

ትምህርት አሥራ ሰባት

የደኅንነት በረከቶች - ክፍል አንድ

በዛሬው ትምህርታችን እግዚአብሔር ስለሚሰጠን የደኅንነት በረከቶች እናጠናለን። እንደሚታወቀው እኛ በኃጢአት የተወለድን ከመሆናችንም በላይ እያንዳንዳችን ብዙ የኃጢአት ተግባራትን ስለምንፈጽም በኃጢአታችን ሙታን ነን። ስለዚህ እግዚአብሔር በሕይወታችን ውስጥ ጣልቃ ገብቶ ከኃጢአታችንና ከሚያስከትልብን ክፉ መዘዝ ሁሉ ሊያድነን ይገባል። ትዝ እንደሚላችሁ ደኅንነት እንደሚያስፈልገን በትምህርት 11ና 12 ላይ አጥንተናል። እግዚአብሔር እኛን መርጦ ወደ ራሱ ሊያቀርብን በማለት በክርስቶስ ሞት አማካይነት ለደኅንነታችን አስፈላጊ የሆነውን ነገር ሁሉ ፈጽሞልናል። በትምህርት 13ና 14 ላይ እግዚአብሔር ደኅንነትን ሊሰጠን ስለፈጸመው ተግባር አጥንተናል። ለደኅንነት የበቃነው እግዚአብሔር በራሱ ተነሣሽነት ባዘጋጀው ዕቅድ ማለትም ባደረገልን ምርጫና ጥሪ ሊሆን፣ ከዚሁ ጋር አብሮ የሚሄደው ደግሞ የእኛ ንስሐ መግባትና ወደ እግዚአብሔር መመለስ፣ እግዚአብሔር እኛን ለማዳን ሲል በኢየሱስ ሕይወት፣ በሞቱና በትንሣኤው የፈጸማቸውን ተግባራት በማመን ምላሽ መስጠታችን ነው። ስለዚህ የደኅንነት መንገድ በትምህርት 15 እና 16 ላይ መማራችን ትዝ ይለናል። በንስሐ ወደ እርሱ ተመልስን በክርስቶስ በምናምንበት ጊዜ እግዚአብሔር የደኅንነቱን በረከቶች በላያችን ላይ ያፈስሳቸዋል። ታዲያ እነዚህ በረከቶች ምንድን ናቸው? በዚህ ሳምንት ውስጥ እነዚህን በረከቶች ማጥናት እንጀምራለን።

መጀመሪያ ቀን- ዳግም መወለድ፣ ክፍል 1

በትምህርት 11ና 12 ትምህርቶቻችን ውስጥ በዓለም ላይ ያሉ ሰዎች ሁሉ ኃጢአተኞች ሆነው እንደ ተወለዱና ሁላቸውም ኃጢአትን እንደሚሠሩ አስተውለናል። ከኃጢአታችን የተነሣ፣ ሁላችንም ከእግዚአብሔር የተለየን፣ በመንፈሳችንም የሞትንና የታወርን ነበርን። ይህ ኃጢአታችንም በእኛና በእኛ አካባቢ ባሉ ሰዎች ሁሉ ሕይወት ላይ ሞትንና ጥፋትን አስከትሏል። ስለዚህ ከዚህ አስቃፊ ከሆነ የኃጢአት መዘዝ ለመዳን እያንዳንዳችን አዲስ ሕይወትን እንሻለን። እንደዚሁም አሮጌውና ኃጢአታዊው ተፈጥሮአችን ሙሉ በሙሉ ወደ አዲስ ተፈጥሮ ሊለወጥ ይገባል። በመንፈሳችን ሙታን ስለሆንን፣ መንፈሳዊ ሕይወትን መቀበል አለብን። እግዚአብሔር የሚሰጠን የመጀመሪያው የደኅንነት በረከት ይህ አዲስ ሕይወት ነው። እግዚአብሔር ደኅንነትን በሚሰጠን ጊዜ ሕይወታችንን ይለውጠውና የተሟላ አዲስ ተፈጥሮን ይሰጠናል። መንፈሳዊ ሕይወትን የተላበስን አዲስ ሰዎች ያደርገናል። እግዚአብሔር በዚህ አኳኝ የሚሰጠን አዲስ ሕይወት «ዳግም መወለድ» ይባላል።

1ኛ ጥያቄ፡- ዮሐ. 3:1-8 አንብብ። ኒቆዲሞስ ስለ ኢየሱስ ያስተዋለው ምን ነበር?
(ቁ. 2)

2ኛ ጥያቄ፡- ኢየሱስ ኒቆዲሞስ ወደ እግዚአብሔር መንግሥት ለመግባት እንዲችል ምን ማድረግ እንዳለበት ነገረው? (ቁ. 3)

3ኛ ጥያቄ፡- ኒቆዲሞስ ኢየሱስ የተናገረውን ያላስተዋለው እንዴት ነበር? (ቁ. 4)

4ኛ ጥያቄ፡- ኢየሱስ «ዳግም መወለድ» ብሎ ለተናገረው ቃል ምን ማብራሪያ ሰጠ? (ቁ. 5)

5ኛ ጥያቄ፡- ሀ) የሥጋዊ ልደት ውጤት ምንድን ነው? ለ) የመንፈሳዊ ልደትስ ውጤት ምንድን ነው? (ቁ. 6)

6ኛ ጥያቄ፡- መንፈስ የሰውን ሕይወት በመለወጥ ረገድ እንዴት ባለ ሁኔት በነፋስ ይመሰላል?

7ኛ ጥያቄ፡- ዘሌዋ. 17:17-19 አንብብ። ሀ) እንደዚህ ክፍል አነጋገር እስራኤላውያን ከኃጢአታቸው የሚነጹት እንዴት ነው? ለ) መዝ. (51):7 አንብብ። ዳዊት እግዚአብሔር እንዴት እንደሚያነጻው ተናገረ?

8ኛ ጥያቄ፡- ኢሳ. 55:1 አንብብ። እስራኤላውያን በልተውና ጠጥተው እንዲደሰቱ የተጠሩት ወዴት ነው? ለ) ዘካ. 14:8-9 አንብብ። እግዚአብሔር በመላው ምድር ላይ በሚነግሥበት ጊዜ ከኢየሩሳሌም ምን ይመነጫል? ሐ) ኤር. 2:13 አንብብ። የእስራኤል የሕይወት ውኃ ምንጭ ማን ነው?

9ኛ ጥያቄ፡- ኢሳ. 44:1-3 አንብብ። እስራኤላውያን በእግዚአብሔር የተመረጡ የተለዩ ሕዝብ እንደ መሆናቸው ምን ሁለት ነገሮች ይፈሰሱባቸዋል?

10ኛ ጥያቄ፡- ሕዝ. 36:24-27 አንብብ። እግዚአብሔር እስራኤላውያንን ወደ ምድራቸው መልስ በሚያመጣቸው ጊዜ ምን ያደርግላቸዋል?

11ኛ ጥያቄ፡- ኢሳ. 32:15 አንብብ። የጽድቅ ንጉሥ በሚነግሥበት ጊዜ እግዚአብሔር ለእስራኤል ሕዝብ ምን ያደርግለታል?

እግዚአብሔር ስለሚሰጠን ስለ አዲሱ ሕይወት ዘርዘሮ የሚያስረዳን ክፍል በዮሐ. 3:1-21 የተጻፈው ነው። ዛሬ መላው ትምህርታችን በዚህ ርእስ ላይ ያተኮረ ይሆናል። የዮሐንስ ምዕራፍ 3 በኢየሱስና በፈሪሳዊው በኒቆዲሞስ መካከል የተካሄደ ውይይት ዘገባ ነው። ኒቆዲሞስ ወደ ኢየሱስ የመጣው ኢየሱስ የፈጸማቸውን ታምራት ስላየና የበለጠ ስለ እርሱ ማወቅ ስለፈለገ ነበር። በዮሐ. 3:2 ውስጥ፡ ኒቆዲሞስ ስለ ኢየሱስ ታምራት የጠቀሰ ቢመስልም፤ እውነታው ግን በተዘዋዋሪ መንገድ አንተ ማን ነህ? በምትፈጽማቸው ተአምራት ላይ በመመሥረት ስለ ራስህ ምን ትላለህ? የሚሉ ጥያቄዎችን ማንሣቱ ነበር። ኢየሱስ ግን እርሱ ለጠየቃቸው ጥያቄዎች መልስ ከመስጠት በላይ አድርጓል። እንዲያውም ኒቆዲሞስ አዲስ ልደት እንደሚያስፈልገው ወዲያው በመንገር አሳሳቢ ሁኔታ ላይ ጥሎታል። ምንም እንኳን እርሱ መንፈሳዊ ግምት መውሰድ (ለምሳሌ፡ ኢየሱስ ከእግዚአብሔር መሆኑን መረዳት) የሚችል ፈሪሳዊ አድርጎ ራሱን ቢቆጥርም፤ ለእግዚአብሔር መንግሥት ገና ያልበቃ ሰው ነበር። ማንም ቢሆን ዳግም ካልተወለደ በስተቀር የእግዚአብሔርን መንግሥት ሊያይም ሆነ ሊገነዘብ አይችልም።

1. «ዳግም መወለድ» ማለት ምን ማለት ነው?

ኢየሱስ ኒቆዲሞስን ስለ እግዚአብሔር መንግሥት ለመገንዘብም ሆነ ወደ እግዚአብሔር መንግሥት ለመግባት ዳግም መወለድ አለብህ ሲለው ምን ማለቱ ነበር? ወደ አማርኛ (ዳግም፣ ዳግመኛ) በአዲሱ ትርጉም (እንደገና) ተብሎ የተተረጎመው የግሪኩ ቃል ሁለት ትርጉሞች አሉት። እንደገና ወይም ከላይ የሚል ፍቺ ሊኖረው ይችላል። ዮሐንስ በወንጌሉ በሌሎች ክፍሎች ውስጥ ይህንኑ አሳብ ለመግለጽ «ከላይ» በሚለው ቃል ይጠቀማል (ዮሐ. 3:31፤ 19:11፤23)፤ ይህንንም ሲል ምናልባት «ከላይ መወለድ» እንዳለብን ለመግለጽ ሊሆን ይችላል። አንድ ሰው በሥጋ ከተወለደ በኋላ «ከላይ መወለድ» ካለበት፣ ዳግም መወለድ ይኖርበታል ማለት ነው። ስለዚህ ኢየሱስ ኒቆዲሞስን ዳግም ልትወለድ» ይገባል በሚልበት ጊዜ፤ እነዚህ ሁለት ልደቶች በአሳቡ የነበሩ ሳይሆን አይቀርም። ስለዚህ ኢየሱስ ለኒቆዲሞስ የነገረው፤ «ሥጋዊ ልደትህ በቂ ስላልሆነ፤ ሁለተኛ ጊዜ መወለድ አለብህ፤ ይህም ከላይ መወለድ ነው» የሚል ነበር። ዮሐንስ ቀደም ሲል በወንጌሉ ደም ውስጥ ለአንባቢያኑ፤ ኢየሱስን የተቀበሉትና በስሙም ያመኑ ሁሉ ከእግዚአብሔር ዘንድ በመወለድ የእግዚአብሔር ልጆች ሆነዋል ሲል ነግሮአቸዋል (ዮሐ. 1:12-13)። አንባቢዎቹም ዮሐ. 3:3 በሚያነሱበት ጊዜ እነዚህን ቃላት እንዲያስታውሱ ይፈልጋል። ከእግዚአብሔር መወለድና የእግዚአብሔር ልጅ መሆን ከላይ መወለድ ከሚለው ጋር አንድ ነው።

ሆኖም፤ ኒቆዲሞስ የሰማው ትምህርት አልገባውም ነበር። ለእርሱ የገባው ኢየሱስ ስለ አንዳች ዳግመኛ ሥጋዊ ልደት የሚናገር መስሎት ነው። ከዚህም የተነሣ ሰው ዳግመኛ ወደ እናቱ ማኅፀን ገብቶ መወለድ ይችላል ብሎ ኢየሱስን ጠየቀ።

ኢየሱስም የሚናገረው ስለ ዳግመኛ ሥጋዊ ልደት አለመሆኑን በመግለጽ ለኒቆዲሞስ መለሰለት። «ሰው ወደ እግዚአብሔር መንግሥት ሊገባ የሚችለው ከውኃና ከመንፈስ በሚወለድበት ጊዜ ብቻ ነው። ስለዚህ ኢየሱስ ለኒቆዲሞስ የነገረው የዘላለም ሕይወትን ለማግኘት በመንፈስ ቅዱስ መንጻት እንዳለበት ነው።

2. «ከውኃና ከመንፈስ መወለድ» ማለት ምን ማለት ነው?

ኢየሱስ ኒቆዲሞስ ወደ እግዚአብሔር መንግሥት እንድትገባ «ከውኃና ከመንፈስ መወለድ አለብህ» ባለው ጊዜ ምን ማለቱ ነበር? ምላሽ ይሆናሉ ተብለው የሚታሰቡ ቢያንስ አራት አሳቦች ይቀርባሉ፡-

1) አንዳንዶቹ እንደሚያስቡት ኢየሱስ ስለ ውኃ መጥቀሱ ስለ ክርስቲያኖች ጥምቀት ሲናገር ነው ይላሉ። ይህን የሚሉት ሰዎች አንድ ሰው ለመዳን በእምነት ከመንፈስ ቅዱስ መወለድና መጠበቅ አለበት ይላሉ። ምንም እንኳ ብዙዎች ይህን ጥቅስ በዚህ ዓይነት ግንዛቤ ቢቀበሉትም፤ የክፍሉን ዓውደ አሳብ በተመለከተ ይህ ጥሩ ግንዛቤ አይደለም። ኢየሱስ ሞቶ እስከሚነሣ ድረስ ክርስቲያናዊ የጥምቀት ሥርዓትን አልመሠረተም

ነበር (ማቴ. 28:19-20)። በኢየሱስና በኒቆዲሞስ መካከል የተካሄደው ይህ ውይይት ከኢየሱስ ሞትና ትንሣኤ በፊት ቀደም ብሎ ስለነበር፤ ኢየሱስ ስለ ክርስቲያናዊ ጥምቀት ነግሮት ቢሆን ኖሮ ኒቆዲሞስ አሳቡ ሊገባው የሚችል አይሆንም ነበር። በቁጥር 10 ውስጥ ኢየሱስ ኒቆዲሞስ የእስራኤል መምህር እንደ መሆኑ መጠን የነገረውን ሊገነዘብ ይገባው እንደ ነበር ያሳስበዋል። ኢየሱስ መጠመቅ እንደሚያስፈልግ እስከ ሞቱና ትንሣኤው ድረስ ትእዛዝ ስላልሰጠ፤ እርሱ የሚናገረው ለኒቆዲሞስ ይገባዋል ብሎ ሊጠብቅ አይችልም ነበር። ስለዚህ ኢየሱስ ስለ ክርስቲያናዊ ጥምቀት እየተናገረ አልነበረም። ከዚህም በስተቀር፤ የክፍሉ ሙሉ መልእክት ስለ ሥጋዊና መንፈሳዊ ሁኔታ ማነጻጸር ነበር። ኢየሱስ ለኒቆዲሞስ የነገረው ወደ እግዚአብሔር መንግሥት እንዲገባ በመንፈስ ቅዱስ አማካኝነት የሚፈጸም መንፈሳዊ ልደት እንዲኖረው ነው። ስለዚህ፤ በዚህ ክፍል የተጠቀሰው ስለ ውኃ የሚናገረው ሐረግ በእርግጥ ስለ ክርስቲያናዊ ጥምቀት ነው ለማለት ያስቸግራል።

2) አንዳንድ ሰዎች ደግሞ ኢየሱስ የተናገረው ስለ ዮሐንስ መጥምቁ ጥምቀት ነው ይላሉ። የዮሐንስ ጥምቀት ግን የንስሐ ጥምቀት ነበር (ሉቃስ 3:3፤ ዮሐ. 19:6)። ኢየሱስ ስለ ዮሐንስ ጥምቀት ተናግሮ ቢሆን ኖሮ፤ ኒቆዲሞስ ወደ እግዚአብሔር መንግሥት እንዲገባ ራሱን አዋርዶ በትሕትና ከኃጢአቱ ንስሐ መግባትና ከመንፈስ መወለድ እንዳለበት በነገረው ነበር። በዚህ አካሄድ ኒቆዲሞስ መንፈሳዊ ልደትን እንዲቀበል የነበረበት ኃላፊነት ንስሐ መግባት ነው። ኢየሱስ የተናገረውን ቃል የምንገነዘብበት አንዱ መንገድ ይህ ሊሆን ይችላል። ነገር ግን ይህ ወሳኝ አሳብም አይደለም። ኢየሱስ «ከውኃ ስለ መወለድ» በጠቀሰ ጊዜ ኒቆዲሞስ ስለ ዮሐንስ ጥምቀት ወዲያው ትዝ አለው ማለትም አይቻልም።

3) አንዳንዶቹ ደግሞ ኢየሱስ ሥጋዊውንና መንፈሳዊውን ልደት ያነጻጸረ ይመስላቸዋል። «ከውኃ የተወለደ» የሚለው ሐረግ የሕፃንን ሥጋዊ ውልደት ሊያመለክት ይችላል። ሕፃን ከመወለዱ በፊት ሕፃኑን በእናቱ ማኅፀን ውስጥ ሸብልሎ ያቆየው ከረጢት ይከፈታል። ከዚያም የእንሸርት ውኃው ከእናቱ ማኅፀን በብልቷ በኩል ወደ ውጭ ይፈላል። ይህ አተረጓጎም ትክክል ከሆነ፤ ኢየሱስ ለኒቆዲሞስ የተናገረው፤ «ወደ እግዚአብሔር መንግሥት ለመግባት በሥጋ መወለድ ብቻ አይበቃህም፤ ከመንፈስ ዳግም መወለድ ያስፈልግሃል፤ እንዲሁም የዘላለም ቅድመትን ለማግኘት በሥጋም ሆነ በመንፈስ ከላይ መወለድ አለብህ» የሚል ነው ማለት ነው። ይህ አሳብ በሚከተለው በቁጥር 6 ላይ ባለው ጥቅስ የተደገፈ ነው። ጥቅሱም፤ «ከሥጋ የተወለደ ሥጋ ነው፤ ከመንፈስ የተወለደ መንፈስ ነው» የሚል ነው። ኢየሱስ ለኒቆዲሞስ ሥጋዊ ልደት ሥጋዊ ሕይወትን ብቻ እንደሚሰጥ ካስረዳው በኋላ፤ ቀጥሎ መንፈሳዊ ሕይወትን አግኝቶ ወደ እግዚአብሔር መንግሥት ለመግባት እንዲችል በመንፈሳዊ ልደት ዳግም መወለድ እንዳለበት አበክሮ ነግሮታል። እንግዲህ ይህ አገላለጽ ከክፍሉ ጋር በጣም ይስማማል። ግን ደግሞ ሌላ ችግሩ ኢየሱስ በነበረበት ታሪክም ሆነ ባሕል ውስጥ «ከውኃ መወለድ» የሚለው ሐረግ ሥጋዊ ልደትን እንዲገልጽ ሆኖ በጥቅም ላይ ስለ መዋሉ ማስረጃ የለንም። ምናልባትም ኢየሱስ በዚህ ክፍል ሥጋዊ ልደትን ለማሳየት ይህን አገላለጽ

ተጠቅሞ ይሆናል። ነገር ግን ኢየሱስ በተጠቀመበት በዚህ አገላለጽ ሌሎችም በጊዜው የነበሩ ሰዎች ተጠቅመውበት ነበር ለማለት እስከ ዛሬ ድረስ የተመዘገበ ማስረጃ የለንም። ስለዚህ ይህ አተረጓጎም ከይሆናል ግምት ሌላ ሊዘል አይችልም።

4) አንዳንዶች ደግሞ «ውኃና መንፈስ» የተባሉት ቃላት በአንድ አሳብ ተቀናጅተው «የመንፈስ ቅዱስ ማንጸት» ሊባሉ ይችላሉ ይላሉ። በግሪኩ ጥቅስ ውስጥ «ውኃ» እና «መንፈስ» የሚሉት ቃላት «ከ» በሚል አንድ መስተዋድዳዊ ቃል ተያይዘው አንድ ቃል ይሆናሉ። ይህም ኢየሱስ «ወደ እግዚአብሔር መንግሥት ለመግባት ከውኃ- ከመንፈስ መወለድ አለባችሁ እንዳለ ያክል ነው። ለመሆኑ ኢየሱስ «ከውኃ-ከመንፈስ» ሲል ምን ማለቱ ነበር? ኔቆዲሞስ ብሎ ዚዳንን ደህና አድርጎ የሚያውቅ ሰው ነበር። ኢየሱስ በኋላ ለኔቆዲሞስ ሲናገር ስለዚህ ስለ ሁለተኛው ከላይ ስለ መወለድ ማወቅ ነበረብህ ስላለው (ቁ. 10)፤ የዚህን ሐረግ ትርጉም ከብሎ ዚዳን መፈለግ አለብን። ውኃ በብሎ ዚዳን ውስጥ በዘይቤአዊ ምሳሌ በሚቀርብበት ጊዜ ከኃጢአት መንጸትንና ከዚያም የሚመጣውን የእግዚአብሔርን መንግሥት በረከቶች ያመለክታል። ለምሳሌ ያህል፤ በዘኁ. 17:17-19 ባለው ክፍል ከኃጢአት የማንፃት ተግባር በሂጾጽ በሚረጭ ውኃ አማካይነት ይሰጥ ነበር። በመዝ. (51)፤7 ላይ ዳዊት በሂጾጽ በሚረጭ ውኃ ከኃጢአቱ እንዲነጻ ይጸልያል። በኢሳ. 55:1-5 ውስጥ በዳዊት በኩል የተሰጠው ተስፋ ወደ ውኃው መጥተው በደስታ እንዲበሉና እንዲጠጡ የተላለፈው ጥሪ እንደ ተፈጸመ ይናገራል። በዘካ. 14:8 ላይ እንደተነገረው፤ «የጌታ ቀን ሲመጣ» ጌታም ንጉሥ ሆኖ ሲመለስ፤ «የሕይወት ውኃ» ከኢየሩሳሌም ምሥራቅና ምዕራብ ይፈልቃል ይላል። በኤር. 2:13 እና 17:13 ውስጥ እግዚአብሔር ራሱ የእስራኤል «የሕይወት ውኃ ምንጭ» ተብሎ ተጠርቷል። ከዚህም በተጨማሪ፤ ብዙ የብሎ ዚዳን ክፍሎች መንፈስ ቅዱስን ከውኃ ጋር በተለየ ሁኔታ በማገናኘት ከኃጢአት ማንጸት የሚችል ልብን የሚለውጥ፤ እንደዚሁም የሚመጣውን የእግዚአብሔርን መንግሥት በረከቶች የሚገልጥ እርሱ መሆኑን ያመለክታሉ። በኢሳ. 44:1-5 ውስጥ የውኃ መፍሰስ ሁኔታ ከመንፈስ ቅዱስ መፍሰስ ሁኔታ ጋር አቻ በመሆን ተጽፎአል። ይህ ውኃና ይህ መንፈስ የመጣው የእግዚአብሔር ባሪያ ወደሆነውና ወደተመረጠው ወደ እስራኤል ነው። ይህም እስራኤል የእግዚአብሔር ስም ያለውና የእርሱ የግሉ መሆኑንም ይገልጻል። በሕዝ. 36:24-29 ውስጥ እግዚአብሔር ለእስራኤል መንግሥትን መልሶ ሊያቆም ከርኩስታቸው እንዲነጹ በውኃ እንደሚረጫቸው ልባቸውን የሚለውጥ አዲስ መንፈስ እንደሚሰጣቸውና ሕጉን እንዲጠብቁ መንፈሱን በላያቸው ላይ እንደሚያናግር ተስፋ ይሰጣል። እርሱም ከርኩስታቸው ያድናቸዋል። በኢሳ. 32:15 ውስጥ የእግዚአብሔር የጽድቁ ንጉሥ በሚነግሥበት ጊዜ እግዚአብሔር መንፈሱን እንደ «ውኃ» እንደሚያፈስና ምድረ በዳው እንደሚለመልም ተስፋ ይሰጣል። እንደዚሁም በኢዩ. 2:28-32 እንደተጻፈው መንፈስ የእግዚአብሔር መንግሥት መምጣት ምልክት ሆኖ እንደ ውኃ ይፈስሳል። ኢየሱስ ለኔቆዲሞስ ስለ ውኃና ስለ መንፈስ በነገረው ጊዜ ስለ እነዚህ የብሎ ዚዳን ክፍሎች እንዲያስብ በማለት

ነበር። አንድ ሰው ወደ እግዚአብሔር መንግሥት እንዲገባ በመንፈስ ቅዱስ ነጽቶ መለወጥ ይገባዋል።

«ከውኃና ከመንፈስ» የመወለድን ትርጉም በተመለከተ ይህ የመጨረሻው አላብ ስለ ክፍሉ ከሁሉም የላቀ ግንዛቤን ያንጸባርቃል። ኢየሱስ «ዳግም ስለ መወለድ» ለኒቆዲሞስ ነገረው። እግዚአብሔር በመንፈስ ቅዱስ የማንጸት ተግባር አማካይነት ሕይወቱ በፍጹም መለወጥ እንዳለበት ነበር። በዚህ በመንፈስ ቅዱስ የማንጸት ተግባር መንጸትን አግኝተው ሕይወታቸው የተለወጠላቸው ብቻ ወደ እግዚአብሔር መንግሥት ይገባሉ።

የሰዎች ሕይወት ከመንፈስ ቅዱስ ዳግም በመወለድ እንዲለወጥ ለምን አስፈለገ? ለዚህ ምክንያቱ የሥጋዊና የአካላዊ ልደት ውጤት አካላዊ ሰውን ብቻ የሚያስገኝ በመሆኑ ነው። መንፈስ ቅዱስ ብቻ አዲሱንና መንፈሳዊ ተፈጥሮ ያለውን ሰው ሊፈጥር ይችላል። ሰዎች ወደ እግዚአብሔር መንግሥት መግባት እንዲችሉ አዲስ ሕይወትን ሊሰጣቸው የሚችል መንፈስ ቅዱስ ብቻ ነው። ኢየሱስ ለኒቆዲሞስ ያስተምር የነበረው ከሕዝ. 36:24-27 ካለው ክፍል መገንዘብ የነበረበትን እውነት ነበር። ምክንያቱም ሰዎች ሁሉ፣ እንደ ኒቆዲሞስ ያሉ ሃይማኖተኞች ሰዎች እንኳ፣ ኃጢአተኛ የሆነ ልብ ስላላቸው፣ ወደ እግዚአብሔር መንግሥት ለመግባት የልብ ለውጥ ሊኖራቸው ይገባል። የእግዚአብሔርን መንግሥት ከማወቃቸውም ሆነ ወደ እርሱ ከመግባታቸው በፊት የእግዚአብሔር መንፈስ አንጽቶ ወደ አዲስ ሰውነት ሊለውጣቸው ይገባል።

3. አዲስ ልደትን ለማምጣት መንፈስ የሚሠራው እንደ ነፋስ ነው ሲባል ምን ማለት ነው?

ኢየሱስ የሰዎችን ልቦና ለመለወጥ መንፈስ የሚፈጽመው ሥራ እንደ ነፋስ ነው በማለት ገለጻውን ይቀጥላል። ማንም ሰው ነፋስን ለመቆጣጠርና ሙሉ በሙሉ ለመገንዘብ እንደማይችል ሁሉ (በተለይም በአዲስ ኪዳን ዘመን)፣ እንደዚሁም ማንም ሰው የመንፈስን ሥራ ሊገነዘበውም ሆነ ሊቆጣጠረው አይችልም። መንፈስ ቅዱስ በሥልጣኑ ብቻ በሰዎች ሕይወት ውስጥ ሥራውን ይሠራል። ለሰዎች እንዴት አድርጎ አዲስ ሕይወትን በመስጠት እንደሚለውጣቸው መገንዘብ አንችልም። ምንም እንኳን ክርስቶስን እንደ ግል መድኃኒታቸው አድርገው ላልተቀበሉ ሰዎች ብንጸልይም፣ መንፈስ ቅዱስ አዲስ ሕይወትን እንዴት አድርጎ እንደሚሰጣቸው ወይም እንዴት አድርጎ ተግባሩን እንደሚፈጽም መቆጣጠር የእኛ ችሎታ አይደለም። ነገር ግን ነፋስ ሲነፍስ ምን እንደሚያደርግ እንደምንመለከት ሁሉ፣ የመንፈስ ቅዱስንም የሥራ ውጤት እንዲሁ እናያለን። ሰዎች ዳግም በሚወለዱበት ጊዜ መንፈስ ቅዱስ ለሰዎች የሕይወት ለውጥ ሊያመጣ እናያለን።

12ኛ ጥያቄ፡- ሀ) መንፈስ ቅዱስ ቀደም ሲል ሊቃወሙት የነበሩትን ሰዎች ወደ ክርስቶስ መልሶ ለማምጣት በሉዓላዊነት መሥራቱን እንዴት ተመለከታችሁት? ለ)

መንፈስ ቅዱስ የራሳችሁን ሕይወትና እንደዚሁም ዳግም መወለዳቸውን የምታውቁባቸውን ሰዎች ሕይወት የመለወጡን ሁኔታ እንዴት ተመለከታችሁት?

ለረጅም ጊዜ ሳይቀበሉት የቆዩትን ሰዎች መንፈስ መልሶ ወደ ክርስቶስ የግምገማት ሉዓላዊ ሥራውን ሲሠራ ማየት እንችላለን። ብዙ ክርስቶስን አስቀድመው ይቃወሙ የነበሩና ጠላቶቹ የነበሩ ሰዎችን መንፈስ ቅዱስ በሉዓላዊ ተግባሩ ለውጦ ወደ ክርስቶስ መልሶ እንዳመጣቸው የሚገልጹ ብዙ የታወቁ ገናና ታሪኮች አሉ። ሐዋርያው ጳውሎስ ለዚህ እውቅ ምሳሌ ነው። ሌሎችም ምሳሌዎች በታሪክ ውስጥ ነበሩ። ፍራንክ ሞሪስን የኢየሱስ ትንሣኤ ሐሰት መሆኑን ለማረጋገጥ የሞከረ የእንግሊዝ ጋዜጠኛ ነበር። ከዚህም የተነሣ ጥናቱና ክትትሉ ኢየሱስ በእውነት ከሞት መነሣቱን ስላረጋገጠለት፤ ኢየሱስ ክርስቶስን እንደ ግል መድኃኒቱ በመቀበል አምናበታል። መንፈስ ቅዱስ የፍራንክ ሞሪስንን ሕይወት ለውጦ አዲስ ሰው ለማድረግ በሉዓላዊነት ሠርቷል። እንደዚሁ ጂኦቫኒ ፓፒኒ የተባለ ጣሊያኖዊ ምሑር ከሐዲ ስለነበረ በመጻሕፍቱ ውስጥ ክርስትናን አጣጥሎና ዝቅ አድርጎ ይጽፍ ነበር። ነገር ግን አንድ ጊዜ ከቤተሰቡ ጋር በዕረፍት ስፍራ በነበረ ጊዜ መጽሐፍ ቅዱስን ማንበብ ጀመረ። በዚህን ጊዜ መንፈስ ቅዱስ የወቀላ ሥራውን ሠርቶ እንዲመለስ ስላደረገው በጌታ ኢየሱስ ክርስቶስ ሊያምን ቻለ። ከዚያም በክርስቶስ ስላገኘው ስለ አዲስ እምነቱ ለዓለም ሊያሳውቅ ብሎ መጽሐፍ ጻፈ። የጂኦቫኒ ፓፒኒ ሕይወት አዲስ የሆነው በመንፈስ ቅዱስ ሉዓላዊ ሥራ ነው። ቻርልስ ኮልሰን የተባለ ለፖለቲካ ሥልጣን የቋመጠ አሜሪካዊ ፖለቲከኛ ነበር። አንድ ጊዜ አንድ ክርስቲያን ወዳጁ የሆነ ሰው መሰከረለት። ከዚያም ቻርልስ ክርስቶስን አምና በመቀበል የእስረኞች ወንጌላዊ ሆነ። ቻርልስ ኮልሰን በመንፈስ ቅዱስ ታላቅ ሥራ የተግላ አዲስ ሕይወትን ሊያገኝ ቻለ። በኢትዮጵያም ውስጥ በፊት ማርክሲስት ፖለቲከኞች የነበሩና ጳላም ወደ ክርስቶስ ስለተመለሱ ሰዎች ብዙ የሚነገር ታሪክ አለ። እንግዲህ እነዚህ ሁሉ ምሳሌዎች መንፈስ ቅዱስ በሉዓላዊ ሥራው ለማንም ቢሆን በክርስቶስ አዲስ ሕይወትን ሊሰጥ የሚችል መሆኑን የሚያረጋግጡ ናቸው።

13ኛ ጥያቄ፦ አንድ ስለምታውቁት ወንጌልን ከፋኛ ስለሚቃወም ሰው አስቡ። መንፈስ ቅዱስ በውስጡ ሠርቶ ዳግም እንዲወለድ በማድረግ አዲስ ሕይወትን እንዲሰጠው ጸልፋለት።

ሁለተኛ ቀን- ዳግም መወለድ፡ ክፍል 2

በትናንትናው ዕለት ስለ ዳግም መወለድ ማጥናት ጀምረናል። ስለ ዳግም መወለድም አንድ ቁልፍ የሆነ ጥቅስ ያጠናን ሲሆን፤ እርሱም ዮሐ. 3:1-8 ነበር። በዚህ ጥቅስ ሳይም ዳግም መወለድ ሲባል የእግዚአብሔር መንፈስ ቅዱስ አዲስ መንፈሳዊ ሕይወት ሊሰጠን የሚፈጽመው ሉዓላዊ የማንጸት ተግባር እንደሆነ ተምረናል። ዛሬ ደግሞ በተቀሩት የአዲስ ኪዳን መጻሕፍት ውስጥ ስለ ዳግም መወለድ ወይም ልደት የሚነግሩንን ቁልፍ የሆኑ ጥቅሶችን በመቃኘት ጥናታችንን እንቀጥላለን።

14ኛ ጥያቄ፡- ዮሐ. 1:12-13 አንብብ። ሀ) የእግዚአብሔር ልጅነትን መብት ያገኙ እነማን ነበሩ? ለ) የእግዚአብሔር ልጆች የሆኑት ያልተወለዱት ከምንና ከምን ነው? ሐ) የእግዚአብሔር ልጆች የሆኑት ከምን ተወለዱ?

15ኛ ጥያቄ፡- ዮሐ. 3:14-16 አንብብ። ሀ) ኢየሱስ በሙሴ የተሰቀለውን የነሐስ እባብ ምንን ለማመልከት ተጠቀመበት? ለ) በልጁ የሚያምን ምንን ይቀበላል?

16ኛ ጥያቄ፡- ዮሐ. 5:24 አንብብ። የኢየሱስን ቃል የሚሰማ የላከውንም የሚያምን ምንን ያገኛል?

17ኛ ጥያቄ፡- 1ኛ ጴጥ. 1:3 አንብብ። ሀ) አዲሱ ልደት በምን አማካይነት ይገኛል? ለ) የአዲስ ልደት መጫረሻ ውጤት ምንድን ነው?

18ኛ ጥያቄ፡- 1ኛ ጴጥ. 1:23 አንብብ። አዲስ ልደት በምን አማካይነት ይገኛል?

19ኛ ጥያቄ፡- ያዕ. 1:18 አንብብ። ሀ) አዲስ ልደት በምን አማካይነት ይገኛል? ለ) የአዲስ ልደት መጫረሻ ውጤት ምንድን ነው?

20ኛ ጥያቄ፡- 1ኛ ዮሐ. 5:1 አንብብ። ሀ) ኢየሱስ ክርስቶስ መሆኑን ስለሚያምን ሰው የተረጋገጠለት ምንድን ነው? ለ) 1ኛ ዮሐ. 2:29፤ 3:9፤ 4:7፤ 5:4፤ 18 አንብብ። በእነዚህ ጥቅሶች ውስጥ ከእግዚአብሔር ስለተወለዱት የተነገረውን እውነታ ሁሉ ጻፍ።

21ኛ ጥያቄ፡- ኤፌ. 2:4-5 እና ቆላ. 2:13 አንብብ። ሀ) እግዚአብሔር በሕይወታችን ውስጥ ጣልቃ ከመግባቱ በፊት የነበረን ሁኔታ ምን ይመስል ነበር? ለ) እግዚአብሔር ጣልቃ በገባ ጊዜ ምን አደረገልን?

22ኛ ጥያቄ፡- 2ኛ ቆሮ. 5:17 አንብብ። «በክርስቶስ ለሆኑት» የተረጋገጠላቸው ነገር ምንድን ነው?

23ኛ ጥያቄ፡- ቲቶ 3:3-8 አንብብ። ሀ) እንዴት ያለን ሰዎች ነበርን? (ቁ. 3) ለ) እግዚአብሔር እንዲህ ካለው ሕይወት መቼ አዳነን? ሐ) እግዚአብሔር እንዲህ ካለው ሕይወት እንዴት አድርጎ አዳነን? (ቁ. 5) መ) እግዚአብሔር የሰጠን ዳግም የመወለድ ውጤቶች ምንድን ናቸው? (ቁ. 7-8)

1. ዳግም መወለድ የእግዚአብሔር ሉዓላዊ ሥራ ነው።

በመጀመሪያ በአዲስ ኪዳን ውስጥ ስለ ዳግም መወለድ የምናገኘው ትምህርት ዳግም መወለድ ማለት የእግዚአብሔር ሉዓላዊ ተግባር መሆኑን የሚያስረዳ ነው። ትናንትና በዮሐ. 3:8 ላይ እንደተመለከትነው፤ መንፈስ ቅዱስ አዲስ ልደትን ለእኛ በመስጠት ተግባሩ በነፋስ እንደሚመስል ነው። ሰዎች ነፋስን ሊቆጣጠሩም ሆነ ሙሉ ለሙሉ ሊገነዘቡት አይችሉም፤ እንዳሻው ወዳሻው ይነፍሳል። መንፈስ ቅዱስም እኛን በማይገባን ሁኔታ በፈቀደው መንገድ ሥራውን ይፈጽማል። በዮሐ. 1:13 ላይ የተጻፈው ቃል የእግዚአብሔር ልጅ መሆንን የሰው ልጅ ከመሆን ሁኔታ ጋር ያነጻጽረዋል። ልጆች በወላጆቻቸው ውሳኔና ተግባር ከወላጆቻቸው ይወለዳሉ። ነገር ግን እኛ በእግዚአብሔር መንፈስ ውሳኔና ተግባር ከመንፈስ እንወለዳለን።

2. ዳግም መወለድ ከኢየሱስ ሞትና ትንሣኤ ይገኛል።

ሁለተኛው ስለ ዳግም መወለድ በአዲስ ኪዳን ውስጥ የምናገኘው ትምህርት ዳግም መወለድ ወይም ልደት ከጌታችን ኢየሱስ ክርስቶስ ሞትና ትንሣኤ እንደሚገኝ ነው። በዮሐንስ 3 ውስጥ ኢየሱስ ከኒቆዲሞስ ጋር ውይይቱን በቀጠለ ጊዜ፣ የመስቀል ሥራውን ሙሴ በምድረ በዳ ከሰቀለው የነሐስ እባብ ጋር በማመሳሰል ተናግሯል። በዘዳግም 21 ውስጥ እስራኤላውያን ስለ አጉረመረሙ እግዚአብሔር መርዘኛ እባቦች እንዲነድቱአቸው ወደ ሰፈራቸው ሰደደባቸው። ይህን ጊዜ ሕዝቡም ወደ ሙሴ ፊት ቀርበው ኃጢአታቸውን በመናዘዝ ወደ እግዚአብሔር እንዲጸልይላቸው ለመነት። ይህን ጊዜ እግዚአብሔር ሙሴ የነሐስ እባብ ሠርቶ በሕዝቡ መኖሪያ መሃከል በዓላማ ላይ እንዲሰቅለው አዘዘው። ከዚያም እባብ የነከሰው ሁሉ ወደ ነሐሱ እባብ በተመለከተ ጊዜ ይድናል። በዚህም እግዚአብሔር ቸርነቱን በእምነት ለተቀበሉት ሕዝቡ አዲስ ሥጋዊ ሕይወትን ሰጣቸው። ኢየሱስም ለኒቆዲሞስ ሲያስረዳው፣ ሙሴ ሕዝቡ ሁሉ ይመለከተው ዘንድ የነሐሱን እባብ ከፍ አድርጎ በዓላማ ላይ እንደ ሰቀለው እንዲሁ፣ ሁሉም ይመለከቱት ዘንድ የሰው ልጅ ከፍ ብሎ ተሰቅሎ ይታያል አለው። ይህን ሲልም በኋላ ራሱ በመስቀል ላይ እንደሚሰቀል ሲገልጽለት ነበር። በእግዚአብሔር ያመኑ እስራኤላውያን በነሐስ እባብ አማካኝነት ሥጋዊ ፈውስን እንዳገኙ ሁሉ፣ እግዚአብሔር በኢየሱስ የመስቀል ሞት አማካይነት የሰጠውን የኃጢአት ይቅርታ አምነው ለሚቀበሉ ሁሉ መንፈሳዊ ሕይወትን ይሰጣቸዋል። እግዚአብሔር አዲስ ሕይወትን የሚሰጠው በመስቀል ላይ በተፈጸመው በኢየሱስ ሞት አማካይነት ነው። እንደዚሁም 1ኛ ጴጥ. 1፡3 እግዚአብሔር አዲስ ሕይወትን በኢየሱስ ትንሣኤ በኩል እንደሚሰጥ አከሎ ይናገራል። በ13ኛውና በ14ኛው ትምህርታችን ላይ እንደተመለከትነው፣ የክርስቶስ ሞትና ትንሣኤ ደኅንነትን፣ እርቅን፣ የእግዚአብሔርን ከጽድቃዊ ቁጣው መመለስን እና በኃጢአትና በሰይጣን ላይ ድልን ይሰጠናል። እግዚአብሔር ስለ ኃጢአታችን የክርስቶስን ሞትና ትንሣኤ መሥዋዕት አድርጎ ስላቀረበ፣ እርሱ በፈጸመው ለሚያምኑት ሁሉ አዲስ ሕይወትን ይሰጣቸዋል።

3. ዳግም ልደት በእግዚአብሔር ቃል አማካይነት ይገኛል።

ዳግም መወለድ በክርስቶስ የመስቀል ሞት ላይ የተመሠረተ ሲሆን፣ በመንፈስ ቅዱስ ሉዓላዊ ሥራ አማካይነትም ይፈጸማል። ነገር ግን እግዚአብሔር በእያንዳንዱ ሰው ሕይወት ውስጥ ዳግም መወለድን ለማምጣት በተለያዩ መንገዶች ይጠቀማል። የዳግም ልደት ከፍተኛውና ዓይነተኛው መንገድ የእግዚአብሔር ቃል ነው። 1ኛ ጴጥ. 1፡23 ከማይጠፋው ከእግዚአብሔር ቃል ዳግም መወለዳችንን ይነግረናል። ያዕ. 1፡18 ደግሞ እግዚአብሔር የፍጥረቱ ሁሉ መጀመሪያ እንድንሆን በገዛ ፈቃዱ በእውነት ቃል ወለደን ይላል። ስለዚህ እግዚአብሔር ሰዎችን ወደ አዲስ ሕይወት ለማምጣት በመጀመሪያ የሚጠቀመው በቃሉ ነው።

24ኛ ጥያቄ፡- ዳግም መወለድ በእግዚአብሔር ሉዓላዊ ሥራና በቃሉ አማካይነት የሚመጣ ከሆነ፤ ቤተሰቦቻችንና የምናውቃቸውን ሁሉ ወደ አዲስ ልደት በማምጣት ረገድ የእኛ ኃላፊነት ምንድን ነው?

አዲስ ልደት ከእግዚአብሔር ሉዓላዊ ሥራ የሚገኝ በመሆኑ፤ ሰዎች በክርስቶስ እንዲያምኑ ለማድረግ በማግባባትና በስሜታዊ አቀራረብ ብቻ ልባቸውን ለማምጣት እንደማንችል ማወቅ ይኖርብናል። ሰዎችን ለማሳመን ምንም ያህል ብንማግግን፤ በልመናና በመለማመጥ አሳምነን ወደ ክርስቶስ ልናመጣቸው አንችልም። እንደዚሁም ስለ መንግሥተ ሰማይ ድንቅነት፤ በአንጻሩም ስለ ገሃነም አስፈሪነት ምንም ያህል ብንነግራቸው፤ በራሳችን ኃይልና እውቀት ወደ እግዚአብሔር እንዲመጡ ማድረግ አንችልም። በልባቸው ውስጥ የሚሠራ የእግዚአብሔር ሥራ ብቻ አሳምኖ ወደ አዲስ ሕይወት ሊያመጣቸው ይችላል። የእኛ ኃላፊነት ሊሆን የሚችለው የእግዚአብሔር ሉዓላዊ ሥራ በልባቸው ውስጥ ፍሬ ያፈራ ዘንድ መጸለይ ነው። እንዲሁም እግዚአብሔር ኃጢአታቸው ተሰምቷቸው ንስሐ እንዲገቡ እንዲያደርግ መጸለይ ይገባናል። በተጨማሪም እግዚአብሔር ወደ ራሱ እንዲስባቸው እርሱን መለመን አለብን። እግዚአብሔር የሚሰጠውን ዘላለማዊ ሕይወት በጉጉት የሚሹ እንደሚያደርጋቸውና በተጨማሪም እግዚአብሔር ወደ እምነት ያመጣቸው ዘንድ መጸለይ ይኖርብናል።

ሆኖም፤ የእግዚአብሔርን ሥራ ከማያምኑ ወዳጆቻችንና ጎረቤቶቻችን ጋር የመወያየትና የመካፈል ኃላፊነት አለብን። እግዚአብሔር ሰዎችን ወደ ራሱ የሚያመጣበት መንገድ ቃሉ ነው። ስለዚህ እግዚአብሔር በሕይወታችን ውስጥ እንዴት እንደሚሠራ በየአጋጣሚው ሁሉ ለሰዎች መመስከር አለብን። እንዲሁም ከመጽሐፍ ቅዱስ ውስጥ የተማርነውን አላፈን ለሌሎች በማሰማት የእግዚአብሔር ቃል እንዲደርሳቸው ማድረግ ይጠበቅብናል። ሰዎች እግዚአብሔር የሚሰጣቸውን አዲስ ሕይወት እንዴት ባለ ሁኔታ ሊያገኙ እንደሚችሉ በመግለጽ የእግዚአብሔር ቃል እንዲደርሳቸው ለማድረግ ምን ጊዜም ዝግጁዎች ልንሆን ይገባናል። አንዳንድ ጊዜ ይህን የታዘዝነውን ኃላፊነት ለመወጣት በምናደርገው ጥረት ላይ ለምእመናን ስብከትን እንደምናሰማው ዓይነት በዛ ላሉ ሰዎች ቃሉን እንድናካፍል እግዚአብሔር ዕድል ይሰጠናል። በሌላ ጊዜ ደግሞ ከግለሰቦች ጋር በግላቸው ቃሉን አብረን እንድንካፈል ዕድል ያዘጋጅናል። በእነዚህ ሁሉ አጋጣሚዎች ላይ አንድ ማስተላለፊያ ያለብን ነገር እግዚአብሔር ወደ እነዚህ ሰዎች ለመቅረቢያና ወደ አዲስ ሕይወት እንዲመጡ ለማድረግ የሚገለገልበት መሣሪያ ቃሉ መሆኑን ነው። ከሁላችን የሚጠበቀው ኃላፊነት ታዲያ ቃሉን ከሰዎች ጋር ለመካፈል ዝግጁ መሆን ነው።

25ኛ ጥያቄ፡- አንድ ጊዜ አማኝ ስላልሆኑ ወዳጆቻችሁና ጎረቤቶቻችሁ አለቡ። ከዚያም የሦስቱን ስም ጻፉ። በሦስቱም ስሞች ጎን በየአጋጣሚው አብራችኋቸው ልትወያዩ የምትችሉዋቸውን፤ ወደ ክርስቶስ የሚያመጣቸውን እምነት ሊሰጧቸው የሚችሉትን አንዳንድ ነገሮች ከእግዚአብሔር ቃል ጻፉ።

4. ዳግም መወለድ በእምነት ይገኛል።

አዲስ ኪዳን ስለ ዳግም መወለድ በግልጽ የሚሰጠው አራተኛው ትምህርት በእምነት እንደሚገኝ ነው። ዮሐ. 1፡12 ኢየሱስን ተቀብለው በስሙ የሚያምኑ ብቻ የእግዚአብሔር ልጆች እንደሚሆኑ ይናገራል። ኢየሱስ የነሐሴን እባብ ምሳሌ አድርጎ በተናገረ ጊዜ (ዮሐ. 3፡14-15)፡ «በእርሱ የሚያምን ሁሉ የዘላለምን ሕይወት እንዲያገኝ» እግዚአብሔር ልጁን ከፍ ያደርገዋል ብሏል። ኢየሱስ ለኃጢአት ዕዳችን የከፈለው ሞቱና ትንሣኤው ብቁ መሆኑን ብናምን የዘላለምን ሕይወት እናገኛለን (ኦገዲሁም ዮሐ. 3፡16 ተመልከት)። ዮሐ. 5፡24 እንደሚለው ኢየሱስን የሚሰማና በላከውም የሚያምን የዘላለም ሕይወት አለው፤ ከሞት ወደ ሕይወት ይሻገራል። በ1ኛ ዮሐ. 5፡1 ኢየሱስ ከርስቶስ እንደሆነ የሚያምን ከእግዚአብሔር ተወልዷል። መንፈስ ቅዱስ በሉዓላዊነት ሥልጣኑ በግለሰቡ ሕይወት ውስጥ በሚያደርገው መልካም ተግባር በተለየ ሁኔታ የዳግም መወለድን ሥራ ይሠራል። ነገር ግን እርሱ በሉዓላዊነት መንፈስ ቅዱስ ለእነዚህ ወንዶችና ሴቶች አዲስ ሕይወትን ለመስጠት በእነርሱ ውስጥ የሚሠራው እምነታቸውን በክርስቶስ ላይ ሲያደርጉና ለደኅንነታቸውም በእርሱ ላይ ሲደገፉ ብቻ ነው።

5. ዳግም መወለድ «ዘላለማዊ ሕይወትን» ይሰጣል።

የ«ዳግም መወለድ» መሠረታዊ ትርጉም እግዚአብሔር መንፈሳዊ ሕይወት የሆነውን አዲስ ሕይወትን ይሰጣል ማለት ነው። ዮሐ. 5፡24፡ እንዲሁም ኤፌ. 2፡1-3 እና ቆላ. 2፡13 ሰዎች ሁሉ በኃጢአት በመወለዳቸውና ከዚያም በላይ ብዙ የኃጢአት ተግባራትን ስለሚፈጽሙ በመንፈስ ሙታን እንደሆኑ በግልጽ አብራርተው ይናገራሉ። እግዚአብሔር ሰዎችን የፈጠረው፡ እርሱን እንዲያውቁት፡ በእርሱ ደስ እንዲሰኙና ፍቅር የተሞላ ግንኙነት እንዲኖራቸው ነው። ነገር ግን በመንፈስ ሙታን ስለሆንን፤ ከእግዚአብሔር ጋር ምንም ዓይነት ግንኙነት ሊኖረን አይችልም። ዳግም መወለድ ማለት ባለንበት ጊዜና ቦታ ሕያው የሚያደርገን እግዚአብሔር በቅጽበት የሚፈጽመው ተግባር ነው (ኤፌ. 2፡4-5) ቆላ. 2፡13)። ዳግም መወለድ እግዚአብሔርን እንድናውቅና በእርሱ እንድንደሰት፡ በተቀበልነውም አዲስ መንፈሳዊ ሕይወት ለዘላለም እንድንኖር ያደርገናል። በዮሐ. 3፡15 ውስጥ እንደተጻፈው «የዘላለም ሕይወት» ማለት «ለሚቀጥሉት ዘመናት የሚኖር ሕይወት» ማለት ነው። በክርስቶስ በማመናቸው «የዘላለምን ሕይወት» የሚያገኙ በሚመጣው ዘመን ወደ እግዚአብሔር መንግሥት ሙላት የመግባት ዋስትና አላቸው። የዘላለም ሕይወት «የመንግሥት ሕይወት» ነው። 1ኛ ጴጥ. 1፡3 እግዚአብሔር በአዲስ ልደት «ሕያው የሆነውን ተስፋ» ሰጠን ይላል። በሚቀጥሉት ቁጥሮች አያይዞ ሲናገር፡ ይህ ሕያው የሆነ ተስፋ የማይበላሽና የማያረጅ ርስት ሆኖ በሰማይ እንደሚቆየን ይገልጻል። እግዚአብሔር አዲስ ሕይወትን በሚሰጠን ጊዜ፤ በሰማይ ያለውን የምንወርሰውን መንግሥት እንደምናገኝ እርግጠኞች መሆን እንችላለን። በዚህ አዲስ ሕይወት መደሰትን ገና ወደ ሰማይ እስከምንሄድበት ጊዜ ልናቆየው አይገባም። ኢየሱስም ወደ ምድር የመጣው ሰዎች በዚህ

ሕይወት በመደሰት መኖር እንዲችሉ ከእግዚአብሔር ጋር ግንኙነት እንዲኖራቸው ነው (ዮሐ. 10:10)። እግዚአብሔር ይህን አዲስ ሕይወት ስለሰጠን፣ ከእግዚአብሔር ጋርና ከሌሎች ሰዎችም ጋር ባለን ግንኙነት የሚመጣውን የእግዚአብሔርን መንግሥት በረከቶች አሁንና እዚህ መጀመር እንችላለን።

26ኛ ጥያቄ፡- ሀ) ከእግዚአብሔር ዘንድ ባገኛችሁት አዲስ ሕይወት አሁን እየተጠቀማችሁበት ያላችሁት በብዛት ነው? በጥቂቱ ነው? ወይንስ ጨርሶ አልተጠቀማችሁበትም? ለ) እግዚአብሔር በሰጣችሁ አዲስ ሕይወት አሁን እዚህ በበለጠ ለመጠቀም ምን ማድረግ ይኖርባችኋል?

አማኞች ጊዜአቸውን ከእግዚአብሔር ጋር በማሳለፍ ያላቸውን ግንኙነት በማጠናከር፣ ከእርሱ ያገኙትን አዲስ ሕይወት በሚገባ ሊጠቀሙበት ይችላሉ። ጊዜአችንን ከእርሱ ጋር በማሳለፍ ከሌሎች ሰዎች ጋር የሚኖረን ግንኙነት እንደምናዳብር ሁሉ ከእግዚአብሔርም ጋር ያለንን ግንኙነት ልናዳብር እንችላለን። ስለዚህ ከእግዚአብሔር ጋር በየዕለቱ የምንነጋገርበትን (በጸሎት) እና እንደዚሁም ከእርሱ የምናደምጥበትን (ማለትም ቃሉን በጥምና አንብባን በማሰላሰል ከዚያም መንፈሱ ለልባችን እንዲናገር መፍቀድ) ጊዜ ለይተን ማስቀመጥ ይገባናል። ከዚህም በስተቀር በእያንዳንዱ ቀን በምንፈጽመው ተግባር መካከል ከእግዚአብሔር ጋር የምናሳልፈው ጊዜ ሊኖር ያስፈልጋል። በዚህም ጊዜ የእያንዳንዱን ቀን ተግባርና ስለሚያጋጥሙን ሁኔታዎች ከእግዚአብሔር ጋር መወያየት እንችላለን። በተሰጠን ቀን የእግዚአብሔርን ቃል ልናሰላስል እንችላለን። ስለ እግዚአብሔር በምናስብበት በምናነጋግረውም ጊዜ፣ ገና በምድር ላይ እያለን በአዲሱ ሕይወታችን በመኖር መደሰትን እንለማመዳለን።

በአዲሱ ሕይወታችን በመኖር መደሰት የምንጀምርበት ሌላም መንገድ አለ፡-

6. ዳግም መወለድ አዲስ ሕይወትን የሚኖሩ አዲስ ሰዎችን ያስገኛል።

እግዚአብሔር አዲስ ሕይወትን በሚሰጠን ጊዜ፣ አዲስ ሕይወትን እንድንኖር ችሎታና ፍላጎት ያለን ሰዎች ያደርገናል። ይህን አዲስ ሕይወት መኖር ስንጀምር፣ በእግዚአብሔር በራሱና በሚሰጠንም ሕይወት በበለጠ መርካት እንጀምራለን። በ2ኛ ቆሮ. 5:17 ላይ ማንም ከክርስቶስ ጋር ቢተባበር አዲስ ፍጥረት ነው ይላል። ያ ሰው የነበረበት የቀድሞ ሁኔታ ቀርቷል ማለት ነው። ስለሆነም ይህ ሰው አሁን አዲስ ሕይወት ስላገኘ በአዲስ ሕይወት ውስጥ ሊኖር ይችላል።

እግዚአብሔር በሰጠን ሕይወት አማካይነት፣ ምን ዓይነት አዲስ ሕይወትን መኖር እንችላለን? ከእግዚአብሔር የተወለደ ሰው እንዴት ያለ ሕይወትን መኖር እንዳለበት 1ኛ ዮሐንስ ብዙ ምሳሌዎችን ያቀርባል። ከእግዚአብሔር የተወለደ ትክክል የሆነውን ነገር ያደርጋል (1ኛ ዮሐ. 2:29)። ከእግዚአብሔር የሆነ ወይም የተወለደ ኃጢአትን በማድረግ አይቀጥልም (1ኛ ዮሐ. 3:9)።

5:18)፤ ዓለምን ያሸንፋል እንጂ ዓለም አያሸንፈውም (1ኛ ዮሐ. 5:4)። እነዚህ ጥቅሶች ዳግም የተወለዱ ሰዎች ኃጢአት በፍጹም አይሠሩም፤ በፈተናም አይወድቁም ማለታቸው አይደለም። በክፍል 12 ትምህርታችን በ1ኛ ዮሐ. 1:8-10 ድረስ በተመለከትነው ጥናት ከኃጢአት ጨርሶ ነፃ የሆነ አማኝ እንደሌለ ተገንዝበናል። ነገር ግን ኃጢአት በአማኞች ሕይወት ላይ የነበረው የመቆጣጠር ኃይል ቀርቷል። አማኝ በመንፈስ ቅዱስ ኃይል ፈተናን በመቋቋም፤ ከእግዚአብሔር ጋር ባለው ግንኙነት እርሱን በመምሰል ሊያድግ ይችላል። በእውነት ከእግዚአብሔር የተወለዱ ሰዎች ኃጢአት በሚሠሩበት ጊዜ የመንፈስ ቅዱስ ወቀላ ይሰጣቸዋል። በየጊዜው ወደ ኃጢአት ተግባር እያሸቀለቀሉ በመስጠም አይቀጥሉም። በዚህ ፈንታ፤ በሕይወታቸው በኃጢአትና በፈተና ላይ አሸናፊነትን እየተቀዳጁ ይሄዳሉ። ከእግዚአብሔር የተወለደ ሰው ሌሎች በክርስቶስ የሚያምኑ ሰዎችን ያፈቅራል፤ ከእነርሱ ጋር ጊዜውን ማሳለፍም ደስ ይለዋል (1ኛ ዮሐ. 4:7)። በመጨረሻም፤ 1ኛ ዮሐ. 5:18 ከእግዚአብሔር የተወለደውን ሰው «ሰይጣን አይነካውም» ይላል። እግዚአብሔር በአማኞች ሕይወት ላይ ሰይጣን ስደትን፤ ጉዳትን፤ እንዲሁም በሽታን እንዲያመጣ ከቶ አይፈቅድም ማለት አለመሆኑን ማስተዋል ይገባል። አንዳንድ ጊዜ እግዚአብሔር ሰይጣን በአማኞች ሕይወት ላይ ችግር እንዲያመጣ እንደሚፈቅድለት ከኢዮብ መጽሐፍና ከጳውሎስ ሕይወት (2ኛ ቆሮ. 12:7-9) እንመለከታለን። ነገር ግን እግዚአብሔር ሰይጣን በአማኞች ሕይወት ላይ ችግር እንዲያመጣ የሚያደርግበት ሁልጊዜ በጎ ዓላማ አለው። 1ኛ ዮሐ. 5:18 ውስጥ በይዘቱ የሚናገረው እግዚአብሔር አማኞች ኃጢአትን መቋቋም እስከማይችሉ ድረስ በሕይወታቸው ላይ ሰይጣን ፈተና እንዲያመጣቸው እንደማይፈቅድለት ነው። አማኞች ከእግዚአብሔር የተወለዱ ስለሆኑና ኢየሱስ ክርስቶስም ስለሚጠብቃቸው፤ የሰይጣንን ፈተና ተቋቁመው በአሸናፊነት እንዲወጡ ብርታትን ይሰጣቸዋል። አማኞች ከእግዚአብሔር የተወለዱ በመሆናቸው ሰይጣን የሚያመጣባቸው ውጊያም መንፈሳዊ ጉዳትን ሊያስከትልባቸው አይችልም።

ሌሎች በዛ ያሉ ጥቅሶችም እግዚአብሔር አዲስ ሕይወትን ስለ ሰጣቸው አማኞች ስለሚኖሩት አዲስ ሕይወት አብራርተው ይገልጻሉ። ኤፌ. 2:10 መልካም ሥራዎችን እንድንሠራ እግዚአብሔር ሕያውና አዲስ ፍጥረት አድርጎ ፈጥሮናል ይላል። ያዕ. 1:18 እግዚአብሔር የፍጥረቱ ሁሉ መጀመሪያ እንድንሆን በገዛ ፈቃዱ በእውነት ቃል ወለደን ይላል። በዚሁ ዐውደ ንባብ፤ ያዕቆብ እንዴት አድርገን ፈተናን መቋቋም እንደምንችል ይገልጣል። ያዕቆብ የፍሬ ሁሉ መጀመሪያ ሲል ያሰብ የነበረው በዘሌዋ. 23:9-14 የእስራኤላውያን ገበሬዎች ለእግዚአብሔር እንዲያቀርቡ የታዘዙትን ነበር። በመጀመሪያ ተወቅቶ ወደ ጎተራ የሚገባው እህል እግዚአብሔር የተትረፈረፈ ሰብል ለሕዝቡ እንደሚሰጥ ማረጋገጫ ነበር። እግዚአብሔር አሁን የሚሰጠን አዲስ ሕይወት እንደ መጀመሪያ ሰብል የሚታይ ነው። እግዚአብሔር በሚመጣው ዘመን በመንግሥተ ሰማይ የተትረፈረፈ ሕይወት እንደሚሰጠን ይህ ማረጋገጫ ነው። እግዚአብሔር አዲስ ሕይወትን አሁንና ባለንበት ስፍራ ይሰጠናል። አዲስ ሕይወት ከሚሰጠን በረከቶች አንዱ

ፈተናን ለመቋቋም መጀመር መቻላችን ነው። ስለዚህ ይህን አዲስ ሕይወት አሁንና ባለንበት ስፍራ መኖር እንጀምራለን። ፈተናን ተቋቁመን እግዚአብሔር የሰጠንን አዲስ ሕይወት መኖር ስንጀምር፤ እግዚአብሔር በክርስቶስ በማመን ወደ እርሱ ለሚመጡት የሚሰጠውን የዘላለም ሕይወት ምሳሌ ለሌሎች እናሳያለን። ይህ አዲስ ሕይወትም፤ መልካም ሥራ ወደ መሥራትና እግዚአብሔር የሰጠንን የዘላለም ሕይወት የመጀመሪያ ፍሬ ወይም በኩራትን ወደ ማሳየት ይመራናል።

7. ማጠቃለያ፡- እንደገና መወለድ፤ በመንፈስ ለሞቱ ሰዎች አዲስ ሕይወትና ዘላለማዊ ሕይወትን ይሰጣል።

ቲቶ 3:3-8 ዛሬ ስለ ዳግም መወለድ የተመለከትነውን አብዛኛውን ትምህርት የሚያጠቃልልልን አስደናቂ ክፍል ነው። ቁጥር 3 ምን እንደ ነበርን ሲገልጽልን፡- ሞኞች፣ የማንታዘዝ፣ ተላላዎች፣ ለልዩ ልዩ ፍትወትና ሥጋዊ ደስታ የተገዛን ነበርን ይላል። ነገር ግን ቀጥሎ በቁጥር 4፤ እግዚአብሔር በሉዓላዊነቱ ጣልቃ ገብቶ በደግነቱና በፍቅሩ አዳኝን ይላል። ከዚያ ካረጀ ሕይወት «በአዲስ ልደት መታጠብና በመንፈስ ቅዱስ አማካኝነት በተገኘው መታደስ አዳኝን»። አንዳንድ ጊዜ ሰዎች «መታጠብ» የሚለውን ቃል በዚህ ጥቅስ ላይ በሚያነቡበት ጊዜ ጥቅሱ ስለ ጥምቀት የሚናገር ይመስላቸዋል። ነገር ግን ማስተዋል ያለባችሁ ስለ ጥምቀት የተገለጸ ነገር የለም። ቁጥር 4 ግልጽ አድርጎ የሚናገረው የዳንነው በሠራነው ሥራ ወይም በጽድቃችን አለመሆኑን ነው። ጥምቀት ለጽድቅ ብለን የምንፈጽመው ሥራ ሲሆን፤ የጽድቅ ሥራ ግን አያድነንም። በዚህ ፈንታ ቁጥር 5 የሚያጥበን አዲስ ልደት ወይም ዳግም መወለድ ነው ይላል። አዲስ ልደት ራሱ መታጠብ ነው! እግዚአብሔር በመንፈስ ቅዱስ በተሐድሶ አዲስ ሕይወትን በሚሰጠን ጊዜ፤ ንጹሐን አድርጎ ያጥበናል። እግዚአብሔር የሚሰጠን የዚህ አዲስ ሕይወት ውጤት ምንድን ነው? የዘላለም ሕይወት ዋስትና ይኖረናል (ቁ. 7)፤ እንዲሁም መልካም ሥራ እየፈጸምን መኖር እንችላለን (ቁ. 8)።

27ኛ ጥያቄ፡- የዳግም መወለድ በረከት እንዴት ምሥጋና እንድታቀርቡና እንድታወድሱ ያነሣሣችኋል?

የዳግም መወለድ በረከት እግዚአብሔር ከመንፈስ ሞት አድኖ ለዛሬም ሆነ ለዘላለም መንፈሳዊ ሕይወትን እንደ ሰጠን የሚያሳስበን ሁኔታ ነው። ስለዚህ ለእግዚአብሔር የምናቀርበውን ምሥጋናና ውዳሴ በሦስት መንገድ ልንገልጽ እንችላለን። በመጀመሪያ፤ እግዚአብሔር የፈጠረን እርሱን እንድናውቅ ነው! አሁን ደግሞ አዲስ ሕይወት ስላለን እርሱን በማወቅ በረከት ልንደሰት እንችላለን። ይህን ሰድል በመጠቀም ከእርሱ ጋር አብሮ ማሳለፍን፤ በእርሱ መደሰትንና እርሱን ማወቅን በትጋት መሻት ይገባናል። ሁለተኛም፤ እግዚአብሔር በሰጠን አዲስ ሕይወት ለመኖር መጣር ይገባናል። በመሆኑም እግዚአብሔር አዲስ ሕይወትን ለእኛ ከመስጠቱ በፊት ወደ ነበርንበት አሮጌና ሙት ሕይወት መመለስ ጨርሶ ሞኝነት ነው። በመንፈስ ቅዱስ ኃይል እግዚአብሔር በሰጠን አዲስ ሕይወት በመኖር፤ የዘላለማዊ

መንግሥቱንም ሕይወት አሁንና እዚሁ መኖር መጀመር እንችላለን። ሦስተኛ፡ አሁንም በኃጢአታቸው እየሞቱ ላሉ ወዳጆቻችንና ጎረቤቶቻችን እግዚአብሔር አዲስ ሕይወትን እንዲሰጣቸው ወደ እርሱ መጸለይዘ፤ እንደዚሁም በየአጋጣሚው የእግዚአብሔርን ቃል ከእነርሱ ጋር ለመካፈል ዝግጁዎች መሆን አለብን። በእግዚአብሔር ቃል አማካይነት የሚሠራ የእግዚአብሔር ሉዓላዊ ተግባር ብቻ ለሰዎች የዳግም መወለድን በረከት ሊሰጥ ይችላል።

ሦስተኛ ቀን - ከክርስቶስ ጋር መተባበር - ከክርስቶስ ጋር መተባበር ማለት ምን ማለት ነው?

ክርስቲያኖች ሊደሰቱበት ከሚገባቸው እጅግ በጣም ጥልቅና ምሥጢራዊ የሆኑ የደኅንነት በረከቶች አንዱ ከክርስቶስ ጋር የሚኖራቸው ኅብረት ነው። በአንድ አኳኋት ሲታይ ከክርስቶስ ጋር ኅብረት ሲባል፡ የደኅንነትን በረከቶች ሁሉ የሚሸፍን አላብ ነው። በብዙ ክፍለ ምንባቦች ላይ «በክርስቶስ» መሆን ወይም «ከክርስቶስ ጋር መተባበር» ሲባል፡ ሐረጉ ክርስቲያን ወይም በክርስቶስ አማኝ መሆን ማለት ይሆናል። ይህን የተለመደ ማዕከላዊ ሃሳብ በተለየ ርእስ በመውሰድ ስለ ደኅንነት በረከቶች ብዙ የምንቀስማቸው ትምህርቶች አሉ።

28ኛ ጥያቄ፡- ኤፌ. 5፡31-32 አንብብ። ሀ) ሐዋርያው ጳውሎስ የክርስቶስንና የቤተ ክርስቲያንን ኅብረት ምን ብሎ ይጠራዋል? ለ) ሐዋርያው የክርስቶስንና የቤተ ክርስቲያንን ኅብረት ለማመልከት እንዴት ካለው ሰብአዊ ግንኙነት ጋር ያመሳስለዋል?

29ኛ ጥያቄ፡- ቆላ. 1፡26-27 አንብብ። ሐዋርያው ጳውሎስ አሕዛብ እንዲያውቁት ያደረገው ምሥጢር ምን ነበር?

ሐዋርያው ጳውሎስ ክርስቶስ ከአማኞች ጋር ያለውን ኅብረት እንደ ምሥጢር አድርጎ ይገልጻል። ምሥጢር ማለት ቀደም ሲል የተደበቀ ዳሩ ግን አሁን እግዚአብሔር ግልጽ ያደረገው እውነት ማለት ነው። እግዚአብሔር አሁን በጳውሎስ አማካይነት ጥንት ተደብቆ የነበረ አስደናቂ እውነትን ገልጧል። ይህ እውነትም በክርስቶስ አምነው ደኅንነቱን የተቀበሉ ከክርስቶስ ጋር የተባበሩ መሆናቸው ነው። በኤፌ. 5፡31-32 ውስጥ ጳውሎስ በባልና በሚስት መካከል ስላለው ግንኙነት ያስተምራል። አንድ ወንድና አንዲት ሴት በሚጋቡበት ጊዜ የወላጆቻቸውን ቤት ትተው የራሳቸውን አዲስ ቤት ይመሠርቱና አዲስ ቤተሰብ ይሆናሉ። ይህ ግንኙነታቸውም ከሥጋዊ ግንኙነት በላይ ስለሆነ፤ በስሜት፤ በማግበራዊና በመንፈሳዊ ሁኔታቸውም አንድ ይሆናሉ። ጳውሎስ ይህንን ግንኙነት በክርስቶስና በቤተ ክርስቲያን መካከል ያለው የመተባበር ምሳሌ ነው ይላል። እግዚአብሔር አሁን ክርስቶስና አማኞች ጥልቅና ምሥጢራዊ በሆነ መንገድ የተባበሩ መሆናቸውን ግልጽ እንዲታወቅ አድርጎአል። በቆላ. 1፡26-27 ውስጥ ጳውሎስ ሲናገር ቀድሞ ተደብቆ የነበረውን ምሥጢር እግዚአብሔር እንደ ገለጠለትና ያ ምሥጢር አሁን በይፋ እንዲታወቅ የተደረገ መሆኑን

ያብራራል። ይህ ምሥጢር ከርስቶስ ከአማኞች ሁሉ ጋር፣ ከአሕዛብም እንኳን ሳይቀር አብሮ መተባበሩ ነው። ከዚህ ጎብረት የተነሣ አሕዛብ በእግዚአብሔር ዘንድ የዘላለም ሕይወት ተካፋዮች የመሆን ተስፋ አላቸው።

ነገር ግን አማኞች ከክርስቶስ ጋር ተባበሩ ሲባል ምን ማለት ነው? ምንም እንኳን ይህ ጥልቅና ምሥጢራዊ እውነት ቢሆንም፣ እግዚአብሔር አሁን ይህን እውነት ለአማኞች ግልጽ አድርጎታል። እንግዲህ ዛሬ የምናጠናቸው እነዚህና ሌሎች ጥቅሶች ከክርስቶስ ጋር መተባበር ምን ማለት እንደሆነ ያብራራልናል።

1. ከክርስቶስ ጋር መተባበር ማለት ከክርስቶስ ጋር ሞተን ከእርሱ ጋር ተነሣን ማለት ነው።

- 30ኛ ጥያቄ፡- ገላ. 2:20 አንብብ። ጳውሎስ ከክርስቶስ ጋር ምን አደረገሁ አለ?

31ኛ ጥያቄ፡- ሮሜ 6:3-5:8 አንብብ። እኛስ ከክርስቶስ ጋር ምን አደረግን?

32ኛ ጥያቄ፡- ኤፌ. 2:5-6 አንብብ። እግዚአብሔር ከክርስቶስ ጋር ምን አደረገልን?

33ኛ ጥያቄ፡- ቆላ. 2:13፣ 20 አንብብ። እኛ ከክርስቶስ ጋር ምን አደረግን?

34ኛ ጥያቄ፡- 2ኛ ቆሮ. 5:17 አንብብ። በክርስቶስ የሆኑ ሁሉ ምን ሆነላቸው?

በመጀመሪያ ነገር ለአማኞች ከክርስቶስ ጋር መተባበር ማለት፣ ከክርስቶስ ጋር በሞቱና በትንሣኤው አንድ ሆነናል ማለት ነው። ኢየሱስ ሞቶ በተነሣ ጊዜ ከእርሱ ጋር ሞተን ከእርሱ ጋር ተነሥተናል። እኛ በክርስቶስ ከማመናችን በፊት የነበረ አሮጌው ሰው ከሞተ በኋላ፣ በክርስቶስ ባመንን ጊዜ አዲሱ ሰው ሕያው ሆኖ ተነሣ። በአዲስ ኪዳን ውስጥ ብዙ የተለያዩ ክፍለ ምንባቦች የኢየሱስ አማኞች በሞቱም ሆነ በትንሣኤው ከእርሱ ጋር የተባበሩ መሆናቸውን ያስተምራሉ። በገላ. 2:20 ጳውሎስ ራሱ ከክርስቶስ ጋር እንደ ተሰቀለ ይናገራል። በሮሜ 6:3-5፣ 8 ውስጥም ጳውሎስ እንደሚገልጸው ከኢየሱስ ጋር አንድ ለመሆን የተጠመቅን ሁሉ የሞቱም ተካፋዮች ነን ይላል። በሃያኛው ትምህርታችን ውስጥ እንደምንመለከተው በአዲስ ኪዳን ዘመን ግለሰቡ በይፋ እንዳመነ ወዲያውኑ ጥምቀት ይደረግለት ነበር። ስለዚህ የጥምቀቱና ንስሐ ገብቶ የመለወጡ ወቅት አንድ ነበር። ጳውሎስ እንዳለው ሰዎች ወደ ክርስቶስ በሚመጡበት ጊዜ አብረውት መተው አብረውት ይነሣሉ፤ ከዚያም አብረውት ይኖራሉ። በኤፌ. 2:5-6 ውስጥ ጳውሎስ ሲናገር፣ ከክርስቶስ ጋር የሞትን ብንሆንም ከክርስቶስ ጋር ሕይወትን ሰጥቶናል፤ ከክርስቶስም ጋር በሰማይ አስቀምጦናል ይላል። በቆላ. 2:13 ውስጥ በኃጢአታችን የሞትን ስንሆን እግዚአብሔር በክርስቶስ ሕያዋን አድርጎናል በማለት ጳውሎስ ያስረዳል። እንደዚሁም በቆላ. 2:20 ውስጥ ከክርስቶስ ጋር ሞትን ይላል። ሌላው በ2ኛ ቆሮ. 5:17 ጳውሎስ ሲያስረዳ ማንም በክርስቶስ ቢሆን እርሱ አዲስ ፍጥረት ነው፣ አሮጌው ፍጥረት አልፎአል፤ በእርሱ ስፍራ አዲሱ ሰው ተተክቷል በማለት ይናገራል። ክርስቶስን እንደ ግል አዳኞችን ተቀብለን ባመንበት ጊዜ አዲስ ሕይወትን

በአዲስ ሁኔታ መኖር የምንችል ሰዎች ሊያደርገን እግዚአብሔር በውስጣችን ሥራን ሠርቷል።

ኢየሱስን የግል አዳኞችሁ በማድረግ የምታምኑበት ከሆናችሁ፡ በእውነት እናንተ አዲስ ሰዎች ናችሁ! በኢየሱስ ከማመናችሁ በፊት የነበረው ሰው ክርስቶስ በመስቀል ላይ በተሰቀለ ጊዜ ከክርስቶስ ጋር ተሰቅሎ ሞቶአል። «አዲሱ ማንነታችሁ» ኢየሱስ ከሙታን በተነሣ ጊዜ አብሮ ሕያው ሆኖአል። ስለዚህ ከክርስቶስ ጋር መተባበር ማለት አዲስ ሕይወትን አገኛችሁ ማለት ነው። ይህ ከክርስቶስ ጋር የሚደረግ ኅብረት ባለፉት ሁለት ቀናት ትምህርታችን ውስጥ ያጠናነው ርእስ ጉዳይ ማለትም የዳግም ልደት በረከት መሠረት ነው። ከክርስቶስ ጋር በሞቱና በትንሣኤው የተባበርን በመሆናችን፤ በአዲስ ሕይወት አዲስ ሰዎች ሆነናል።

35ኛ ጥያቄ፡- ሮሜ 6:11 አንብብ። ሀ) እኛ ራሳችንን እንደሞትን የምንቆጥረው ለምንድን ነው? ለ) ራሳችንን ሕያዋን እንደሆንን የምንቆጥረው ለምንድን ነው?

36ኛ ጥያቄ፡- ኤፌ. 2:10 አንብብ። እግዚአብሔር በኢየሱስ ክርስቶስ አማካይነት በምን ምክንያት ፈጠረን?

ከክርስቶስ ጋር ስላለን ኅብረት ምላሻችን ምን ሊሆን ይገባል? ከክርስቶስ ጋር ሞተን ስለ ተነሣን፤ እንደ አዲስ ሰዎች መኖር አለብን። በሮሜ 6:11 ውስጥ ጳውሎስ አሮጌው የኃጢአት ሕይወታችን ሞቶአል፤ ስለዚህ ራሳችንን ለኃጢአት እንደ ሞትን አድርገን መቁጠር አለብን ይላል። ራሳችንን ለኃጢአት እንደ ሞትን አድርገን መቁጠር ማለት፤ የቀድሞ ሕይወታችን እንደ ሞተ አድርገን መቀበል ማለት ነው። በክርስቶስ አዲሱ ሕይወታችን ተጀምሯል። በክርስቶስ ለእግዚአብሔር ሕያዋን መሆናችንን መገንዘብ አለብን። ለእግዚአብሔር ራሳችንን ሕያዋን አድርጎ መቁጠር ማለት አዲሱ ሕይወታችን መጀመሩን መገንዘብ ማለት ነው። ለምሳሌ ያህል፤ አንድ ሰው ሚስት በሚያገባበት ጊዜ የብቸኝነት አሮጌ ሕይወቱ አበቃ ማለት ነው። እርሱም የብቸኝነት አሮጌ ሕይወቱ ማብቃቱን ይቀበላል። እንደ ብቸኛ ሰው መኖርን ትቶ ትዳርን እንደ መሠረተ አባወራ ሆኖ አዲስ ሕይወትን ይኖራል። ጳውሎስ አሮጌው ሕይወታችን አልፎአል ይላል። አሮጌው ሕይወታችን ማክተሙን ተገንዝበን በአዲስ ሕይወት መኖር መጀመር አለብን። በኤፌ. 2:10 ውስጥ ጳውሎስ ሲናገር፤ ከክርስቶስ ጋር ሞተን የተነሣን ስለሆንን (ቁ. 4-6)፤ እግዚአብሔር ለእርሱ መልካም ሥራዎችን እንድንሠራ አዲስ ሰው አድርጎናል ይላል። እግዚአብሔር ያዳነንና ከክርስቶስ ጋር እንድንተባበር ያደረገን ለዓላማው ነው። ስለዚህ ለአዲስ ፍጥረቱ የሚፈጽመው አስደናቂ ዕቅድ አለው።

37ኛ ጥያቄ፡- ሀ) ክርስቶስን ከማወቃችሁ በፊት በአሮጌ ሕይወታችሁ ውስጥ ከነበረ ተግባርና ስሜት አሁን ምን ያህሉ በውስጣችሁ ቀርቷል? ለ) ምን መልካም ሥራዎችን እንድትፈጽሙ ነው እግዚአብሔር ያዳናችሁ?

ክርስቲያኖች ሁሉ ክርስቶስን ከማወቃቸው በፊት ከነበሩት አሮጌ ኃጢአታዊ ተግባራትና ዝንባሌዎች አንዳንዶቹን ይዘው ይጓዛሉ። ሁላችንም

ብንሆን አሁንም ራሳችንን ወዳዶችና የሌሎችን ሀብትና ንብረት የምንመኝ ነን። አሁንም ትዕቢተኞችና ለዝናና ለክብር የምንጽምጥ ሰዎች ነን። አሁንም ፍትወታዊ ድርጊቶችንና በኃጢአት የተበከሉ ደስታዎችን እንፈልጋለን። አሁንም ሁላችንም እንቆጣለን፤ እንመቀኛለን፤ ምሬት እናሳያለን፤ ደግሞም እንጨነቃለን። ታዲያ እነዚህ ሁሉ የአርጌው ሕይወት ቅሪቶች መሆናቸውን አውቀን እንድንቀበል እግዚአብሔር ይፈልጋል። እነዚህ ተግባራትና ስሜቶች ከክርስቶስ ጋር ከተባበረው ሕይወት ጋር አይስማሙም። እግዚአብሔር በዚህ ፈንታ ያቀደለንን መልካም ሥራ እንድንፈጽም ይፈልጋል። እርዳታ የሚያስፈልጋቸውን እንድናገዝ ይሻል። ለጠፋትም ወንጌልን እንድናካፍል ይፈልጋል። እንዲሁም ለቤተ ክርስቲያናችን ታግኞች እንድንሆን ይጠብቅብናል። ሌሎች ክርስቲያኖችን እንድናበረታታና እንድናንጽ ይሻል።

2. ከክርስቶስ ጋር ኅብረት ማድረግ ማለት፤ እግዚአብሔር እኛን ከክርስቶስ ጋር አንድ አድርጎ ተመለከተን ማለት ነው። እግዚአብሔር ወደ እኛ ሲመለከትም የሚያየው ኢየሱስን ነው።

ከክርስቶስ ጋር መተባበር ማለት ከክርስቶስ ጋር ሞተን ተነሣን ማለት ብቻ አይደለም። እንዲህ ማለት ከክርስቶስና ከእግዚአብሔር ጋር አብረን ሆነን ተገኘን ማለት ነው። እግዚአብሔር አሁን በሚመለከተን ጊዜ ቀድሞ የነበርነውን ዓይነት ሰዎች አድርጎ አይመለከተንም። እግዚአብሔር አሁን ሲመለከተን፤ ኢየሱስን ያያል። እግዚአብሔር ሲመለከተንም ልክ ኢየሱስ ያለውን የጽድቅ ስፍራ እኛም እንደ ያዝን አድርጎ ይመለከታል።

38ኛ ጥያቄ፡- ፲፩. 3፡26-27 አንብብ። በክርስቶስ ኢየሱስ አምነው ለእርሱ የተጠመቁ ምንን ያገኛሉ?

39ኛ ጥያቄ፡- ቆላ. 3፡3 አንብብ። እኛ የሞትን ስለሆንን አሁን ሕይወታችን የት ነው?

40ኛ ጥያቄ፡- 2ኛ ቆሮ. 5፡21 አንብብ። እኛ በክርስቶስ ምን ሆነናል?

41ኛ ጥያቄ፡- ሮሜ 5፡15-19 አንብብ። ሀ) ከእርሱ ጋር አንድ ሆነው በመቆጠራቸው በለው ልጆች ላይ ሞትን፤ ፍርድን፤ ኩነኔንና ኃጢአትን ያመጣ ግን ነበር? ለ) ከእርሱ ጋር አንድ ሆነው ለተቆጠሩት ሁሉ ጸጋን፤ ተቀባይነትን፤ ጽድቅንና ሕይወትን ለለው ልጆች ሁሉ ያመጣ ግን ነው?

ከክርስቶስ ጋር ኅብረትን የማድረግ ሁለተኛው ነጥብ እግዚአብሔር ክርስቶስን በሚያይበት አኳኋን እኛንም ይመለከተናል ማለት ነው። በደረጃም ቢሆን ከክርስቶስ ለይቶ አይመለከተንም። እኛን በሚመለከተን ጊዜ፤ የሚያየው ክርስቶስን ነው። ፲፩. 3፡26-27 በጥምቀት ከክርስቶስ ጋር አንድ የሆኑ ሁሉ ክርስቶስን ለብሰዋል ይላል። በትምህርት 20 ውስጥ እንደምንመለከተው በአዲስ ኪዳን ቤተ ክርስቲያን ውስጥ አንድ ሰው የውኃ ጥምቀት የሚወስድበት ጊዜና ክርስቶስን እንደ ግል መድኃኒቱ አምኖ የሚቀበልበት ጊዜ በጣም የተቀራረበ ነው። ይህም በጣም ጠቃሚ የሆነ፤ አንድ ሰው ክርስቶስን እንደ አዳኙ የመቀበሉ ይፋዊ ምልክት ነው።

ሐዋርያው ጳውሎስ በእምነት አማካኝነት ሁላችሁም የእግዚአብሔር ልጆች ናችሁ፤ በጥምቀት ከክርስቶስ ጋር አንድ የሆናችሁ ሁሉ ክርስቶስን ለብላችኋል ይላል። እግዚአብሔር እነርሱን በሚመለከታቸው ጊዜ የሚያየው ክርስቶስን ነው። ምክንያቱም ልክ ልብስ ሰውን እንደሚሸፍን ክርስቶስ ሸፍኖአቸዋልና ነው። አንድ የፖሊስ መኮንን የደንብ ልብሱን በለበሰ ጊዜ የፖሊስ ሠራዊት አባል መሆኑ ያስታውቃል። በመንገድ ላይ አቁምአችሁ ሊያነጋግራችሁ ቢፈልግ እንደ ማንኛውም ግለሰብ አትመለከቱትም፤ ግን ልብሱን በመመልከት እንደ ፖሊስ ሠራዊት አባል ትቀበሉታላችሁ። በዚሁ መንገድ፤ እግዚአብሔር በሚመለከተን ጊዜ ክርስቲያኖች ከመሆናችን በፊት የነበረንን ማንነት አያይም። በእኛ ላይ ክርስቶስን ከነመላ ጽድቁ ያያል። 2ኛ ቆሮ. 5:21 እኛ ከክርስቶስ ጋር በመተባበር የእግዚአብሔር ጽድቅ ሆነን በእምነት የክርስቶስ ስለሆንን እግዚአብሔር በሚመለከተን ጊዜ እርሱ የሚያየው የክርስቶስን መለኮታዊ ጽድቅ ነው ይላል። እንዲሁም በቆላ. 3:3 ሞታችኋልና ሕይወታችሁም በእግዚአብሔር ከክርስቶስ ጋር ተሰውሮአልና ይላል። አሮጌው ሕይወታችን ዳግም አይታይም፤ ምክንያቱም በክርስቶስ ሕይወት የተተካ በመሆኑ ነው። ስለዚህ የክርስቶስ ሕይወት ብቻ ይታያል። በመሆኑም ከክርስቶስ ጋር ኅብረት ማለት እግዚአብሔር በሚመለከተን ጊዜ ኢየሱስን ያያል ማለት ነው።

ከኢየሱስ ጋር በአንድ ከመታየታችን የተነሣ ከምናገኛቸው ታላላቅ በረከቶች አንዱ ኢየሱስ ያስገኘልን እያንዳንዱ የደኅንነት በረከት ነው። በሮሜ 5:15-19 ውስጥ ጳውሎስ እንደተናገረው የአዳም ኃጢአት በሰዎች ሁሉ ላይ ሞትን፣ ፍርድን፣ ኩነኔንና ኃጢአትን አምጥቷል። በአዳም የተወለዱ ሁሉ ኃጢአተኞች ስለሆኑ ይሞታሉ፤ ተፈርዶባቸዋል፤ የእግዚአብሔርንም ቅጣት ይቀበላሉ። ሐዋርያው በመቀጠል ኢየሱስ ልጆቹ ለሆኑ ሁሉ ጸጋን፣ ተቀባይነትን፣ ጽድቅንና ሕይወትን ሰጠ ይላል። ከክርስቶስ ጋር የሚተባበሩ ሁሉ ከእርሱ ጋር በመሆናቸው የእግዚአብሔርን ሞገስ ያገኛሉ፤ የኢየሱስን ጽድቅና ዘላለማዊ ሕይወት ያገኛሉ፤ ከእግዚአብሔርም ጋር ይታረቃሉ። በአዳም ምክንያት ሰው ሁሉ ከእግዚአብሔር እንደ ተለየ ሁሉ፤ በክርስቶስ ምክንያት ሰው ሁሉ ከእግዚአብሔር ጋር በመታረቅ ሰላምን መልሶ ያገኛል (1ኛ ቆሮ. 15:22 ተመልከት)።

3. ከክርስቶስ ጋር መተባበር ማለት ክርስቶስ በመንፈስ በውስጣችን ለመኖር መጣ ማለት ነው።

ከክርስቶስ ጋር መተባበር ማለት ከክርስቶስ ጋር ሞተን ከእርሱ ጋር ስለ ተነሣን እግዚአብሔር አሁን ወደ እኛ ሲመለከት በእኛ ላይ ክርስቶስን ያያል ማለት ብቻ አይደለም። ከክርስቶስ ጋር መተባበር ማለት ክርስቶስ በመንፈሱ በውስጣችን ለመኖር መጥቷል ማለትም ነው።

42ኛ ጥያቄ፡- ገላ. 2:20 አንብብ። ሐዋርያው ጳውሎስ ከክርስቶስ ጋር በመስቀሉ ምክንያት ምን በእርሱ ውስጥ ይኖራል አለ?

43ኛ ጥያቄ፡- ሮጫ 8:9-11 አንብብ። ሀ) እንደ ቁጥር 9 አባባል የኢየሱስ በሆነ ሰው ውስጥ ማን ይኖራል? ለ) እንደ ቁጥር 10 አባባል በውስጣችን የሚኖረው ማን ነው? ሐ) እንደ ቁጥር 11 አባባል በውስጣችን የሚኖረው ማን ነው?

እኛ ክርስቶስን እንደ መድኃኖችን አድርገን በምናምንበት ጊዜ ክርስቶስ ራሱ በውስጣችን ለመኖር ወደ እኛ ዘንድ ይመጣል። ቀደም ሲል ቆላ. 1:26-27 በአጠናንበት ወቅት ክርስቶስ በተቀበሉት፤ በአሕዛብ ሳይቀር በውስጣቸው እንደሚኖር እግዚአብሔር ይህን ምሥጢር እንደ ገለጠ አስተውለናል። አሕዛብም እንኳን እግዚአብሔር ከእነርሱ ዘንድ የመገኘቱንና የክብሩን ተስፋ በማግኘታቸው ሊረኩ ችለዋል፤ ምክንያቱም አሁን ኢየሱስ በውጣቸው ስለሚኖር ነው። ጳውሎስ በገላ. 2:20 ውስጥ እርሱ ከክርስቶስ ጋር ስለ ተሰቀለ ቀድሞ የነበረው እርሱነቱ ወይም ሕይወቱ አሁን አብሮት እንደሌለ ይናገራል። ይልቁንም፤ አሁን ክርስቶስ በውስጡ ሆኖ የእርሱን ሕይወት ይኖራል። ሮጫ 8:9-10 በውስጣችን ያለውን የክርስቶስንና የመንፈስ ቅዱስን ግንኙነትን ያመለክተናል። በሮጫ 8:9 ውስጥ ጳውሎስ መንፈስ ቅዱስ የክርስቶስ መንፈስም ነው ይልና፤ የክርስቶስ የሆነ ሁሉ የክርስቶስ መንፈስ አለው፤ ይኸውም በውስጡ የሚኖር መንፈስ ቅዱስ ነው ይላል። በሮጫ 8:11 ውስጥ ጳውሎስ እንደገና መንፈስ ቅዱስ በአማኞች ውስጥ ይኖራል ይላል። በእነዚህ ተከታታይ ሦስት ጥቅሶች ውስጥ ጳውሎስ የመንፈስ ቅዱስን በአማኞች ውስጥ የመኖርና የክርስቶስን በአማኞች ውስጥ የመኖር አሳብ ማለዋወጡን ወይም አንዱን በአንዱ መተካቱን ልብ በል። እዚህ ላይ ጳውሎስ ክርስቶስ ከመንፈስ ቅዱስ ጋር አንድ አካል ነው አይልም። ይልቅ፤ ሐዋርያው የሚለው ክርስቶስ በአማኞች ውስጥ በመንፈስ ቅዱስ አማካይነት ያድራል ነው። ክርስቶስ በውስጣችን በመንፈስ ቅዱስ ኃይል ያድራል። ሰዎች ክርስቶስን መድኃኖቸው አድርገው በሚያምኑበት ጊዜ መንፈስ ቅዱስ በውስጣቸው ለመኖር ይመጣል። በውስጣቸው በሚኖር መንፈስ እማካይነት ክርስቶስ በውስጣቸው ይኖርና ከራሱ ጋር እንዲተባበሩ ያደርጋል። አማኞች ከክርስቶስ ጋር በሚኖራቸው ኅብረት የተነሣ እርሱ በውስጣቸው እንዲኖር ትልቅ ዕድል አላቸው።

4. ከክርስቶስ ጋር መተባበር ማለት የክርስቶስ አካል ለመሆን በመንፈስ ከእርሱ ጋር አንድ ሆነናል ማለት ነው።

ከክርስቶስ ጋር ኅብረት አለን ሲባል ከክርስቶስ ጋር ሞተን ተነሥተናል፤ እግዚአብሔር እኛን ሲመለከት ክርስቶስን ያያል፤ ይህ ክርስቶስ ደግሞ በውስጣችን ይኖራል ማለት ነው። ከዚህም ባሻገር ከክርስቶስ ጋር ኅብረት አለን ማለት አማኞች በምድር ላይ የሚታዩ የክርስቶስ አካል ለመሆን በመንፈስ ይተባበራሉ ማለት ነው።

44ኛ ጥያቄ፡- ሮጫ 12:4-5 አንብብ። በክርስቶስ ምን ሆነናል?

45ኛ ጥያቄ፡- 1ኛ ቆሮ. 6:15-17 አንብብ። ሀ) የምን አባል ወይም ተባባሪ ሆነናል (ቁ. 15)? ለ) ከጌታ ጋር በምንተባበርበት ጊዜ ምን ይሆናል (ቁ. 17)?

ክርስቶስን መድኅናቸው አድርገው በመቀበል የሚያምኑበት ሁሉ በክርስቶስ አካል ውስጥ የተባበሩ ናቸው። ከክርስቶስ ጋርና እርስ በርስ እንደ እርሱ አካል የተሳሰረን ነን (ሮሜ 12:4-5)። ብዙ ጊዜ የክርስቶስ አካል ስለ መሆን በምናስብበት ጊዜ የምናስበው ከሌሎች አማኞች ጋር የተሳሰረን ስለ መሆናችን ነው። ነገር ግን በመጀመሪያ ከክርስቶስ አካል ጋር መተሳሰር ማለት በክርስቶስ ያመንን እያንዳንዳችን በመንፈሳዊ መንገድ ከክርስቶስ ጋር ተሳስረናል ማለት ነው። በ1ኛ ቆሮ. 6:15-17 ውስጥ ጳውሎስ ለቆሮንቶስ ሰዎች ወሲባዊ ምግባረ ብልሹነት ለምን የከፋ ኃጢአት እንደሆነ ያስረዳቸዋል። እንዲሁም እያንዳንዳቸው የክርስቶስ የአካሉ ክፍል እንደሆኑ ይነግራቸዋል። በቁጥር 15 ላይ ሥጋቸው ከክርስቶስ ጋር የተባበረ መሆኑን፣ በቁጥር 17 ውስጥ ደግሞ ከጌታ ጋር በመንፈስ የተባበሩ መሆናቸውን ይነግራቸዋል። በባልና ሚስት መካከል የሚደረግ አካላዊ የግብረ ሥጋ ግንኙነት በመካከላቸው የመንፈስና የስሜት አንድነትን እንደሚያስከትል ሁሉ፣ በክርስቶስ የሆኑትም የክርስቶስ የአካሉ ክፍል የሚያደርጋቸው የመንፈስ ኅብረት አላቸው። እንዲህ ሲባል ደግሞ የክርስቶስን መለኮታዊ ባሕርይ እንወስዳለን፣ ወይም የእኛ ተፈጥሮአዊ ባሕርይ ከእርሱ ጋር ውሳኔትን ያደርጋል ማለት አይደለም። እንዲህ ማለት የክርስቶስ መንፈስና የእኛ መንፈስ በየራሱ እንዳለ ሆኖ እርስ በርስ ይተባበራል፣ ይተሳሰራል ማለት ነው። ልክ ባልና ሚስት የመንፈስና የስሜት ትስስር እንደሚኖራቸው ማለት ነው። ይህ በሚሆንበት ጊዜ ባልም በራሱ ሚስትም በራስዋ ማንነትዋን ይዛ ነው። እንደዚሁም ክርስቶስ ራሱን ከእኛ ጋር በመንፈስ በሚያስተባብርበት ጊዜ እኛነታችን እንዳለ ነው የሚሆነው። ከክርስቶስ ጋር የሚኖረን መንፈሳዊ ኅብረት ማለት በዚህ ምድር ላይ የምንታይ የአካሉ ክፍል ነን ማለት ነው። ባልና ሚስት አንድ ዓይነት መንፈስና ስሜት እንደሚጋሩ ሁሉ፣ እኛም አንድ ዓይነት የሆነ መንፈስ ከእርሱ ጋር እንጋራለን ማለት ነው። ሰዎች ባልና ሚስትን በሚመለከቱበት ጊዜ ግለሰቦች መሆናቸውን ብቻ ሳይሆን፣ በጋብቻም የተሳሰሩ መሆናቸውን አብረው ያያሉ። በዚሁ ረገድ ሰዎች ወደ እኛም በሚመለከቱበት ጊዜ እንደ ግለሰቦች ብቻ የሚመለከቱን ሳይሆኑ፣ ክርስቶስን በእኛ ውስጥ ማየት አለባቸው። እንግዲህ ከክርስቶስ ጋር ተባብረናል ማለት ከእርሱ ጋር ሞተን ተነሥተናል፣ እግዚአብሔር በሚመለከተን ጊዜ በእኛ ዘንድ የኢየሱስን ጽድቅና ማዕረግ ያያል፣ ክርስቶስ በእኛ ውስጥ ይኖራል፣ እንደዚሁም እኛ በመንፈስ ከክርስቶስ አካል ጋር አንድ ሆነናል ማለት ነው።

አራተኛ ቀን- ከክርስቶስ ጋር መተባበር - ከክርስቶስ ጋር የመተባበር በረከቶች ምንድን ናቸው?

በትናንትናው ዕለት ከክርስቶስ ጋር መተባበር ምን ማለት እንደሆነ ማጥናት ጀምረን ነበር። በጥናታችን ወቅትም ከክርስቶስ ጋር መተባበር ማለት ከክርስቶስ ጋር ሞተን የተነሣን፣ እግዚአብሔር ክርስቶስን በሚመለከትበት ዓይነት እንደሚያየን፣ ክርስቶስ በውስጣችን እንደሚኖርና እኛም በምድር ላይ የሚታየው የክርስቶስ አካል መሆናችንን አስተውለናል።

ይህ ከክርስቶስ ጋር የምንተባበርበት እያንዳንዱ ሁኔታ አስደናቂ በረከት ነው። ሆኖም አማኞች ከክርስቶስ ጋር ባላቸው ኅብረት የተነሣ የሚመጡ ብዙ የተትረፈረፉ በረከቶችም አሉ። እንደ እውነቱ ከሆነ እያንዳንዱ የደግነነት በረከት ከክርስቶስ ጋር ካለን ኅብረት ጋር የሚዛመድበት ሁኔታ አለ። ዛሬ የምናጠናው ክፍል ከክርስቶስ ጋር ባለን ኅብረት ስለምናገኛቸው በረከቶች ይሆናል።

1. ከክርስቶስ ጋር ባለን ኅብረት ምክንያት እግዚአብሔር ማንኛውንም መንፈሳዊ በረከት ይሰጠናል።

46ኛ ጥያቄ፡- ኤፌ. 1፡3 አንብብ። በክርስቶስ ኢየሱስ የተባረከው በምንድን ነው?

ኤፌ. 1፡3-14 ያለው ክፍል እግዚአብሔር ወደ እርሱ በጌታ ኢየሱስ ክርስቶስ ለሚመጡት ሁሉ ስለሚያደርገው ተግባር በሚገባ ገልጾ የሚያስረዳ ነው። ስለዚህ ኤፌ. 1፡3 የመላው አንቀጽ ማጠቃለያ አሳብ ነው። ከክርስቶስ ጋር ባለን ኅብረት የተነሣ እግዚአብሔር ስለ ሰጠን በረከት ሁሉ ሐዋርያው ጳውሎስ አምላኩን ያወድሳል። ስለሆነም እኛ ከክርስቶስ ጋር ኅብረት የሌለን ቢሆን ኖሮ ምንም ዓይነት መንፈሳዊ በረከቶችን ማግኘት አንችልም ነበር። ስለዚህ ከክርስቶስ ጋር ኅብረት ያለን ስለሆንን ልናስበው የምንችለውን በረከት ሁሉ የማግኘት ዕድል አለን። ከክርስቶስ ጋር ኅብረት ስላለን እግዚአብሔር መረጠን (ቁ. 4)። ከክርስቶስ ጋር ኅብረት ስላለን እግዚአብሔር ልጆቹ አድርጎ ተቀበለን (ቁጥር 5)። እንደዚሁም ከክርስቶስ ጋር ባለን ኅብረት እግዚአብሔር ተቤዠን (ቁ. 7)። ደግሞም ከክርስቶስ ጋር ባለን ኅብረት እግዚአብሔር መንፈስ ቅዱስን ሰጠን (ቁ. 13)። ያገኘናቸውን በረከቶች ሁሉ ልናገኝ የቻልነው ከክርስቶስ ጋር ካለን ኅብረት የተነሣ ነው።

ከክርስቶስ ጋር ባለን ኅብረት ምክንያት ያገኘናቸውና አዲስ ኪዳን የሚጠቅላቸው ሌሎች አንዳንድ በረከቶች ምንድን ናቸው?

1.1 ከክርስቶስ ጋር ኅብረት ስላለን እግዚአብሔር ይቅር ይለናል፡፡ ደግሞም በበደላችን እንደማንቀጣም ተስፋ ይሰጠናል።

47ኛ ጥያቄ፡- ሮሜ 8፡1 አንብብ። በክርስቶስ ኢየሱስ ስላሉት እውነተኛው ነገር ምንድን ነው?

48ኛ ጥያቄ፡- ኤፌ. 4፡32 አንብብ። እኛ በክርስቶስ ኢየሱስ በመሆናችን እግዚአብሔር ምን አደረገልን?

ከክርስቶስ ጋር ኅብረት ያለን በመሆናችን እግዚአብሔር ኃጢአታችንን ይቅር ከማለቱም በላይ በኃጢአታችን ምክንያት በደለኞች እንደማንባል አስታውቋል። ኤፌ. 4፡32 እኛ በክርስቶስ በመሆናችን እግዚአብሔር ይቅር ብሎናል ይላል። በሮሜ 8፡1 ከኢየሱስ ክርስቶስ ጋር ኅብረት ያላቸው ኩነጅ የለባቸውም ይላል። ከክርስቶስ ጋር ኅብረት ያለን በመሆናችንና ከእርሱ ጋር አንድ ስለሆንን፤ እግዚአብሔር ኃጢአታችንን አይቆጥርብንም። ደግሞም ከኃጢአታችን የተነሣ በደለኞች ሆነን እንደማንታይ እግዚአብሔር ራሱ

ተስፋ ሰጥቷል። እኛ በደለኞች ሆነን ሰላላ መታየታችንና በዚህም ምክንያት ቅጣት እንደማይደርስብን የሚያውጀውን ክፍል በሚመጣው ሳምንት የጽድቅ በረከት የሚለውን በምናጠናበት ጊዜ እንማረዋለን።

1.2 ከክርስቶስ ጋር ኅብረት ያላቸው ሁሉ የእግዚአብሔር የተለየ ሕዝብ አካል ከመሆናቸውም በላይ እግዚአብሔር ተስፋ የሰጠበት የሰማይ ክብር ወራሾች ይሆናሉ።

49ኛ ጥያቄ፦ ኤፌ. 2:13፥ 19 አንብብ። አሕዛብ ከክርስቶስ ጋር በመተባበራቸው ምን አገኙ?

50ኛ ጥያቄ፦ ኤፌ. 3:6 አንብብ። አሕዛብ «በኢየሱስ ክርስቶስ» በመሆናቸው ከእስራኤላውያን ጋር ምንን ይካፈላሉ?

51ኛ ጥያቄ፦ ገላ. 3:28-29 አንብብ። የክርስቶስ የራሱ ከሆኑ፤ እነዚህ የእግዚአብሔር ተስፋ ወራሽ የሆኑ ሕዝብ ሁሉ እንዴት ያሉ ናቸው?

52ኛ ጥያቄ፦ ሮሜ 8:17 አንብብ። ከክርስቶስ ጋር ወራሾች በመሆናችን ምን የተረጋገጠልን ነገር አለ?

53ኛ ጥያቄ፦ ቆላ. 1:27 አንብብ። ክርስቶስ በውስጣቸው ያለ ምን አላቸው?

54ኛ ጥያቄ፦ 1ኛ ጴጥ. 5:10 አንብብ። በክርስቶስ ወደ ምን ተጠርተናል?

በብሉይ ኪዳን ዘመን፤ የእግዚአብሔር ምርጥ ሕዝብ እስራኤላውያን ነበሩ። ስለዚህ እግዚአብሔር እስራኤላውያን ብዙ መንፈሳዊ ስጦታዎችን የሰጣቸው ሲሆን፤ ብዙ የተለዩ ተስፋዎችን ገብተዋቸው ነበር። ነገር ግን አሁን፤ በክርስቶስ አማካይነት ወደ እግዚአብሔር የሚመጡ ሁሉ የእግዚአብሔር የራሱ ሕዝብ አካል የመሆን መብት አላቸው። አሕዛብ በኢየሱሱስም ባለው መቅደስ ወደ ቅድስቱ መግባት አይፈቀድላቸውም ነበር። ለዚህ ምክንያቱ አይሁዳውያን አሕዛብን ርኩሶችና ከእግዚአብሔር የተለዩ ሰዎች አድርገው ይቆጥሯቸው ስለነበረ ነው። ነገር ግን በኤፌ. 2:13 እና 19 ውስጥ እነዚህ አሕዛብ ከክርስቶስ ጋር ባላቸው ኅብረት ምክንያት አሁን የእግዚአብሔር ሕዝብ አካል መሆናቸውን ራሱ እግዚአብሔር ይናገራል። በክርስቶስ ደም አማካይነት ወደ እግዚአብሔር ተርበዋል፤ ከዚህም የተነሣ በእግዚአብሔር ሕዝብ መካከል ከእስራኤላውያን ጋር አቸ ዜጎችም ሆነዋል። ኤፌ. 3:6 ከእስራኤላውያን ጋር እግዚአብሔር በብሉይ ኪዳን ውስጥ የሰጣቸው ተስፋዎች ሁሉ ወራሽ ሆነዋል ይላል። ገላ. 3:28-29 ከክርስቶስ ጋር ኅብረት ያላቸው ሁሉ እንደ እግዚአብሔር ልዩ ሕዝብ አንድ ሆነዋል፤ ስለዚህ በአይሁዳዊና በአሕዛብ፤ በአገልጋይና በጌታ፤ በወንድና በሴት ልዩነት የለም ይላል። ሁሉም የእግዚአብሔር ሕዝብ አካል ናቸው። ሁሉም ከእግዚአብሔር ሕዝብ ውርስ ተካፋዮች ናቸው።

ከክርስቶስ ጋር ኅብረት ያላቸው የሚካፈሉት እጅግ በጣም የላቀው ተስፋ የሰማይ ክብር ተስፋ ነው። ቆላ. 1:27 ላይ የተጻፈው ታላ ባለፉት ዘመናት ተሰውሮ የነበረውን ምሥጢር እግዚአብሔር ገለጠው ይላል። ይህም ክርስቶስ

አሁን ከአሕዛብ ጋር ኅብረት ስላለውና በእነርሱም ውስጥ ስለሚኖር እነርሱም ሳይቀሩ የሰማያዊ ክብር የተሰፋ ቃል ተጠቃሚዎች ናቸው። በርሜ 8:17 ከክርስቶስ ጋር ወራሾች የሆኑ ሁሉ የክብሩ ተካፋዮች ለመሆናቸው እርግጠኞች ናቸው ይላል። በ1ኛ ጴጥ. 5:10 እግዚአብሔር የክርስቶስ የሆኑትን ወደ ዘላለማዊ ክብሩ ጠርቷቸዋል ይላል። ከክርስቶስ ጋር የሚኖር ኅብረት ከእግዚአብሔር ክራሱ ሕዝብ ተገልለው የነበሩትን የራሱ የሰማያዊ ልዩ ሕዝብና የክብሩ ተሰፋ ወራሾች ያደርጋቸዋል።

1.3 ከክርስቶስ ጋር ኅብረት ያላቸውን እግዚአብሔር ከሕግ ነፃ ያደርጋቸዋል።

55ኛ ጥያቄ፡- ገላ. 2:14 አንብብ። በዚህ ክፍል ውስጥ ሐዋርያው ጳውሎስ የሚጠቅሰው ስለ የትኛው ዓይነት ነጻነት ነው?

56ኛ ጥያቄ፡- ገላ. 5:6 አንብብ። «በክርስቶስ ዘንድ» ዋጋ ቢሰ የሆነ ነገር ምንድን ነው?

ሦስተኛውና ከክርስቶስ ጋር በመተባበር የሚገኘው በረከት፣ ክብሉይ ኪዳን የሕግ ሥነ ሥርዓት ነፃ መውጣት ነው። በገላትያ መልእክት ውስጥ እንደምናነበው ሐሰተኞች መምህራን ወደ ክርስቲያኖች ዘንድ መተው ስለ ደኅንነታቸው በክርስቶስ ብቻ ግመን በቂ እንዳልሆነ ይነግሩአቸው ነበር። ክርስቲያናዊ እምነታቸው የተሟላ ይሆን ዘንድ፣ መገረዝና በሙሴ ሕግ ውስጥ የተጠቀሱትን ሥነ ሥርዓቶች መፈጸም እንዳለባቸው ነገሩዋቸው። ጳውሎስ ግን ይህን የሐሰት ትምህርት አጥብቆ ተቃወመ። በዚህ ምክንያት ሙሉውን የገላትያ መልእክት የጻፈው በዳኑ ጊዜ ከክርስቶስ ጋር የመተባበራቸው አንደኛው ውጤት ከሕግ ሥርዓት ነፃ እንዳደረጋቸው ለማሳሰብ ነበር። በገላ. 2:14 ውስጥ ጳውሎስ ሲያስገነዝባቸው አንዳንድ ሐሰተኛ ወንድሞች ከክርስቶስ ጋር ካላቸው ኅብረት የተነሣ የተቀዳጁትን ነጻነት ስላዩ መልሰው የሙሴ ሕግ ተገዢዎች ሊያደርጉአቸው እንደ ፈለጉ ነገራቸው። ጳውሎስ በገላ. 5:6 ውስጥ ሲናገር፣ የግርዛት ሥነ ሥርዓት ተካፋዮችም ይሆኑ ወይም ሳይገረዙ ይቅሩ ይህ ምንም እንደማያጎድልባቸውና የሚጠቅመው በውጪአዊ የፍቅር ድርጊት አማካይነት ራሱን የሚገልጽ እምነት መያዝ መሆኑን ያስገነዝባቸዋል። በክርስቶስ የሚያምኑ ሁሉ ከክርስቶስ ጋር የተባበሩ ስለሆኑ ደኅንነታቸውን ለማሟላት ወይም ራሳቸውን የበለጠ ቅዱሳን ለማድረግ እንደ ግርዛት ያለ ተግባር መፈጸም አይኖርባቸውም። በዚህ ፈንታ በእግዚአብሔር በማመንና ሌሎችን በመውደድ በመንፈሳዊ ሕይወታቸው በየጊዜው ማደግ ይጠበቅባቸዋል። በአንጻሩ፣ ክርስቲያኖች ለአይሁድ ሕግ ከመታዘዝ ነፃ ናቸው ሲባል እንደ ፈለጉት ይኖራሉ ማለትም አይደለም። ነጻነታችንን በመንፈስ ቅዱስ ፈቃድና ኃይል መሠረት በመጠቀምና እርስ በርሳችን አንዱ ሌላውን በማገልገል በተግባር ለንገልጠው ይገባል (ገላ. 5:13 እና 16)።

1.4 ከክርስቶስ ጋር ኅብረት ላላቸው፣ እግዚአብሔር መንፈሳዊ ግንዛቤን ይለግሳቸዋል።

57ኛ ጥያቄ፡- 2ኛ ቆሮ. 3:14 አንብብ። በክርስቶስ የተወገደው ምንድን ነው?

58ኛ ጥያቄ፡- 1ኛ ቆሮ. 1:4-5 አንብብ። የቆሮንቶስ ሰዎች በክርስቶስ በመሆናቸው ምን አገኙ?

አማኞች ከክርስቶስ ጋር በሚተባበሩበት ጊዜ እግዚአብሔር ቀድሞ ያልነበራቸውን መንፈሳዊ ግንዛቤና የቃሉን እውቀት ይሰጣቸዋል። በ2ኛ ቆሮ. 3:12-18 ውስጥ የአይሁድ ሕዝብ በምን ምክንያት ስለ ክርስቶስ እውነተኛውን ነገር እንዳልተገነዘቡ ጳውሎስ ሲገልጽ ሙሴን እንደ ምላሌ አድርጎ ይጠቀማል። እንደዚሁም ጳውሎስ በመቅጠል ሙሴ ወደ እግዚአብሔር ቀርቦ ከብሩን ካየ በኋላ የእግዚአብሔር ክብር መንጸባረቅ ከፊቱ በሚወጣበት ጊዜ እስራኤላውያን እንዳያዩ ፊቱን ሸፍኖ እንደ ነበረ ለአንባቢዎቹ ያስታውሳቸዋል። ከዚያ ወዲህም ቢሆን የብሉይ ኪዳንን በሚያነቡበት ጊዜ የፊታቸው መሸፈኛ አይለያቸውም ነበር ይላል። አይሁዶች ብሉይ ኪዳን ሲነበብ በሚያዳምጡበት ጊዜ፣ ከብሩ ከፊል፣ ያልተሟላና እየደበዘዘ መሆኑ አይገባቸውም ነበር። አሮጌው ኪዳን በክርስቶስ መፈጸም እንደሚኖርበት አይገባቸውም ነበር። ነገር ግን ጳውሎስ አንድ ሰው ከክርስቶስ ጋር በሚተባበርበት ጊዜ መሸፈኛው ይወገዳል ይላል። መሸፈኛውም በሚወገድለት ጊዜ የተወገደለቱ ሰው ወዲያውኑ የአሮጌው ኪዳንን እውነት ሊገነዘብ ይችላል። ክርስቶስ የብሉይ ኪዳን ፍጻሜ መሆኑን ያስተውላል። ከክርስቶስ ጋር የሚኖረው ኅብረት የእግዚአብሔርን ቃል ጥልቀት የመገንዘብን ውስጣዊ እውቀት ይሰጣል። ጳውሎስ ከዚህ ጋር የሚመሳሰል ቃል በ1ኛ ቆሮ. 1:4-5 ውስጥ ይናገራል። እግዚአብሔር በጸጋው የቆሮንቶስን ሰዎች ከክርስቶስ ጋር አስተባብራቸውና አበለፀጋቸው። እርሱ እንዴት አበለፀጋቸው? ጳውሎስ እንደሚናገረው እነርሱ የተቀበሉት ልዩ ሀብት «ንግግርና ዕውቀት» ነበር። እግዚአብሔር የቃሉን እውነት እንዲገነዘቡ ልዩ መንፈሳዊ ዕውቀትን የሰጣቸው ሲሆን፣ እንደዚሁም ይህን እውቀት ከሌሎች ጋር የመካፈል ልዩ ችሎታም ለግሶአቸዋል። እግዚአብሔር እነዚህን የበለፀጉ ስጦታዎችን የቸራቸው ከክርስቶስ ጋር በነበራቸው ኅብረት ምክንያት ነበር።

1.5 እግዚአብሔር ይቀድሳል፣ ደግሞም ከክርስቶስ ጋር ኅብረት ያላቸውን መውደዱን አያቋርጥም።

59ኛ ጥያቄ፡- 1ኛ ቆሮ. 1:2 አንብብ። በክርስቶስ የሆኑት ምንን አገኙ?

60ኛ ጥያቄ፡- ሮሜ 8:39 አንብብ። በክርስቶስ ካለን ፍቅር ሊለየን የሚችል ምን አለ?

ከክርስቶስ ጋር ኅብረት ላላቸው በአዲስ ኪዳን ውስጥ ብዙ ሌሎች በረከቶች የተዘረዘሩ ቢኖሩም፣ እዚህ ላይ ሁለቱን ብቻ ተጨማሪ አድርገን እናቀርባለን። የመጀመሪያው፣ በ1ኛ ቆሮ. 1:2 ውስጥ ከክርስቶስ ጋር ኅብረት

ያላቸው «የተቀደሱ» ናቸው ይላል። ከክርስቶስ ጋር በምንተባበርበት ጊዜ፣ የእርሱ የግሉ ሆነን እንለያለን፣ ተለይተንም የእርሱን ቅድስና

እንላበላለን። በሚመጣው ላምንት ትምህርታችን የደኅንነት በረከት ስለሆነው ቅድስና በይበልጥ እንወያያለን። በሁለተኛ ደረጃ፣ እኛ በክርስቶስ የሆንን ሁላችንን ምንም ፍጥረት እርሱ ከሰጠን ፍቅር ሊለየን እንደማይችል እግዚአብሔር በተስፋው ቃል ያረጋግጥልናል። አባት ልጁን ንጹሕ፣ ጥልቅና ፍጹም በሆነ የሰው ልጅ ጩራ በማይገነዘበው ፍቅር ይወዳል። እኛም ከክርስቶስ ጋር በምንተባበርበት ጊዜ፣ አባት ልጁን በወደደበት አኳኋን እኛንም ይወደናል። ይህ ፍቅሩም ታላቅ ከመሆኑ የተነሣ ማንም ከዚህ ፍቅሩ ከቶ ሊለየን አይችልም። ስለዚህ ከክርስቶስ ጋር መተባበር ማለት እግዚአብሔር እኛን መውደዱን አያቋርጥም ማለት ነው።

2. ከክርስቶስ ጋር በሚኖረን ኅብረት ሳቢያ ስለምናገኛቸው በረከቶች ስሜታችንና አስተሳሰባችን እንዴት መሆን ይኖርበታል?

ከክርስቶስ ጋር ኅብረት በማድረጋችን ያገኘነውን የብልጽግና ስጦታ በትናንትናውና በዛሬው ትምህርታችን ላይ ለመመልከት ችለናል። በዚህ ላይ ያለን አስተሳሰብም ሆነ ስሜት ምንድን ነው? አዲስ ኪዳን ከክርስቶስ ጋር ኅብረት ስላለን ማድረግ የሚገቡንን አንዳንድ ልዩ ነገሮች ይነግረናል።

2.1 ከክርስቶስ ጋር የተባበርን በመሆናችን፣ አእምሮአችን በእርሱ መሞላት አለበት፣ ደግሞም ከእርሱ ዘንድ ብርታትንና ኃይል ማግኘት ይኖርብናል።

61ኛ ጥያቄ፡- ዮሐ. 15:4-5 አንብብ። ሀ) የወይት ግንድ ማን ነው? ደግሞስ ቅርንጫፎቹ እነማን ናቸው? ለ) ቅርንጫፎቹ ፍሬ እንዲያፈሩ ምን ማድረግ ይኖርባቸዋል? ሐ) ኢየሱስ በዚህ ክፍል ውስጥ የሚያስተምረንን ትምህርት ተግባራዊ ለማድረግ እኛ ክርስቲያኖች ምን ማድረግ ይኖርብናል?

62ኛ ጥያቄ፡- ሮሜ 13:14 እንብብ። ሀ) ልንለብላቸው የሚገቡን ነገሮች ምንድን ናቸው? ለ) ጳውሎስ ይህን የተናገረው ምን ለማለት ፈልጎ ነው?

63ኛ ጥያቄ፡- ኤፌ. 6:10 አንብብ። ክርስቲያኖች የሰይጣንን ውጊያ መቋቋም እንዲችሉ ኃይልና ብርታትን ከየት ያገኛሉ?

ከክርስቶስ ጋር ኅብረት ስላለን ልናደርገው የሚገባን የመጀመሪያው ተግባር ከክርስቶስ በምናገኘው ብርታትና ኃይል ታግዘን አዲስ ሕይወትን መኖር ነው። በዮሐ. 16 ውስጥ ኢየሱስ እኛ ከእርሱ ጋር ባለን ኅብረት እንዴት መኖር እንደሚገባን ለማመልከት የወይንን ግንድና የቅርንጫፎችን ምሳሌ ተጠቅሞአል። ቅርንጫፎች በወይን ግንድ ላይ እንደሚኖሩ ሁሉ፣ እኛም ከእርሱ ጋር ኅብረት እንዳለን ይናገራል። ነገር ግን ፍሬ ለማፍራት ብንሻ! በእውነት ከክርስቶስ ጋር እንደ ተባበሩ ሰዎች እንድንኖር ካስፈለገ፣ ከእርሱ ጋር ጸንተን መገኘት አለብን። ለዚህም ኃይልና ብርታትን ከእርሱ ዘንድ ማግኘት ይገባናል። አእምሮአችንንም በቃሉ መሙላት ይገባናል። በእርሱ ፊት በጸሎትና የእግዚአብሔርን ቃል በማሳሰል ቆይታ ማድረግ ይገባናል። ጳውሎስም በሮሜ 13:14 ውስጥ በጣም ተመሳሳይ ሁኔታን ይነግረናል። በሮሜ 13:12-13 ውስጥ ሲናገር የጨለማን ሥራ አውልቀን

ጥሉን እንደ ብርሃን ሰዎች መኖር እንዳለብን ያሳስበናል። ወደ ክርስቶስ ከመምጣታችን በፊት በሕይወታችን ውስጥ አብሮን የቆየውን የጨለማ ሥራ እንዴት አውልቀን በመጣል ከጨለማ ሥራ እንላቀቃለን? በቁጥር 14 ውስጥ ሐዋርያው እንዲህ ይላል፡ «ጌታ ኢየሱስ ክርስቶስን ልበሱት።» በገላ. 3፡26-27 እንደተመለከትነው፣ ማንኛውም በክርስቶስ ያመነ ሰው ጌታ ኢየሱስን ለብሶታል። እግዚአብሔር በሚመለከተን ጊዜ ወደ እርሱ ከመምጣታችን በፊት እንደ ነበርንበት ሁኔታ አያየንም። እግዚአብሔር በእኛ ምትክ ክርስቶስን ያያል። በዚሁ በሮሜ 13፡14 ውስጥ ጳውሎስ ሲናገረን፣ ራሳችንን ጌታ ኢየሱስን መልበስ እንዳለብን ያሳስበናል። እንዲህ ማለት ምን ማለት ነው? ጳውሎስ ይህን ሲያብራራ፣ ራሳችንን በጌታ ኢየሱስ ማልበስ ማለት ስለ ሥጋ ምኞትና ደስታ አለማሰብ መሆኑን ይናገራል። አእምሮአችንን በኃጢአት አሳብና ምኞት በመመላት ፈንታ፤ እግዚአብሔር ለእኛ ሕይወት ባለው መልካም አስተሳሰብና ዕቅድ ልንሞላው ያስፈልገናል። ይህ ሲሆን በየዕለቱ የኢየሱስን መልካም አስተሳሰብ ልንላበስ እንችላለን። በኤፌ. 6፡10 ውስጥ ጳውሎስ፣ ሰይጣንን ማሸነፍ እንድንችል በጌታና በኃይሉ ችሎት መበርታት እንዳለብን ያሳስበናል። ከሰይጣን ፈተና በሚያጋጥመን ጊዜ፣ በራሳችን ኃይል በመመካት ፈንታ፣ የጌታን ኃይል መሻት ይኖርብናል። ምክንያቱም ከክርስቶስ ጋር ባለን ጎብረት የእርሱን ስም ስንጠራና እርሱ በሚሰጠን መንፈሳዊ ኃይል ስንጠቀም፣ ያን ጊዜ የሰይጣንን ፈተና ለማሸነፍ መንፈሳዊ ኃይል ማግኘት እንችላለን።

64ኛ ጥያቄ፡- ሀ) ትናንትና በ37ኛው ጥያቄ ላይ ከአሮጌው ተፈጥሮ ስለ ቀሩት ተግባራትና አመለካከቶች ወደ ጻፋችሁት መለስ ብላችሁ ተመልከቱ። ይህንን የሕይወታችሁን ክፍል ለመለወጥ እግዚአብሔር ብርታቱንና ኃይሉን ይሰጣችሁ ዘንድ በጸሎት የቆይታ ጊዜ አድርጉ። ለ) ሮሜ 13፡14ን በቃል አጥኑና በላምንታዊ ስብሰባችሁ ላይ በቃል ለማሰማት ተዘጋጁ።

2.2 ከክርስቶስ ጋር የተባበርን ስለሆንን፣ ለወንጌል እውነትና አስቀድሞ ለተቀበልነው ኃይል ታማኞች ሆነን መኖር አለብን።

65ኛ ጥያቄ፡- ቆላ. 2፡6-7 አንብብ። ሀ) “በክርስቶስ” ምን ማድረግ ይጠበቅብናል (ቁ. 6)? ለ) ይህ ማለት ምን ማለት ነው (ቁጥር 7)?

በቆላስይስ ለነበሩ አማኞች ሐሰተኞች የሆኑ መምህራን ከኢየሱስ ክርስቶስ ወንጌል እውነትና ጥበብ ይልቅ የበለጠ ጥልቅነት ያለው እውነትና ጥበብ እንዳለ ይነግሩዋቸው ነበር። እንደዚሁም እነዚህ ሐሰተኛ መምህራን ለምእመናኑ ከክርስቶስ በላይ የሆኑ ኃይሎች አሉ በማለትም ይነግሩዋቸው ነበር። ጳውሎስ ለቆላስይስ ሰዎች በጻፈው መልእክቱ በመላው ለእነዚህ ሐሰተኛ መምህራን መልስ ሰጥቷል። በመልሱም ላይ የክርስቶስንና የወንጌሉን ከሁሉ በላይነት ከፍ አድርጎ በማወጅ አቅርቧል። በቆላ. 2፡6-7 ውስጥ አማኞቹ በጌታ ኢየሱስ እንዴት ጸንተው መኖር እንዳለባቸው ጽፎላቸዋል። በቆላስይስ ምእመናን በመጀመሪያ ክርስቶስን በተቀበሉበት ሁኔታ አካሄዳቸውን በማድረግ መቀጠል እንደሚኖርባቸው ተነግሮአቸዋል። ልክ ቀድሞ በተቀበሉት የወንጌል እውነትና ኃይል መሠረት መኖር

ይጠበቅባቸው ነበር። በምንም ዓይነት ለክርስቶስ ያደረጉትን መስጠት በሌላ መተካት አይኖርባቸውም።

66ኛ ጥያቄ፡- በሕይወታችሁ ውስጥ የተለየ የምን ኃይል ወይም ጥበብ ለመከተል ተፈትናችኋል? እግዚአብሔር “ከክርስቶስ ጋር ባላችሁ ኅብረት” በመቀጠል እንዴት እንድትኖሩ ይፈልጋል?

አማኞች ዛሬ ዓለም የምታቀርበውን ኃይልና ጥበብ ለመከተል ይፈተናሉ። አንዳንድ ጊዜም ወደ እውነት መዳረሻው ትምህርት ነው ተብሎ ይነገረናል። በሌላ ጊዜም ወደ እውነት የመድረሻው መንገድ እንደ ማርክሲዝም ያሉ የፖለቲካ ፍልስፍናን መከተል ነው የሚል ሁኔታ እንሰማለን። እንደዚሁም በአንዳንድ ወቅት ወደ ሥልጣን የሚደረሰው በፖለቲካ ኃይል ነው ይሉናል። በሌላ ጊዜ ደግሞ ወደ ኃይል መድረሻው መንገድ መጸለይ ወይም ለሌሎች አማላጆች ወይም መንፈሳዊ ኃይላት ምጽዋት መስጠት ነው ሲሉ እንሰማለን። አንዳንድ ጊዜም ወደ ኃይልና እውነት የመድረሻው መንገድ በሌሎች ሃይማኖቶች መሆኑን ይነግሩናል። በሌላ ጊዜም ወደ እውነት የሚደረሰው ምንም ምክንያታዊና ሳይንሳዊ መሠረት ሳይኖረው ስለ ሃይማኖት የሚነገረውን መተውና ምንም ዓይነት ሃይማኖት አለመከተል ነው ይላሉ። ሌሎች ደግሞ ወደ ኃይል የሚደረሰውና ተሰሚነት የሚገኘው በሀብት ነው በማለት ይነግሩናል። ከክርስቶስ ጋር ኅብረትን የመሠረቱ አማኞች በመጀመሪያ በተቀበሉት የወንጌል እውነትና ኃይል ላይ ያላቸውን እምነት በማጠንከር ከጌታ ጋር ተቀራርበው መኖር አለባቸው።

2.3 ከክርስቶስ ጋር ኅብረት ስላለን ደስተኞችና አመስጋኞች ልንሆንና ክርስቶስ ያደረገልንን ሁሉ በይፋ ልናሳውቅ ይገባናል።

67ኛ ጥያቄ፡- ፊልጵ. 3:11 4:4 አንብብ። በጌታ ምን ማድረግ ይጠበቅብናል?

68ኛ ጥያቄ፡- 1ኛ ተሰ. 5:16-18 አንብብ። በኢየሱስ ክርስቶስ ለሆኑት የእግዚአብሔር ፈቃድ ምንድን ነው?

69ኛ ጥያቄ፡- 1ኛ ቆሮ. 1:30-31 አንብብ። እኛ በምን እንመካለን?

በሕይወት ውስጥ ትካዚና ተስፋ መቁረጥ ያለ ነገር ነው። ነገር ግን እኛ ከክርስቶስ ጋር ኅብረት ያለን ብዙ ደስ የምንሰኝባቸውና ምስጋናም የምናቀርብባቸው ምክንያቶች አሉን። ቆላ. 2:7 ከክርስቶስ ጋር ካለን ኅብረት የተነሣ ላገኘናቸው በረከቶች «በብዙ አመስግኑ» በማለት ያሳስበናል። 1ኛ ተሰ. 5:16-18 ያለው ክፍልም፡ እግዚአብሔር በኢየሱስ ክርስቶስ ከሆኑት የሚፈልገው በሁሉ ነገር እርሱን ማመስገንና ደስ መሰኘት መሆኑን ይናገራል። ፊልጵ. 3:11 4:4 «በጌታ ደስ ይበላችሁ» ሲል ያዝዛል፤ ደስታችን ሁሉ የሚመጣው በክርስቶስ ከመሆናችን የተነሣ ነው። ከክርስቶስ ጋር ባለን ኅብረት ባገኘናቸው በረከቶች ውስጣዊ ደስታ መደሰት ብቻ አይበቃም። በ1ኛ ቆሮ. 1:30-31 ሐዋርያው ጳውሎስ ሲናገር፡ በእርሱ ከመሆናችን የተነሣ ክርስቶስ ስለ ሰጠንና ስላደረገልን ሁሉ «በጌታ መመካት አለብን» ይላል። ስለዚህ ለሌሎች ስለ ክርስቶስ ማስተጋባት አለብን። ከኢየሱስ

ክርስቶስ ጋር በሚደረግ ኅብረት ስለሚገኘው የበረከት ብልጽግና ለሰዎች ሁሉ ማስተላለፍ ይጠበቅብናል።

70ኛ ጥያቄ፡- ሀ) በክርስቶስ በመሆናችሁ ካገኛችኋቸው በረከቶች ውስጥ የትኞቹ በጣም ምስጋና እንድታቀርቡና ደስታ እንድትሰጡ አደረጓችሁ? ለ) ለወደፊት የሚያሳዝናችሁና ተስፋ የሚያስቆርጣችሁ ሁኔታ በሚያጋጥማችሁ ጊዜ ስለ እነዚህ በረከቶች ማለብ እንዴት ሊረዳችሁ ይችላል? ሐ) በዚህ ሳምንት ውስጥ ስለ ኢየሱስና እርሱም ስለ ሰዎችሁ በረከት በይፋ ለመናገር ለመቼ ዐቅዳችኋል?

ባላለፍናቸው ሁለት ቀናት ውስጥ ከክርስቶስ ጋር በሙተባበር ስለሚገኙ ብዙ በረከቶች ሰምተናል። አዲስ ሕይወትም አግኝተናል። እግዚአብሔር በሚመለከተንም ጊዜ የክርስቶስን ጽድቅ ለብላን ያየናል። ክርስቶስም በእርግጥ በእኛ ውስጥ ለመኖር መጥቷል። የኃጢአት ይቅርታም አግኝተናል። ስለዚህ ተስፋ የተሰጠበት የሰማይ ክብርም ወራሾች ነን። ከሕግ ሥነ ሥርዓት ነፃ አውጥቶ የበለጸገ መንፈሳዊ የውስጥ ግንዛቤን ሰጥቶናል። እርሱ ቅዱሳን ያደርገናል፤ እኛንም ከመውደድ አይቆጠብም። በመንፈሳችን ስናዝንና ተስፋ የመቀረጥ አዝማሚያ ሲሰማን፤ ከእርሱ ጋር ባለን ኅብረት ምክንያት ስላገኘናቸው የበለጸጉ በረከቶች ማለብ ሂሳብ። እግዚአብሔር ስላደረገልን ሁሉ ደስ ልንሰኝና ልናመሰግነው ይገባናል። ነገር ግን የውስጣዊ ደስታ መለማመድ ብቻ ሳይሆን፤ በጎረቤታችን ካሉ ወዳጆቻችን፤ ከትምህርት ቤት ጓደኞቻችንና ከሥራ ባለደረቦቻችን፤ እንዲሁም ከእድርና ከእቁብ አባሎቻችን፤ ከቅርብ ቤተሰቦቻችንና ወላጆቻችን ጋር ስለ እነዚህ በረከቶች መወያየት ይገባናል። ጌታ ከእርሱ ጋር እንድንተባበር በማድረግ ስለ ፈጸመልን ተግባር ሁሉ ለሌሎች በይፋ በምናስታውቅበት ጊዜ ለጌታ ያለንን ምስጋናና ደስታ አብረን እንግለጽ።

አምስተኛ ቀን

የሳምንቱን ትምህርታችሁን በመከለስ ለሳምንቱ ስብሰባ ተዘጋጁ።

ሳምንታዊ የስብሰባ ጊዜ

1. ሳምንታዊ የአምልኮ ጊዜ፡- በዚህ ሳምንት ከተማራችሁት ትምህርት ወይም ጥቅሶች መረው ከአምስት እስከ አሥር ደቂቃ የሚደርስ የጥምና ጸሎት ዝግጅት ያድርግ።
2. ሳምንታዊ የጸሎት ጊዜ፡- የአሥር ደቂቃ ጊዜ ለጸሎት ተጠቀሙ። በተለይ ዳግም ለመወለድ የእግዚአብሔርን መንፈስ ሉዓላዊ ሥራ መገንዘብ ለሚያስፈልጋቸው የምታውቋቸው ሰዎች ጸልዩ።
3. ክለሳ፡- በዚህ ሳምንት ውስጥ በተማራችሁት ትምህርት ውስጥ ያስቸገሩዋችሁንና መልስ ያላገኛችሁላቸውን ጥያቄዎች ለመዳደስና እያንዳንዱ ተማሪ ስላጠናው ትምህርት ለመመልከት እንዲረዳችሁ የአሥራ አምስት ደቂቃ ጊዜ ለክለሳ ተጠቀሙ።
4. ውይይት፡-

4ሀ. በዮሐ. 3:5 ላይ «ከውኃና ከመንፈስ ስለ መወለድ» ከተሰጠው ትርጉም ጥሩ ማብራሪያ የሚሆነው የትኛው ይመስላችኋል? በአካባቢአችሁ የሚኖሩ ሰዎችስ ይህን ቃል በተሳሳተ ሁኔታ የሚወስዱት እንዴት ነው?

4ለ. የክርስቶስን ወንጌል ሲቃወሙ ቆይተው በኋላ ለሉዓላዊው የእግዚአብሔር መንፈስ ቅዱስ ሥራ ራሳቸውን በማስገዛት በክርስቶስ ስላመኑ ስለምታውቋቸው በመመስከር ለሌሎች አካፍሉ።

4ሐ. ዳግም በመወለድ እግዚአብሔር በሰጠን የዘላለም ሕይወት አሁንና አዚሁ እንዴት መኖር እንደምንጀምር በማንሣት ተወያዩ።

4መ. በአካባቢአችሁ ያሉ አማኞች በዙሪያቸው ያሉ የማያምኑ ሰዎች በሚኖሩበት ዓይነት ሕይወት አሁንም እየኖሩ ያሉት በምን መንገድ ነው? አዲሱ የዳግም ልደት ሕይወታቸው ከክርስቶስ ኅብረት እንዴት ባለ ሁኔታ በዙሪያቸው ካሉ የማያምኑ ሰዎች ልዩ መሆን ይገባዋል? ክርስቶስ በሕይወታችን ውስጥ መኖሩ ከእርሱ ጋር መንፈሳዊ ኅብረት ያለንና ከዚህም የተነሣ በዚህ ምድር መሆናችን በሕይወታችን ውስጥ ምን ልዩነት ማንጸባረት ይገባዋል?

4ሠ. ከክርስቶስ ጋር ባላችሁ ኅብረት ምክንያት ካገኛችኋቸው የደኅንነት በረከቶች ውስጥ ለእናንተ እጅግ በጣም ውድ የሆኑት የትኞቹ ናቸው? ለምን?

4ረ. እርሱ የሰጠንን አዲስ ሕይወት በክርስቶስ ጸንተን ለመኖር፣ ክርስቶስን ለመልበስ፣ እንደዚሁም የእርሱን ብርታትና ኃይል ለማግኘት ምን የተጨበጠ ተግባር መፈጸም ይኖርብናል?

4ሰ. እያንዳንዱ ተሳታፊ ሮሜ 13:14 ላይ ያለውን ጥቅስ ለክፍል ጓደኞቹ በቃል ያስማ።

ትምህርት አሥራ ስምንት

የደኅንነት በረከቶች - ክፍል 2

በትምህርት 11ና 12 ውስጥ ከኃጢአታቸው የተነሣ በሰዎች ስለሚደርሰው አስከፊ ሁኔታ ተመልከተናል። በመጀመሪያ፣ ሰዎች ሁሉ ኃጢአተኞች ሆነው በመወለዳቸው፣ እንደዚሁም በየግላቸው ኃጢአት በመሥራታቸው ሁሉም በመንፈስ ሞተዋል፤ ደግሞ በሥጋም ይሞታሉ። ሁለተኛ፤ ሰዎች ሁሉ የኃጢአተኝነትን ባሕርይ ይዘው ስለ ተወለዱና በየግላቸውም ኃጢአትን በመሥራታቸው፣ ሁሉም በእግዚአብሔር ፊት ከኃጢአታቸው የተነሣ በደለኞች ናቸው። ነገር ግን እግዚአብሔር እነዚህን የኃጢአት ውጤቶች ሁሉ የምናሸንፍበትን ብዙ አስደናቂ የደኅንነት በረከቶችን ሰጥቶናል። ባለፈው ሳምንት ስለ እነዚህ የደኅንነት በረከቶች አጥንተናል። በጥናታችንም ጊዜ ሰዎች በእምነት ንስሐ ሲገቡና ወደ እግዚአብሔር ሲመለሱ፣ እርሱም ከክርስቶስ ጋር በሚያደርጉት ኅብረት አዲስ ሕይወትን የሚሰጣቸው መሆኑን ተገንዝበናል። በክርስቶስ አዲስ ሕይወት ግግኝት ግለትም ዳግም መወለድ በኃጢአት ምክንያት ለመጣው የመጀመሪያ ችግር መፍትሔ የሚሰጥ ነው። እግዚአብሔር በመንፈስ ለሞቱት ሕያውነትን ይሰጣል፤ እንደዚሁም በሥጋቸው ለሚሞቱ የዘላለም ሕይወትን ለመስጠት ቃል ይገባል። ነገር ግን ኃጢአት በሰዎች ላይ ሞትን ብቻ አያስከትልም፤ አክሱም በሰዎች ሁሉ ላይ በደልን ያመጣና ከእግዚአብሔር ይለያቸዋል። በዚህ ሳምንት የደኅንነት በረከቶች ስለሆኑት ስለ መጽደቅና ይቅርታ፣ እንዲሁም ስለ እግዚአብሔር ልጅነትና ቅድስና እንግራለን። መጽደቅና ይቅርታ ከበደላችን እኛን ነፃ በማድረግ በእግዚአብሔር ፊት ትክክለኛች ያደርጉናል። የእግዚአብሔር ልጅነትና ቅድስና ደግሞ እኛን የእግዚአብሔር ቤተሰብ አካል በማድረግና ከኃጢአት በመለየት በእግዚአብሔር ህልውና ውስጥ እንድንገባን እንድንደሰት ያደርጉናል።

መጀመሪያ ቀን- ጽድቅና ይቅርታ፣ ክፍል አንድ

ሰዎች ከሚሸከሟቸው ሸከሞች አንዱ የኃጢአት በደል ነው። በትምህርት 11 እና 12 ውስጥ እንደ ተመለከትነው፣ ሰዎች ሁሉ ኃጢአተኞች ሆነው ተወልደዋል። ሰዎች ሁሉ ኃጢአትን ይሠራሉ። ሁላችንም በእግዚአብሔር ፊት በደለኞች መሆናችንን እናውቃለን። የኃጢአታችን በደል ስለ ወደፊቱ ሁኔታ ትልቅ ፍርሃትና መጠራጠርን ያስከትልብናል። ብዙ ሰዎች እግዚአብሔር ኃጢአታቸውን ይቅር እንደሚላቸው እርግጠኞች አይደሉም።

1ኛ ጥያቄ፡- ስለምታውቃቸው ሰዎች አስብ። ሀ) አንድ የኦርቶዶክስ ክርስቲያን የሆነን ሰው እግዚአብሔር ፍርዱን በሚሰጥበት ጊዜ ኃጢአትህ ተሰርዮሃለህ፤ በምንም ኃጢአት በደለኛ አይደለህም እንደሚለው እርግጠኝነትን የምትጠይቀው ቢሆን ምን የሚል ይመስላል? ለ) እንደዚሁም አንድ ሙስሊም የሆነን ሰው እግዚአብሔር ፍርዱን በሚሰጥበት ጊዜ ኃጢአትህ ተሰርዮሃለህ፤ ምንም ዓይነት የኃጢአት በደል የለብህም እንደሚለው እርግጠኝነትን የምትጠይቀው ቢሆን ምን ምላሽ ይሰጥህ ይሆን? ሐ) አንድ የፕሮቴስታንት ቤተ ክርስቲያን አባል የሆነን ሰው

እግዚአብሔር በሚፈርድበት ጊዜ ኃጢአትህ ተለርዮልሃል፤ ምንም ዓይነት የኃጢአት በደል የለብህም እንደሚለው እርግጠኛነቱን የምትጠይቀው ቢሆን ምን ምላሽ ይሰጥ ይሆን?

ዛሬ ብዙ ሰዎች በኢትዮጵያ ውስጥ ፈራጅ በሆነው በእግዚአብሔር ፊት በሚቆሙበት ጊዜ የኃጢአታቸውን ይቅርታ እንደሚቀበሉ እርግጠኞች አይደሉም። እንደዚሁም እግዚአብሔር በእርሱ ዘንድ መጽደቃቸውን እንደሚያውቋቸው እርግጠኞች አይደሉም። ብዙ ሰዎች ስለ እግዚአብሔር ይቅር ባይነት እርግጠኞች ነን ብሎ መናገርን እንደ አጉል ድፍረትና እብሪት ይቆጥሩታል። ብዙ ሰዎች ደግሞ በርካታ ኃጢአት መሥራታቸው ይሰማቸዋል። ስለዚህ ተስፋ የሚያደርጉት እግዚአብሔር በምሕረት ዓይኑ ተመልክቶ ኃጢአታቸውን እንደሚተውላቸው ነው። ሌሎች በርካታ ሰዎች ደግሞ እግዚአብሔር ኃጢአታቸውን ይቅር እንዲላቸው የእግዚአብሔርን ሕግ ለመፈጸም እንደሚጣጣሩና እግዚአብሔርም ይህን መልካም ምግባራቸውን አስቦ ይቅር እንደሚላቸው ተስፋ ያደርጋሉ። በአንጻሩ ደግሞ ብዙ ሰዎች እግዚአብሔር ፈራጅ ሆኖ ሲመጣባቸው ምን ሊደርስ እንደሚችል ማሰብ አይፈልጉም። የኃጢአት በደል እንዳለባቸው ያውቃሉ፤ ሆኖም የኃጢአታቸው ውጤት ምን እንደሚያመጣባቸው ማሰብ አይችሉም።

ነገር ግን እግዚአብሔር ለአማኞች ሁሉ በደኅንነታቸው ውስጥ አስደናቂ በረከትን ሰጥቶአቸዋል። ይህ በረከትም የኃጢአት ይቅርታና ጽድቅ ነው። «ጽድቅ» ማለት እግዚአብሔር፣ በኢየሱስ የሚያምኑ ሁሉ ከኃጢአትና ከበደል ነፃ ናቸው ብሎ አውጆአል ማለት ነው። ጽድቅ ማለት በኢየሱስ ለሚያምኑት ሁሉ እግዚአብሔር ለኃጢአታቸው ይቅርታን ይሰጣቸዋል፤ ከእርሱ ጋር የታረቁ መሆናቸውንም በይፋ አስታውቋል ማለት ነው። ባለፈው ላምንት እግዚአብሔር በሚያድነን ጊዜ ሁለት በረከቶችን እንደምንቀበል ተነጋግረን ነበር። እነዚህም ዳግም መወለድና ከክርስቶስ ጋር መተባበር ናቸው። እግዚአብሔር አዲስ መንፈሳዊ ሕይወትን በመስጠት ከእርሱ ጋር እና ለዘላለም ሐሴት በማድረግ ሕይወት እንድንኖር አዲስ ሰው አድርጎ በመመለስ ብቻ አላበቃም። ከእርሱ ጋር አንድ እንድንሆን የተባበርን ብቻ አይደለንም፤ ነገር ግን እግዚአብሔር የኃጢአት ይቅርታን በመስጠት ከኃጢአታችን ነፃ መሆናችንንም ያስታውቃል። እኛ በእርሱ ዘንድ መጽደቃችንንም ይፋ ያደርገዋል። በዚህም እግዚአብሔር መጽደቃችንን ያረጋግጥልናል።

2ኛ ጥያቄ፡- ሮሜ 3:20-26 አንብብ። በዚህ ክፍል ምንባብ ውስጥ ስለ ጽድቅ ልታገኝ የምትችለውን እውነት አንድ በአንድ ጻፍ።

3ኛ ጥያቄ፡- ገላ. 2:16፣ 21ና 3:6፣ 11-13፣ 24 አንብብ። ሀ) ሰው በእግዚአብሔር ፊት ጻድቅ የማይሆነው እንዴት ነው? ለ) ሰው በእግዚአብሔር ፊት የሚጸድቀውስ እንዴት ነው? ሐ) ሰው በሕግ የሚጸድቅ ከሆነ (ገላ. 3:6)፣ የክርስቶስ ሞት እውነትነት ምን በሆነ ነበር? መ) ክርስቶስ እኛን ለማዳን ምን ደረሰበት (ገላ. 2:21)?

4ኛ ጥያቄ፡- ሉቃስ 18:9-14 አንብብ። ሀ) በእግዚአብሔር ፊት ከሁለቱ ሰዎች የትኛው ጽድቅን አገኘ? ለ) ሌላኛው ሳይሆን ይሄኛው ሰው በእግዚአብሔር ፊት ጽድቅን ማግኘቱ በምን ምክንያት ነው?

የሐንሰ 3 ስለ ዳግም መወለድ ቁልፍ የሆነ የመጽሐፍ ቅዱስ ክፍል እንደሆነ ሁሉ፤ ሮሜ 3ም ጽድቅን በተመለከተ ቁልፍ የሆነ የመጽሐፍ ቅዱስ ክፍል ነው። ዛሬና ነገ ስለ ጽድቅ የሚናገሩ ብዙ ክፍሎችን እናጠናለን። ሆኖም ውይይታችንን የምንከፍተው በሮሜ ምዕራፍ 3 ይሆናል። እነዚህ ክፍሎች ስለ ይቅርታና ስለ ጽድቅ ስምንት ጠቃሚ እውነቶችን እንደሚያስተምሩን እናጠናለን።

1. በእግዚአብሔር ሕግ በመታዘዝ ማንም በእግዚአብሔር ፊት የሚጸድቅ የለም።

ሮሜ 3:20 ሐዋርያው ጳውሎስ ከሮሜ 1:18 ጀምሮ ለሰጠው ትምህርት እንደ ማጠቃለያ የተጠቀመበት ክፍል ነው። ይህም ማንም ሰው ሕግን በመፈጸም አይጸድቅም የሚለው ነው። ሰዎች ሁሉ ኃጢአትን ሠርተዋል። ሁሉም የእግዚአብሔርን ሕግ ጥሰዋል። ይህ ሕግም በሙሴ አማካይነት ለአይሁድ የተሰጠ ሕግ ወይም እግዚአብሔር በሰዎች ሁሉ ሕሊና ላይ የጻፈው ሕግ ሊሆን ይችላል (ሮሜ 2:14-15)። ሁሉም የበደሉ በመሆናቸውና የእግዚአብሔርንም ሕግ ስለ ጣሉ፤ ሕግን በመጠበቅ ማንኛውም ሰው በእግዚአብሔር ፊት ጸድቅ ሊሆን አይችልም። በሮሜ 3:20-26 ባለው ክፍል ስለ ጽድቅ የምንማረው የመጀመሪያው እውነት ሕግን በመጠበቅ ማንም ሰው በእግዚአብሔር ፊት ጸድቅ ሊሆን እንደማይችል ነው። ጳውሎስ ይህን እውነት ለገላትያ ሰዎች ደግሞ ሲነግራቸው፤ ማንም ሰው ሕግን በመፈጸም እንደማይድን አሳስቦአቸዋል (ገላ. 2:16፤ 3:11)። እንደ እውነቱ ከሆነ፤ አንድ ሰው ሕግን በመጠበቅ የሚጸድቅ ቢሆን ኖሮ፤ የክርስቶስ ሞት ከንቱ በሆነ ነበር (ገላ. 2:21)። ሕግን በመጠበቃችን በእግዚአብሔር ዘንድ ብንጸድቅ ኖሮ፤ ክርስቶስ በመስቀል ላይ መሞት ባልተገባው ነበር።

5ኛ ጥያቄ፡- አንተ የምታውቃቸው ሰዎች በእግዚአብሔር ሕግ በመታዘዝ በእግዚአብሔር ፊት እንዲጸድቁ የሚያደርጉት ጥረት ምንድን ነው?

ዛሬ ብዙ ሰዎች የእግዚአብሔርን ሕግ በመጠበቅ በእግዚአብሔር ዘንድ ጸድቅ ለመሆን ይጥራሉ። አንዳንድ ሰዎች ሕጎችን ሁሉ ለመጠበቅ ይጣጣራሉ። ነገር ግን ችግሩ ማንም ሰው ሕጎችን ሁሉ አሟልቶ መጠበቅ ወይም መታዘዝ አይችልም (ሮሜ 3:9-10 እና 19-20)። አንዳንድ ሰዎች ደግሞ እንደ ግዝረት ወይም ጥምቀት ያሉትን ሃይማኖታዊ ሥርዓቶችን በመፈጸም በእግዚአብሔር ዘንድ ሊጸድቁ ይሻሉ። ነገር ግን ሃይማኖታዊ ሥርዓቶችን በመፈጸም ለመጽደቅ መሞከር፤ በእግዚአብሔር ዘንድ እኛን በማጽደቅ ፈንታ ከእግዚአብሔር ይለዩናል (ገላ. 5:2)። ሌሎች ሰዎች ደግሞ በጸሎት፤ በጽምና የዚህን ዓለም ደስታ ሁሉ በመናቅ ጽድቅን ይሻሉ። ምንም እንኳን መንፈሳዊ ሥርዓት ክርስቲያናዊ ሕይወትን ለመኖር አጋዥ ቢሆንም፤ በእግዚአብሔር ዘንድ ጽድቅ ሆኖ ሊቆጠርን አይችልም። ማንም ሰው

ቢሆን ሕግን በመጠበቅ በእግዚአብሔር ዘንድ ሊጸድቅ እንደማይችል የመጽሐፍ ቅዱስ አፃም ግልጽ ነው።

2. በእግዚአብሔር ዘንድ ጽድቅ የሚገኘው በእምነት ነው።

ሮሜ ምዕራፍ 3 የተጻፈው ቃል እንደሚያረጋግጥልን ከሆነ፡ በእግዚአብሔር ፊት ሊያጸድቅ የሚችል ሌላ መንገድ አለ። ይህ መንገድም አሁን በእግዚአብሔር የተገለጠ ነው። ይህ በእግዚአብሔር ዘንድ ስለ መጽደቅ የሚያስገነዝበው ሌላው መንገድ ምንድን ነው? ይህ መንገድ በኢየሱስ ክርስቶስ በማመን የሚገኝ ነው። ስለዚህ በኢየሱስ ክርስቶስ የሚያምን ሁሉ በእግዚአብሔር ዘንድ ጸድቃን ይሆናል (ሮሜ 3:22)። በሮሜ 3:20-26 ባለው ክፍል ስለ ጽድቅ የምንማረው ሁለተኛው እውነት በእምነት በእግዚአብሔር ፊት እንደምንጸድቅ መታወቁ ነው። ጳውሎስ ለዚህ እውነት በግልጽ መልእክቱም ላይ አጽንዖት ሰጥቶታል። ሰዎች በኢየሱስ ክርስቶስ ባላቸው እምነት ይጸድቃሉ (ገላ. 2:16፤ 3:24)፤ ልክ አብርሃም እንደጸደቀው ማለት ነው (ገላ. 3:6)። በእምነታቸው ጸድቃን መሆናቸው የተረጋገጠላቸው ይኖራሉ (ገላ. 3:11)። በ16ኛው ትምህርታችን ውስጥ የደኅንነታችን በረከቶችን ሁሉ በኢየሱስ፣ በሞቴና በትንሣኤው በማመን እንደሚገኙ አጥንተናል። በኢየሱስ ማመን ማለት በተለይ በእግዚአብሔር ፊት ያጸድቁናል ብለን በሠራናቸው መልካም ሥራዎች አለመታመን ነው። ምክንያቱም እኛ ኃጢአተኞች ለሊሆንን፣ መልካሙ ሥራችን ፍጹም ቅዱስ በሆነው እግዚአብሔር ፊት መልካም ሊያደርገን ብቁ አይደለም። በኢየሱስ ማመን ማለት ለደኅንነታችን በኢየሱስ ላይ ብቻ እንመረኮዛለን ማለት ነው። በእግዚአብሔር ዘንድ ልንጸድቅ የምንችለው ወደ እርሱ ዘንድ በተሟላ እምነትና አለኝታ ስንመጣ ብቻ ነው።

3. በእምነት በእግዚአብሔር ዘንድ ጸድቅ መሆን አዲስ የደኅንነት መንገድ አይደለም። በብሉይ ኪዳን ውስጥም የተገለጠ ጉዳይ ነው።

በሮሜ 3:20-26 ባለው ክፍል ስለ ጽድቅ የምንማረው ሦስተኛው እውነት፡ ምንም እንኳን በእግዚአብሔር ዘንድ «በእምነት» የመጽደቃው መንገድ አሁን በግልጽ እየተገለጠ ቢሆንም፡ በመሠረቱ ግን አዲስ አይደለም። በብሉይ ኪዳን ውስጥም እንኳ ሰዎች በእምነታቸው እንደሚጸድቁ የታወቀ ነገር ነው። አብርሃም በእምነቱ በእግዚአብሔር ዘንድ የጸደቀ መሆኑ በብሉይ ኪዳን ውስጥ ግንባር ቀደም ምሳሌ ሆኖ ተገልጧል (ሮሜ 4:1-25፤ ገላ. 3:6-9)። ነገር ግን ሌሎች ምሳሌዎችም ተጠቅሰዋል። በእርግጥ፡ በመላው ብሉይ ኪዳን ውስጥ የነበረው የደኅንነት መንገድ (ሕግና ነገያት፤ ሮሜ 3:21) እግዚአብሔር ባቀረበው የደኅንነት ተስፋ በማመን ነበር። ሰዎች ሁልጊዜ ጸድቅ መሆናቸው የተነገረላቸው፣ በመልካም ሥራቸው ምክንያት ላይሆን በእምነታቸው አማካይነት ነበር። አሁን ግን ክርስቶስ ስለ መጣ ሕግን በመጠበቅ መጽደቅ እንደማንችል በግልጽ የታወቀ ነው። ስለዚህ

በእግዚአብሔር ዘንድ ጽድቅን የምንቀበለው በጌታችን በመድኃኒታችን በኢየሱስ ክርስቶስ በሚኖረን እምነት ብቻ ነው።

4. ጌታችን ኢየሱስ ክርስቶስ የኃጢአታችንን ቅጣት በሞቱ ስለ ከፈለ ጽድቅ ከእግዚአብሔር ዘንድ የምናገኘው ነፃ ስጦታ ነው።

ሁላችንም ኃጢአተኞች ነን። ሁላችንም ብዙ የኃጢአት ተግባራትን ፈጽመናል። እግዚአብሔር እንዴት ኃጢአተኛ የሆኑትን ሰዎች ያጽድቃል? እኛስ ብንሆን በሆነ መንገድ ጽድቃንና መልካሞች የመሆን ብቃት ኖሮን በእግዚአብሔር ፊት ይህን ስጦታ ማግኘት እንችላለን? አንችልም። ምክንያቱም ቀደም ሲል እንደ ተመለከትነው ማንም በፍጹምነት ሕጉን ሊጠብቅ እንደማይችል ተገንዝበናል። ማንም ሰው በንጽሕናው ብቃት ኖሮት በእግዚአብሔር ዘንድ ጽድቅ ሊሆን አይችልም። ከእግዚአብሔር ዘንድ ጽድቅን በጥረቱ የሚጎናጸፍ ማንም የለም። በሮሜ 3:24 ውስጥ ጳውሎስ ሲናገር፡ እግዚአብሔር በነፃ አጽድቆናል ይላል። ስለዚህ እግዚአብሔር በጸጋው ያጽድቀናል። እንዲህ ማለትም እግዚአብሔር እኛ ለማግኘት የማይገባንን ቸርነት በራሱ ፈቃድ ይሰጠናል ማለት ነው (ሮሜ 3:24)። ይህ ድርጊት እግዚአብሔርን ራሱን ኢ-ፍትሐዊ አያደርገውም? ጽድቅ የሆነ አምላክ ጽድቃን ባለመሆናቸው ጽድቅን ሊያገኙ ያልቻሉ ኃጢአተኞችን እንዴት እንዲጸድቁ ያደርጋል? እግዚአብሔር በነፃ እንድንጸድቅ የሚያደርግበት ምክንያት ጌታ ኢየሱስ ክርስቶስ ስለ እኛ ብሎ በመስቀል ላይ ተሰቅሎ የኃጢአታችንን ቅጣት ስለ ከፈለልን እና የኃጢአታችንንም ቅጣት ስለ ወሰደ ነው። የኃጢአታችንን ቅጣት በመክፈል ኢየሱስ በደላችንን አስወግዶ የእግዚአብሔር የጽድቅ ቁጣም እንዲያልፈን አደረገ (ሮሜ 3:25)። የኃጢአታችንን ቅጣት በጌታ ኢየሱስ በመክፈሉ ምክንያት እግዚአብሔር ከበደላችን ነፃ አድርጎናል።

ጳውሎስ ይህንን በገላ. 3:13 ውስጥ ሰፋ አድርጎ የገለጸው ሲሆን፡ ሕጉን ባለመጠበቃችንና ባለመታዘዛችን በእግዚአብሔር ዘንድ ተረግመን ነበር ብሏል። ነገር ግን ጌታ ኢየሱስ በተሰቀለ ጊዜ መርገማችንን ሁሉ ተሸከመ። በእርሱ የሚያምኑ በኃጢአታቸው ምክንያት የተረገሙ ሆነው እንዳይቀሩ እርሱ የኃጢአታችንን እርግማንና ቅጣት ሁሉ ወሰደ። ኢየሱስ በዚህ አኳኋን እርግማንን ስላስወገደልን፡ በእግዚአብሔር ፊት እኛ ጽድቃን እንሆናለን። በ2ኛ ቆሮ. 5:21 ጳውሎስ ሲናገር፡ በእውነት ክርስቶስ ስለ እኛ ኃጢአት ሆነ ይላል። ጌታ ኢየሱስ ክርስቶስ በመስቀል ላይ በሞተ ጊዜ ኃጢአታችንን ራሱ ተሸከመ። ስለ ኃጢአታችንም በእኛ ፈንታ ሞተ። ጌታ ኢየሱስ በእኛ ፈንታ ኃጢአታችንን በመውሰዱ እግዚአብሔር በፊቱ ጽድቃን አድርጎ ይቆጥረናል።

ስለ ጽድቅ በሮሜ 3:20-26 ባለው ክፍል ውስጥ የምንማረው አራተኛው እውነት፡ ምንም እንኳን እኛ ለጽድቅ ብቃት ባይኖረንም፡ እግዚአብሔር እንዳጸደቀን ነው። እርሱ እኛ ልናገኘው የማይገባንን የጽድቅ ስጦታ በጸጋው

ወድዶ ሰጠን። እንዲሁም ጌታ ኢየሱስ የኃጢአታችንን ቅጣት ስለ ከፈለገ፤ እግዚአብሔር ከራሱ ጋር አስታረቀን። በኃጢአታችንም ምክንያት የተቃጣብን የእግዚአብሔር ጽድቃዊ ቁጣም አለፈን። በዚህ ምክንያት ጳውሎስ በሮሜ 3፡26 ውስጥ እግዚአብሔር ዳድቅና (ምክንያቱም ኃጢአት ተቀጥቷልና የኃጢአት ቅጣትም ተከፍሏልና) በኢየሱስ የሚያምኑትን ኃጢአተኞች እንዲያጸድቅ ይላል።

እኛ በእግዚአብሔር ፊት ጸድቃን ሆነን ስለ መገኘታችን በጣም ጠቃሚና አስደናቂ ከሆኑት ምሳሌዎች መካከል አንዱ ፈሪሳዊውና የቀራጩ ሰው (ግብር ሰብሳቢው) ነው። ፈሪሳዊው ሕግን ሁሉ በጥንቃቄ የሚጠብቅ ጸድቅ ሰው ነበር። ምንም ዓይነት ትልቅ ኃጢአት አልፈጸመም። በየጊዜው ይጾም ነበር። በእግዚአብሔር ሥራና ለድሆች ገንዘብ ይሰጥ ነበር። ግብር ሰብሳቢው ግን ከራሱ ሰዎች ገንዘብ የሚያዋበረብር፤ እግዚአብሔርን ከማይፈሩ ከሮማውያን ጋር የሚሠራ ነበር። ምንም እንኳን ፈሪሳዊው መልካም ሰው የነበረ ቢሆንም፤ ራሱ ኃጢአተኛ መሆኑን አላወቀም ነበር። በራሱ ጽድቅ ታመነ፤ ሕግን መጠበቁም በእግዚአብሔር ፊት የሚያጸድቀው መሰለው። እናም ኢየሱስ ሲናገር፤ እግዚአብሔር ይህን ሰው ጸድቅ አድርጎ በፊቱ አልተቀበለውም ይላል። በሰዎች አስተያየትና ምዘና ይህ ሰው ጸድቅ መሰሉ ቢታይም እንኳ፤ በእግዚአብሔር ዘንድ ግን ፍጹም አልነበረም። ጸድቅ ያልሆነበት ምክንያት በራሱ ጽድቅ ስለ ታመነ ሲሆን፤ ግንም ሰው ደግሞ በራሱ ጽድቅ በእግዚአብሔር ፊት ተቀባይነት ሊያገኝ አይችልም። ነገር ግን ግብር ሰብሳቢው ሰው ኃጢአተኛ መሆኑን ተረድቷል፤ እግዚአብሔርም ይቅር እንዲለው በልቅሶ ተማጥኖታል። በ13ኛ ትምህርት ውስጥ እንደ ተመለከትነው፤ ግብር ሰብሳቢው፤ «እግዚአብሔር ሆይ፤ እኔን ኃጢአተኛውን ይቅር በለኝ» ሲል፤ በእውነት ማለት የፈለገው፤ «በምሕረት መክደኛው ላይ ያለው ደም በኃጢአቱ ምክንያት ከተሰነዘረብኝ የጽድቅ ቁጣህ ያድነኝ» ማለቱ ነበር። ይህ ግብር ሰብሳቢ በምሕረት መክደኛው ላይ ያለው ደም በኃጢአቱ ላይ የተቃጣውን የእግዚአብሔርን የጽድቅ ቁጣ እንደሚያስቀርለት ያምን ነበር። እናም ጌታ ኢየሱስ፤ እግዚአብሔር ጽድቁን አረጋግጦለታል ይላል። በእግዚአብሔር ፊት ጸድቅ ሆኖ ሊያስደስተው አለመቻሉን በመገንዘቡና ኃጢአቱን ይቅር ለማለት የሚችለው እግዚአብሔር ራሱ መሆኑን በማመኑ እግዚአብሔር ሊያጸድቀው ፈቅዷል። በዚህ መንገድ በራሳቸው ጽድቅ የማይመኩትን እግዚአብሔር ያጸድቃቸዋል። ነገር ግን እነዚህ ሰዎች የጌታ ኢየሱስ ሞትና ጽድቅ በእግዚአብሔር ፊት ለጽድቅ እንደሚያበቃቸው ማመን አለባቸው።

6ኛ ጥያቄ፡- በዚህ ምሳሌ ውስጥ እንደ ቀረበው ፈሪሳዊ ያለ ኃጢአት ባለመሥራታቸው ወይም በጽማቸውና ምጽዋት በመስጠታቸው የሚጸድቁ የሚመስላቸው ሌሎች የምታውቃቸው ሰዎች አሉ? ሊጸድቁ የሚችሉት በክርስቶስ ባላቸው እምነት ብቻ መሆኑን መገንዘብ እንዲችሉ ለመርዳት፤ ዛሬ ከተማራችሁት ክፍል የትኛውን አብረሃቸው ትካፈላሉ?

መላው የሰው ልጆች በራሳቸው ጽድቅ ወደ እግዚአብሔር ለመቅረብ ይሻሉ። ስለሆነም በገዛ መልካም ሥራችን በእግዚአብሔር ፊት መጽደቅ

የግንኙል መሆናችንን ለመቀበል አንፈልግም። ምናልባት ትንሽ የእግዚአብሔር ጸጋ ለመቀበል ፈቃደኞች እንሆን ይሆናል። ነገር ግን እንደዚያ በምሳሌነት እንደተጠቀሰው ግብር ሰብሳቢ መሆን አንፈቅድም። በእግዚአብሔር ዘንድ ጽድቅን ለማግኘት የምናደርገው ተግባር ምንም እንደሌለ መቀበልን አንሻም። የጌታ ኢየሱስ ክርስቶስ ሞትና ትንሣኤ ብቻ በእግዚአብሔር ፊት ያጸድቀናል። እኛ ማድረግ ያለብን በትሕትና ቀርቦን በጌታ ኢየሱስ ላይ መደገፍ ብቻ ነው። ይህን በምናደርግበት ጊዜ፤ እንደምንጸድቅ እግዚአብሔር ቃል ገብቷል። ከዚህ በኋላ የእግዚአብሔርን ፍርድ አንፈራም። ከዚህ በኋላ እግዚአብሔር እንዴት አድርጎ ይፈርድብን ይሆን ብለን ጥርጣሬ ላይ አንወድቅም። በሮሜ 3፡ በገላ. 2-3 እና በሉቃስ 18 ላይ በትሕትና ወደ እርሱ በመቅረብ ይቅር ባይነቱን የሚያምኑ ሁሉ እንደሚጸድቁ እግዚአብሔር ተስፋ ይሰጣል። ስለዚህ የእግዚአብሔርን ተስፋ አምናችሁ ትቀበላላችሁ?

ሁለተኛ ቀን- ጽድቅና ይቅርታ፣ ክፍል ሁለት

በትናንትናው ልላት ስለ ጽድቅ የሚናገረውን ትምህርታችንን ጀምረን ነበር። በትምህርታችን ውስጥም ሕፃን በመጠበቅ ግንም ሊጸድቅ እንደማይችልና ጽድቅ የሚገኘው በጌታ ኢየሱስ ክርስቶስ በሚናገሩን እምነት መሆኑን አጥንተናል። ከዚህም ጋር ጌታ ኢየሱስ ክርስቶስ በደላችንን ስለ ተሸከመና የኃጢአታችንንም ቅጣት ስለ ተቀበለ፣ ጽድቅ እግዚአብሔር በነፃ የሚሰጠን ስጦታ መሆኑን ተመልክተናል። በዛሬው ትምህርታችንም ጽድቅን የምናገኘው ኃጢአታችን ይቅር ስለ ተባለና የኢየሱስ ጽድቅ እንደ ጽድቃችን ስለ ተቆጠረ መሆኑን እንመለከታለን።

7ኛ ጥያቄ፡- በትናንትናው ትምህርት ላይ ያነበባችሁት ክፍል ሮሜ 3፡20-26 አንብብ። ደግሞ ወደ ኋላ መለስ ብለህ ትናንትና በተሰጣችሁ የቤት ሥራ ለ2ኛው ጥያቄ የሰጠሽውን መልስ ከልስ። በዚህ ክፍል ምንባብ ውስጥ ስለ ጽድቅ ምን ግንዛቤ አገኘህ?

8ኛ ጥያቄ፡- የሐዋ. ሥራ 13-38 አንብብ። በዚህ ክፍል ውስጥ በኢየሱስ አማካይነት ይገኛሉ የተባሉት ሁለት በረከቶች ምንድን ናቸው?

9ኛ ጥያቄ፡- ሉቃስ 7፡38-50 አንብብ። ሀ) በቁጥር 48 ውስጥ ጌታ ኢየሱስ ለኃጢአተኛዋ ሴት ምን ተስፋ ሰጣት? ለ) በዚህን ወቅት አብረውት የነበሩ ሰዎች ስሜት ምን ነበር? ሐ) ሴትዮዋ ተስፋውን ለማግኘት ምን አደረገች (ቁ. 50)?

10ኛ ጥያቄ፡- ሉቃስ 5፡17-26 አንብብ። ሀ) ጌታ ኢየሱስ በቁጥር 20 ውስጥ ለሸባው ሰው ምን ተስፋ ሰጠው? ለ) በዚያን ወቅት የፈረሳውያንና የሕግ መምህራን ስሜት ምን ነበር? ሐ) ጌታ ኢየሱስ ኃጢአትን ይቅር ለማለት ሥልጣን እንዳለው እንዴት አረጋገጠ?

11ኛ ጥያቄ፡- የሐዋ. ሥራ 2፡38-38 አንብብ። ሀ) የጌታ ኢየሱስ ትንሣኤና ዕርገት ስለ እርሱ ምንን አረጋገጠ? ለ) ሰዎች ንስሐ ቢገቡ እግዚአብሔር ምን ያደርግላቸዋል?

12ኛ ጥያቄ፡- የሐዋ. ሥራ 5፡31 አንብብ። ሀ) እግዚአብሔር ለጌታ ኢየሱስ ምን አደረገ? ለ) ጌታ ኢየሱስም በዚሁ መሠረት ለእስራኤላውያን ምን ያደርግላቸዋል?

13ኛ ጥያቄ፡- ሮሚ 4:3-8 አንብብ። ሀ) አብርሃም በእግዚአብሔር ባመነ ጊዜ ምን አገኘ (ቁ. 3)? ለ) እግዚአብሔር ለሚያምንበት ሰው ምን ያደርጋል (ቁ. 5)? ሐ) በቁጥር 6 ውስጥ ዳዊት የተባረከ ነው ያለው ማንን ነው? መ) ዳዊት በቁጥር 7-8 ባለው ውስጥ የተባረከ ነው ያለው ማንን ነው?

14ኛ ጥያቄ፡- ሮሚ 8:1 አንብብ። ሀ) በክርስቶስ ላሉት የተረጋገጠላቸው ነገር ምንድን ነው? ሐ) ሮሚ 8:33-34 አንብብ። ጳውሎስ ላቀረበው ጥያቄ መልሱ ምንድን ነው?

15ኛ ጥያቄ፡- 2ኛ ቆሮ. 5:21 አንብብ። ሀ) ጌታ ኢየሱስ በመስቀል ላይ ላለ እግዚአብሔር ምን አደረገበት? ለ) በዚህ ምክንያት እኛ ምን አገኘን?

5. የእግዚአብሔር ጽድቅ የሚመጣው ኃጢአታችንን ስንናዘዝ ነው።

ከእግዚአብሔር ጋር ታርቆ ጽድቅን ማግኘት ሁለት ደረጃ ያለው ሂደት ነው። ንስሐ በምንገባበት፣ ክርስቶስን እንደ ግል አዳኝችን በምናምንበትና ወደ እግዚአብሔር በምንመለስበት ጊዜ እግዚአብሔር ኃጢአታችንን ይቅር ይለንና የክርስቶስን ጽድቅ ይሰጠናል። በመጀመሪያው ደረጃ፣ አንድ ሰው ክርስቶስን እንደ አዳኝ አድርጎ ሲያምን፣ እግዚአብሔር ኃጢአቱን ይቅር ይለዋል። በሐዋ. ሥራ 13:38 ውስጥ ጳውሎስ የኢሲዲያ አንጾኪያ በምትባል ከተማ ውስጥ በምኩራብ ተገኝቶ ለአይሁድ ይሰብክ ነበር። እርሱም ሲሰብክላቸው ኢየሱስ በፈጸመው ተግባር የተነሣ የኃጢአት ይቅርታን ሊያገኙና በእግዚአብሔር ፊት ሊጸድቁ እንደሚችሉ አስታወቃቸው። የሙሴን ሕግ በመጠበቅ በእግዚአብሔር ፊት ለመጽደቃቸውና የኃጢአትን ይቅርታ ለማግኘታቸው ከቶውንም እርግጠኞች መሆን አይችሉም ነበር። የኃጢአት ይቅርታ ሊቀበሉ የሚችሉት በጌታ ኢየሱስ በነበራቸው እምነት ብቻ ነበር። ኢየሱስ በፈሪሳዊው በስምያን ቤት በነበረ ጊዜ ወደ እርሱ ዘንድ መጥታ ለነበረችው ኃጢአተኛ ሴት ሰጥቷት የነበረው ተስፋ ይህንኑ ይመስል ነበር (ሉቃስ 7)። ሴትዮዋ በሰፍራው ከኢየሱስ ጋር በነበሩት ሰዎች ሁሉ ዘንድ በጣም ኃጢአተኛ እንደሆነች የታወቀች ነበረች፤ ምናልባትም ሴትዮዋ ሴተኛ አዳሪ ሆና ይሆናል። ፈሪሳውያኑ የተደረገውን በተመለከቱ ጊዜ ኢየሱስ ኃጢአተኛ በመሆንዋ ገሥጾ ሳያባርፈት በመቅረቱ ክፉኛ ተበላጭተው ነበር። ኢየሱስ ግን ስለ ወደዳት ራሳትና እንዳለች ተቀበላት። ይህ እንዴት ሊሆን ቻለ? ምክንያቱም ኃጢአትዋን ይቅር ሊላት እንደሚችል ስላመነች ነበር። ጌታ ኢየሱስ የበዛ ኃጢአትዋን ይቅር ስላላት በልብዋ ወደደችው። ጌታም በሰዎች ፊት ኃጢአትዋ ጨርሶ እንደ ተሰረየላት በማሳወቅ ይቅርታ ማግኘቷን አረጋገጠላት (ቁ. 48)። አብረውት የነበሩ እንግዶች ሰዎች ይህን ሲሰሙ፣ እንዴት ኢየሱስ ኃጢአትን ይቅር ማለት ይችላል በማለት ተደናገጡ፣ ደግሞም ተገረሙ። ኢየሱስ ግን እነርሱ የሚሉትን ችላ በማለት በእርሱ ስላመነች የዳነች መሆንዋን አረጋገጠላት። ከዚህ በኋላ ኃጢአትዋ የቀረላት በመሆኑ ከእግዚአብሔር ጋር ታረቀች፣ ጽድቅንም አገኘች።

ጌታ ኢየሱስ ኃጢአትን ይቅር የማለት ሥልጣን እንዳለው የተገረመት በዕለቱ ከእርሱ ጋር በስምያን ቤት የነበሩት ብቻ አይደሉም። በሉቃስ 5:17-

26 እንደተጻፈው፡ አንድ ሽባ የሆነን ሰው እንዲፈውስ ወደ እርሱ ዘንድ ባመጡ ጊዜም፤ ጌታ ኢየሱስ በተመሳሳይ መንገድ ኃጢአቱ እንደ ቀረችለት አረጋግጦለታል። በዚህም ያችን ሴት ኃጢአትዋ እንደ ተሰረየላት ባላወቃት ጊዜ ይህንን ሰው ኃጢአትህ ተሰረየላህ ሲለው የሰሙት ሰዎች ተደናገጡ። እንዴት ይህን የሚያክል ሥልጣን ሊኖረው ይችላል አሉ? ጌታ ኢየሱስ ግን የሚያስቡትን ያውቅ ስለነበረ፤ ላቀረቡት ክስ መልሱን ሰጠ። የሽባው ሰው ኃጢአት መቅረቱን መናገር ለእርሱ ቀላል ነበር። ነገር ግን ኃጢአትን ይቅር ለማለት ያለጥርጥር ሥልጣን እንደ ነበረው ማረጋገጥ ኃበረበት። ይህንንም በዳን. 7:13-14 እንደተጻፈው፡ እርሱ መሢሕ፤ የከበረና ኃያል የሰው ልጅ መሆኑን ሽባውን ሰው በመፈወስ አረጋግጦአል። ጌታ ኢየሱስ የኃጢአት ይቅርታ የመስጠት ሥልጣንና ኃይል ነበረው። ምክንያቱም እርሱ የኃጢአትን ቅጣት የሚቀበልና የኃጢአትን ቅጣት የሚሸከም፤ እንደዚሁም በሰዎች ሁሉ ላይ ለመፍረድ አንድ ቀን በዙፋኑ ላይ የሚቀመጥ መሢሕ ነውና። የከበረ የእግዚአብሔር መሢሕ እንደ መሆኑ፤ የዚህን ሰው ኃጢአት ይቅር ለማለትና በእግዚአብሔርም ፊት እንደ ጸደቀ ለማወጅ ሥልጣን አለው።

ጴጥሮስ ይህንኑ አሳብ በሐዋርያት ሥራ ቀደም ባሉት ምዕራፎች ውስጥ ደጋግሞ ጠቅሶታል። በመሆኑም በሐዋ. ሥራ 2:36-38 ውስጥ የጌታ ትንሣኤና ዕርገት በአንድነት፤ እግዚአብሔር ኢየሱስ ጌታና መሢሕ መሆኑን ያሳወቀበት ታላቅ መግለጫ መሆኑን ለአድማጮች ነግሯቸዋል። እግዚአብሔር ኢየሱስ በመስቀል ላይ የፈጸመውን የመሥዋዕትነት ሞትና፤ ለኃጢአት ዕዳ ከፍታ በቂ አድርጎ ስለ ተቀበለው በመላው በፍጥረት ዓለም ላይ ፈራጅ አድርጎ ሾሞታል። ስለዚህ ኢየሱስ የኃጢአት ይቅርታን መስጠት ይችላል፤ ምክንያቱም የኃጢአትን ዋጋ የከፈለ በመሆኑ እግዚአብሔርም ይህንን ዋጋ ሙሉ በሙሉ ስለ ተቀበለና ከአሁን ወዲያ በሰዎች ሁሉ ላይ ፍርድን የሚሰጥ ኢየሱስ ራሱ በመሆኑ ነው። ጴጥሮስ በሐዋ. ሥራ 5:31 ውስጥ ለአይሁድ ከፍተኛ ሸንጎ የተናገረው ይህንኑ ነው። የጌታ ኢየሱስ ትንሣኤና ዕርገት ያረጋገጠው እውነት እግዚአብሔር ኢየሱስን እንደ አዳኝ በመላው ፍጥረት ዓለምም ላይ እንደሚፈርድ ልዑል አድርጎ እንደ ተቀበለው ነው። ስለዚህ፤ ኢየሱስ ወደ እርሱ ዘንድ በንስሐ ሰሚመጡት ሁሉ የኃጢአት ይቅርታን ሊሰጣቸው ይችላል። ከዚህ በስተቀር የኢየሱስ ሞት፤ ትንሣኤና ዕርገት የሚያረጋግጠው፤ እርሱ እንደ ዘላለማዊ ፈራጅነቱ የኃጢአት ይቅርታን ለመስጠትና ሰዎችን በእግዚአብሔር ፊት ጸድቃችኋል ለማለት ሥልጣን እንዳለው ነው።

ጳውሎስ በሮሜ 4:7-8 ውስጥ ጽድቅን ለማግኘት ይቅርታ ዋና ነገር መሆኑን ተናግሮአል። አያይዞም ዳዊት በመገዘሙር 32 ውስጥ እግዚአብሔር ስለሚያጽድቀው ሰው የተናገረውን እንዲህ ሲል ጠቅሶታል፡- «መተላለፉ የቀረችለት፤ ኃጢአቱም የተከደነችለት ምስጉን ነው። እግዚአብሔር በደሉን የማይቆጥርበት ሰው ምስጉን ነው።» የሚጻፍ ሰዎች ኃጢአታቸው የቀረላቸው ናቸው። ክርስቶስ በመስቀል ላይ ያደረገላቸውን ተቀብለው መድኃኒትነቱን የሚያምኑ የኃጢአት ይቅርታን ያገኛሉ። እንደ ሕግ

አመለካከት፤ የኃጢአታቸው ቅጣት ስለ ተከፈለ፤ የሚቀጡበት ኃጢአት አይኖርም! እንደ ሕጉ፤ ዳግም የሚኮነኑበት ምንም ነገር ሊኖር አይችልም (ሮሜ 8:1)፤ እንደ ሕጉ፤ ለኃጢአታቸው ይቅርታን የተቀበሉ ስለሆኑ፤ በኃጢአት ምክንያት የሚወነጅላቸው አይኖርም (ሮሜ 8:33-34)።


6. የኢየሱስ ጽድቅ ለእኛ ዕዳ የተከፈለ በመሆኑ በእግዚአብሔር ፊት ጽድቃን ሆነናል።

የጽድቅ መጀመሪያው ክፍል የእግዚአብሔር ይቅርታ ነው። ይሁን እንጂ ኃጢአታችን ይቅር ስለ ተባለ ብቻ እግዚአብሔር ጽድቅን አይሰጠንም። እግዚአብሔር ክርስቶስ በፈጸመው ተግባር ምክንያት የኃጢአት ይቅርታን ብቻ ቢሰጠን ኖሮ፤ በመንፈስም ሆነ በሞራል ገለልተኛ በሆንን ነበር። ነገር ግን እግዚአብሔር ያጽድቀን ዘንድ አስደናቂ የሆነ ሁለተኛ ደረጃ ተግባር አከናውኗል። እግዚአብሔር የኢየሱስን ጽድቅ ጽድቃችን አድርጎ ቆጥሮልናል። እንደዚሁም እግዚአብሔር በጽድቅነቱ የኢየሱስን ጽድቅና አቋም ስለ ሰጠን እኛን ጽድቃችንን ለሁሉ ሊያውጅ ይችላል። እግዚአብሔር እኛን ለማጽደቅ ስለፈጸመው ተግባር የሚጠቁም ሥዕላዊ መግለጫ ቀጥሎ እነሆ (ይህ ሥዕላዊ መረጃ በዌይን ግሩደም ከተጻፈው «ሲስተማቲክ ቲኦሎጂ» «Wayne Grudem, *Systematic Theology*» ከተባለ መጽሐፍ የተወሰደ ነው)።

እኛ በሞራላችን ንጹሐንና እንከን የለሾች እንድንሆን እግዚአብሔር በመጀመሪያ ኃጢአታችንን ይቅር ይለናል።



እግዚአብሔር የክርስቶስን ጽድቅ ጽድቃችን አድርጎ ለሕይወታችን ይሰጠናል። እግዚአብሔር የኢየሱስን ጽድቃዊ አቋምና ስፍራ ይሰጠናል።



እግዚአብሔር የኢየሱስን ጽድቃዊ አቋምና ስፍራ እንደ ሰጠን እንዴት እናውቃለን? በሮሜ 3:21-22 ውስጥ ጳውሎስ በእውነት ጽድቅን

ከእግዚአብሔር ተቀብለናል ይላል። ይህን ጽድቅ እንዴት ከእግዚአብሔር ዘንድ መቀበል እንደምንችል ጳውሎስ ሮሜ 4:3-6 እስከሚደርስ በግልጽ አያብራራውም። በዚህ በተጠቀሰው ክፍል አንድ ሰው በእግዚአብሔር ቃልና ተስፋ በሚያምንበት ጊዜ እግዚአብሔር ይህን በእርሱ ላይ የተደረገ እምነት እንደ ጽድቅ እንደሚቆጥረው ተስፋ ስለ መስጠቱ ያስረዳል። ስለዚህ ነው ጳውሎስ ዳዊት በእግዚአብሔር በማመኑ የኃጢአት ይቅርታ እንዳገኘና እግዚአብሔርም ይህን እምነቱን ጽድቅ አድርጎ እንደ ቆጠረው ለማሳየት መዝሙር 32ን የጠቀሰው። በዚህም እግዚአብሔር የጻድቅ አቋምና ስፍራ ሰጠው። 2ኛ ቆሮ. 5:21 በበለጠ ሊያብራራው፡- ክርስቶስ በመስቀል ላይ በሞተ ጊዜ እግዚአብሔር ኃጢአታችንን በላዩ ላይ ያኖረ ብቻ ሳይሆን፤ የክርስቶስንም ጽድቅ በላያችን ላይ አኑሮአል። ሰዎች ስለ ደግንነታቸው በክርስቶስ በሚያምኑበት ጊዜ፤ እግዚአብሔር የክርስቶስን ጽድቅ ጽድቃቸው አድርጎ ይሰጣቸዋል። እነርሱም ኢየሱስ በእግዚአብሔር ዓይን ጻድቅ እንደ ሆነ ሁሉ፤ የዚያኑ ያህል በእግዚአብሔር ዓይን ጻድቃን ሆነው ይታያሉ። አስደናቂ በሆነ የመተካካት ሁኔታ ክርስቶስ ኃጢአታችንን ወሰደ። እኛ ደግሞ የእርሱን ጽድቅ ወሰድን። እኛ አሁን የእግዚአብሔር ጽድቅ ስላለን እግዚአብሔር ጽድቃዊ በሆነ መንገድ ጻድቃን መሆናችንን ያረጋግጥልናል።

ሁለት ሰዎች ይጋባሉ ብላችሁ ገምቱ። ከጋብቻው በፊት አንደኛው ብዙ የገንዘብ ዕዳ ነበረበት። ይህ ዕዳ ያለበት ሰው የብዙዎች ሰዎች ገንዘብ ነበረበት። ይህ ብዙ ዕዳ ያለበት ሰው ባለጸጋ የሆነች ሚስት አገባ። በጋብቻቸው ጊዜ በሕጉ መሠረት ያላቸው ገንዘብ በጋራ ሀብትነት ይጠቃለላል። ከዚያ በኋላ ሁለቱም የግል ተቀማጭ ገንዘብ አይኖራቸውም። አሁን በጋብቻ ስም የተጠቃለለ ሂሳብ ወይም ተቀማጭ ይኖራቸዋል። በሚጋቡበት ጊዜ ባለጸጋዊ ሚስት የባለቤትዋን ዕዳ ትወስዳለች፤ ባለቤቷም የባለጸጋ ሚስቱን ሀብት ይወስዳል። ቀደም ሲል ባለዕዳ የነበረው ባሏ ካሁን ወዲያ ከነበረበት ዕዳ ነፃ ይሆንና፤ በሕግ ፊትና በይፋ በጣም ሀብታም ሰው ሆኖ ይታወቃል። ባለቤቱ አሁንም ብዙ ገንዘብ አላት፤ ስለዚህ ሁለቱም ተጋቢዎች አሁን ሀብታም ናቸው። ቀድሞ ዕዳ የነበረበት ሰው ከአሁን ወዲያ ዕዳ አይኖርበትም፤ ምክንያቱም አሁን የሚታወቀው በሀብታም ባለቤቱ ሀብት ነው። በተመሳሳይ መንገድ፤ በክርስቶስ ባመንን ጊዜ፤ ኃጢአታችንን በላዩ አድርጎ ጽድቁን ሰጠን። እኛ አሁን በእግዚአብሔር ፊት ያለን ይፋዊና ሕጋዊ የጽድቅ ስፍራ ነው። ስለዚህ እግዚአብሔር በፊቱ ጻድቃን አድርጎ ይቀበለናል። በእውነትና በሕጋዊ መንገድ የክርስቶስ ጽድቅ ለእኛ የተሰጠ ስለሆነ እግዚአብሔር በፊቱ በደለኞች አለመሆናችንን ያውጃል።

16ኛ ጥያቄ፡- ክርስቶስን እንደ መድኃኒታችሁ አድርጋችሁ አምናችሁበት ከሆነ፤ እግዚአብሔር የጸደቃችሁ መሆናችሁን አረጋግጦላችኋል ማለት ነው። ለዘላለም እንኮነናለን ወይም እንሠቃያለን ብላችሁ አትሥጉ። ይህም እናንተ ምን እንዲለማችሁ ያደርጋል?

በክርስቶስ የሚያምኑ እውነተኛ አማኞች ሁሉ ካሉዋቸው አስደናቂ በረከቶች መካከል አንዱ ከእግዚአብሔር ዘላለማዊ ፍርድ ፍርሃት ነፃ መሆን

ነው። ምክንያቱም ጌታ ኢየሱስ ቀደም ሲል የኃጢአታችንን ቅጣት ስለ ወሰደልን፤ እግዚአብሔር ከኃጢአት በደል ነፃ መሆናችንን አውጇል። በሰማይም ለዘላለም ከእግዚአብሔር ጋር እንደምንኖር እርግጠኞች ልንሆን እንችላለን። ይህ ማረጋገጫ ሊያኮራን ወይም ልንታበይበት አይገባም፤ ምክንያቱም እኛ ለሰማይ ሰጠታ በራሳችን ብቁዎች አይደለንም። ይልቅስ፤ ይህ ማረጋገጫ የሚሆነው እግዚአብሔር ለሰጠን ተስፋ ሊኖረን ስለሚገባን ትሑት እምነት ነው። አማኞች ስለ ወደፊት ዘላለማዊ ዕጣ ፈንታቸው በሰላም ሊሞሉ ይችላሉ። ምክንያቱም እግዚአብሔር ኃጢአታቸውን ይቅር ብሎአቸዋል፤ ኢየሱስም የጽድቅ ስፍራ በመስጠት በእርሱ ፊት የጸደቁ መሆናቸውን አላውቋልና።

7. ጸድቅን ማለት ጸድቅነታችን ወይም በደለኞች አለመሆናችን በሕግ ወይም በይፋ ተነገረልን ማለት ነው። ጸድቀናል ሲባል ግን ሁልጊዜ ፍጹም ጸድቅን የተከተለ ሕይወት እንኖራለን ማለትም አይደለም።

17ኛ ጥያቄ፡- ሉቃስ 7:29 እና 35 አንብብ። ሀ) ሕዝቡ «እግዚአብሔርን አጸደቀ» ማለት ምን ማለት ነው (ሉቃስ 7:29)? ለ) ጥበብም በልጆችዋ ሁሉ ጸደቀች ሲባል ምን ማለት ነው (ሉቃስ 7:35)?

18ኛ ጥያቄ፡- ፊልጵ. 3:12 አንብብ። ሐዋርያው ጳውሎስ ፍጹምነትን አግኝቷል?

ስለ እግዚአብሔር ጽድቅ በረከት ልንገነዘበው የሚገባን በጣም ጠቃሚ የሆነው ነገር በእግዚአብሔር ዘንድ ጸድቅን ማለት ከቶ ኃጢአትን የማንወራ ፍጹማን ሰዎች ነን ማለት አይደለም። ማጽደቅ የሚለው ቃል አንድን ሰው «ትክክለኛ ወይም ጸድቅ ነህ» ብሎ ማወጅ እንጂ «ጸድቅ አድርጎ ማበጀት» አይደለም። ጽድቅ እኛን ሁልጊዜ ትክክለኛ ነገሮችን የምናደርግ ሰዎች ወደ መሆን አይቀይረንም። ይልቅ፤ እግዚአብሔር እኛን በሚያጸድቅበት ጊዜ የኢየሱስን ፍጹም ጽድቃዊ አቋምና ስፍራ ከሰጠን በኋላ የኢየሱስ ጽድቅ ስለ እኛ ስለሚቆጠር ጸድቃን ናችሁ ብሎ ያውጃል። ከዚህ የተነሣ እኛም በእግዚአብሔር ፊት ሕጋዊ ጽድቅን እንቀዳጃለን። እኛ በእግዚአብሔር ፊት ጸድቅ ወይም ትክክል መሆናችን የሚያመለክተው በእግዚአብሔር ፊት ያለንን ሕጋዊ አቋም ነው። እግዚአብሔር በሚያጸድቀን ጊዜ ልክ አንድ ዳኛ ተከሰሶ የቀረበን ወንጀለኛ «ወንጀል የለብህም» ብሎ ነፃ እንደሚለቀው ማለት ነው። እግዚአብሔር በዚህ ሁኔታ ከበደላችን ነፃ በሚያደርገን ጊዜ እኛ በፊቱ ጥፋተኞች እንዳልሆንን አድርጎ ሕጋዊ እወጃ ይሰጠናል። ምክንያቱም ኃጢአታችንን ይቅር ስለ ተባለልንና የኢየሱስ ጽድቃዊ አቋምና ስፍራ ስለ ተሰጠን ነው።

አያሌ ጥቅሶች እንደሚያሳዩት እግዚአብሔር እኛን አጸደቀን ሲባል በፊቱ ትክክለኛ ሆነን ተቆጠርን፤ ተቀባይነትን አገኘን ማለት እንጂ በምናደርገው ሁሉ ፍጹም ጸድቃን ሆንን ማለት አይደለም። ሉቃስ 7:29 ላይ ኢየሱስን የሰሙት ሰዎች «እግዚአብሔርን አጸደቁት» ይላል። በግልጽ እንደሚታወቀው እነዚህ ሰዎች እግዚአብሔርን በሥራው ጸድቅ አደረጉት ማለት አይደለም። እግዚአብሔር ምን ጊዜም በሥራው ሁሉ ፍጹም ጸድቅ ነው። ይህም ሰዎቹ

እግዚአብሔርን አጸደቁት ማለት ለእግዚአብሔር ከብረ-ነክ ስድብ ይሆናል። ነገር ግን እነዚህ ሰዎች «እግዚአብሔርን አጸደቁ» ቢባል፤ ኢየሱስ ለእነርሱ በተናገረው ቃል ምክንያት እግዚአብሔር ጻድቅ መሆኑን ገለጡ፤ አስታወቁ ማለት ነው። በሉቃስ 7፡35 «ጥበብም ለልጆችህ ሁሉ ጸደቀች» ይላል። እዚህ ላይ ኢየሱስ የጥበብን መንገድ የሚከተሉ ሁሉ ጥበብን ጻድቅ አደረጓት ማለቱ አይደለም። በአንጻሩ በተግባራቸው ጥበብ ጻድቅ መሆንዋን ይገልጻሉ፤ ዳግም ያረጋግጣሉ ማለት ነው። እነዚህ ሁለት ጥቅሶች ማጽደቅ የሚለው ቃል ሰዎች እንደ ጻድቃን መቆጠራቸውን እንጂ ጻድቃን መደረጋቸውን አያመለክቱም። እግዚአብሔር በሚያጸድቀን ጊዜ ኢየሱስ ተቀጥቶ የኃጢአታችንን ዋጋ በመክፈሉና እኛም ጽድቁን በመቀበላችን ጻድቃን ናቸው ብሎ ያውጅልናል። ስለዚህ ጽድቅ ማለት ጻድቅነታችን በይፋ ተነገረልን ማለት ነው።

በመጽደቅ ውስጥ እግዚአብሔር በሕጋዊ መንገድ ጻድቃን መሆናችንን ያስታውቀናል። ይህም የኢየሱስ ጽድቅ ስላለንና ከዚህም የተነሣ እንደ ጻድቃን ቆጥሮ ስለሚያስተጋባልን ነው። መጽደቅ ማለት በምናደርገው ሥራችን ሁሉ ፍጹምና ቅዱሳን ሆንን ማለት አይደለም። መጽደቅ ፍጹም ሰው ወደ መሆን አይለውጠንም። ይልቁንም፤ ኢየሱስ ኃጢአታችንን ስላስወገደልንና ጽድቁንም ስለ ሰጠን፤ መጽደቅ ከእግዚአብሔር የእውቅና እወጃ ውስጥ በፊቱ የጨበጥነው ሕጋዊ አቋማችን ነው። በትምህርት 12 ላይ እንደተመለከትነው፤ ሁሉም ክርስቲያኖች ኃጢአትን ይፈጽማሉ፤ ግን ኃጢአታቸው በእግዚአብሔር ፊት ያላቸውን ሕጋዊ ስፍራ አይለውጠውም። በሮሜ ምዕራፍ 7 ውስጥ ጳውሎስ ከኃጢአት ጋር ስላለበት ትግል ተናግሮአል። ሆኖም በሮሜ 8፡1 ውስጥ ጳውሎስ፤ «በክርስቶስ ኢየሱስ ላሉት አሁን ኩነኔ የለባቸውም» ቢል ተናግሮአል። እግዚአብሔር አስቀድሞ በፊቱ እንድንጸድቅ በደለኞች አይደላችሁም ብሎ ስላወጀልን ኩነኔ የለብንም (ሮሜ 5፡1)። በፊልጵ. 3፡12 ውስጥ ጳውሎስ ምንም እንኳን የጸደቀ (ቁ. 9) ቢሆንም፤ ፍጹምነትን ሊያገኝ እንዳልቻለ ይናገራል። መጽደቅ በእግዚአብሔር ፊት ስላለን የጽድቅ ስፍራ የሚሰጥ የማረጋገጫ እወጃ ነው። ስለዚህ የእግዚአብሔር ሰዎች በምንሆንበት መንገድ ጉዞ ያስጀምረናል እንጂ ፍጹምነት ያለን ሰዎች አያደርገንም።

8. እግዚአብሔር በእውነት ኃጢአታቸውን ይቅር ያላቸውና ከበደላቸውም ያጸደቃቸው ሰዎች ምንም እንኳን አንዳንድ ጊዜ ኃጢአትን ቢሠሩም፤ በመልካም ሥራቸውና ከእግዚአብሔርም ጋር ባላቸው ሕይወት ያድጋሉ።

19ኛ ጥያቄ፡- ገላ. 2፡17-18 አንብብ። በእምነት የመጽደቅ አሳብ፤ ሰዎችን ኃጢአት ወደ ግድረገ ይመራቸዋል ይሉ ለነበሩ ጳውሎስ ምን ብሎ መለሰላቸው?

በእግዚአብሔር ፊት መጽደቃችን በሕጋዊ መንገድ የታወቀ ከሆነ፤ በአኳያው ደግሞ አሁንም ገና ፍጹም ያልሆንና በምናደርገውም ድርጊት ጻድቃን ያልሆንን ሰዎች ሆነን ከተገኘን፤ ታዲያ ኃጢአት ከማድረግ

የሚከለክለን ምን አለ? ደግሞስ ጽድቅ በእምነት ብቻ እንጂ በመልካም ሥራ አይገኝም የሚል አመለካከት ሰዎችን ወደ ኃጢአት አይገፋፋምን? ጳውሎስ ለዚህ ክስ በገላ. 2:17-18 ውስጥ መልስ ሰጥቷል። አዎን፤ እኛ የጸደቅን አንዳንድ ጊዜ ኃጢአትን እንሠራለን ይላል። ታዲያ ይህንን ሲል ክርስቶስ የኃጢአትን ሥራ ያበረታታል ማለት ነው? በፍጹም አይደለም! ይላል ጳውሎስ። ይህንን ለመግለጽ ጳውሎስ በግሪክኛው ቋንቋ ውስጥ ባሉ ጠንካራ ቃላቶች በመጠቀም በእምነት መጽደቅ ኃጢአትን ወደ መሥራት እንደሚመራ አረጋግጦአል። ጳውሎስ ቀጥሎ ሲናገር፤ የጸደቁ ሰዎች ኃጢአት በሚሠሩበት ጊዜ እነርሱም ሕግን እንደሚያፈርሱ ያሳያል ይላል። በእግዚአብሔር ፊት የጸደቁ ሰዎች ቢሆኑም እንኳን፤ ኃጢአተኞች ስለሆኑ አንዳንድ ጊዜ ኃጢአት ማድረጋቸው አይቀርም። እነዚህ ሰዎች አሁንም ቢሆን አርጌው የኃጢአተኝነት የተፈጥሮ ባሕሪ በውስጣቸው አለ። ወደ ፍጹም ዘላለማዊነት እስከሚገቡ ድረስ ይህ አርጌ ባሕርይ ጨርሶ አይለያቸውም። ነገር ግን፤ ጳውሎስ በቁጥር 19 እና 20 ውስጥ፤ የጸደቁና ጽድቃቸውም በእግዚአብሔር ፊት ሕጋዊ ሆኖ የታወቀላቸው ሰዎች በውስጣቸው በሚኖር በክርስቶስ ኃይል ለእግዚአብሔር ለመኖር ይጥራሉ ይላል። ጽድቅን ያገኙ ሰዎች ወደ ኃጢአት ሕይወት አይመለሱም። ምክንያቱም ከአሁን ወዲያ በውስጣቸው የሚኖረው ክርስቶስ ስለሆነ ለእግዚአብሔር የሚኖሩ ሰዎች መሆን ይጀምራሉ።

ያዕቆብም እንደሚያስተምረን እውነተኛ የሚያድን እምነት ያላቸውና በእውነት የጸደቁ ሰዎች አዲሱን የጽድቅ አቋማቸውን በመልካም ሥራቸው አማካይነት ይገልጻሉ ይላል። እንደዚሁ ሁሉ በ16ኛው ትምህርት ውስጥ ያዕቆብ ምዕራፍ ሁለትን ስናጠና እንደተመለከትነው፤ እውነተኛ የሚያድን እምነት ያላቸው እምነታቸውን በመልካም ሥራቸው ይገልጡታል። እንግዲህ ያዕቆብ በሥራችን እንጸድቃለን ሲል ይህንኑ ለማስረዳት ነው። ያዕቆብ ጽድቃችን በእምነት መሆኑን የሚቃረን ቃል አልተናገረም። በምትኩ፤ ያዕቆብ ማለት የፈለገው በእግዚአብሔር የጸደቅን መሆናችንን ለሌሎች ሰዎች መመስከር የምንችለው መልካም ሥራ ስንሠራ መሆኑን ነው። በእርግጥም እውነተኛ የሚያድን እምነት ያላቸው ሁሉ መልካም ሥራዎችን ይፈጽማሉ። በሚቀጥለው በ19ኛ ክፍለ ትምህርት ውስጥ እንደምንማረውና ዘግየት ብለን በላምንቱ ውስጥ እንደምንመለከተው፤ በእውነት ኃጢአታቸው የቀረላቸውና ጽድቅን ያገኙ ሰዎች በእግዚአብሔር ፊት የሚያድግ የቅድስናና የጽድቅ ሕይወትን ይኖራሉ። ነገር ግን በዚህ ሕይወት እያሉ ፍጹማን መሆን አይችሉም።

20ኛ ጥያቄ፡- ሀ) ማቴ. 18:21-35 አንብብ። ሀ) በዚህ ምሳሌ ውስጥ ዋናው ትምህርት ምንድን ነው? ለ) ኤፌ. 4:32 አንብብ። እግዚአብሔር ይኸር ስላለን ምን ማድረግ ይኖርብናል?

በእውነት የኃጢአታቸውን ይቅርታ ያገኙ የጸደቁ ሰዎች ይህን ከእግዚአብሔር የተቀበሉትን ይቅርታ የሚገልጡበት አንድ የተለየ መንገድ አላቸው። ይህም እነርሱ ይቅር እንደ ተባሉ ሌሎችንም ይቅር የማለታቸው

ሁኔታ ነው። በማቴ. 18:21-35 ኢየሱስ በምሳሌ ለደቀ መዛሙርቱ በሰጠው ትምህርት ያስተላለፈው እውነት፤ ይቅርታን ያገኙ ሰዎች እነርሱ ደግሞ በአፀፋው ሌሎች ሰዎችን ይቅር ማለት እንዳለባቸው ነው። በዚህ ምሳሌ ውስጥ አንድ አገልጋይ ለጌታው የሚከፍለው ከፍተኛ የገንዘብ ዕዳ ነበረበት። ጌታው ያንን ዕዳ ሊሰርዝለት ፈቃደኛ ነበር። ነገር ግን ያ አገልጋይ ጌታው ያደረገለትን እንደ ትልቅ ውለታ አልቆጠረውም ነበር። ጌታው ዕዳውን ከማረው በኋላ ወጣ እንዳለ ከአገልጋይ ጓደኞቹ መካከል ትንሽ ገንዘብ ያበደረውን ሰው እንዳየው ዘልሎ አንቆ አሁኑኑ ገንዘቢን ከፈለኝ አለው። ይህ ክፉ አገልጋይ የፈጸመውን በደል ጌታው በሰማ ጊዜ ዕዳውን እስኪከፍለው ድረስ አስይዞ ወደ ወኅኒ ቤት ላከው። በዚህ ምሳሌ የምንማረው ይህ አገልጋይ ስለ እውነተኛ ይቅርታ አለመለማመዱን ነው። በእርግጥ የኃጢአታችንን ይቅርታ ካገኘንና በእግዚአብሔርም ፊት የጸደቅን ከሆንን፤ ከሙሉ ልብ ሌሎችን ይቅር እንላቸዋለን። ኤፌ. 4:32 ላይ «እርስ በርሳችሁም ቸሮችና ርኅሩሆች ሁኑ እግዚአብሔርም በክርስቶስ ይቅር እንዳላችሁ ይቅር ተባባሉ» ይላል። በእውነት ይቅርታን ያገኙ ሰዎች እነርሱም ሌሎች ሰዎችን ይቅር ማለት ይጠበቅባቸዋል።

21ኛ ጥያቄ፡- እስቲ በድለዋችሁ እናንተ ደግሞ በጥፋታቸው ይቅር ሰላላችሁዋቸው ሰዎች አስቡ። በክርስቶስ የምታምኑና እንደ መድኃኔችሁ የተቀበላችሁት ከሆናችሁ እነዚህን ሰዎች ይቅር ማለት አለባችሁ። ስለዚህ ለእነዚህ ሰዎች ይቅርታን ለመስጠት ማድረግ ስለሚገባችሁ ነገር በማስታወሻ ደብተራችሁ ውስጥ ጻፉ።

ሦስተኛ ቀን- ጉዲፈቻ (የማደጎ ልጅ)

በደኅንነታችን ውስጥ ካገኘናቸው በረከቶች መካከል በጣም የሚያስደስተንና የሚያጽናናን የእግዚአብሔር ጎልማሳ ልጆች ከመሆናችን የተነሣ ያለን የተትረፈረፈ የርስት ዋስትና ነው። በዚህ ረገድ እግዚአብሔር አዲስ ሕይወትን፤ ከክርስቶስ ጋር ኅብረትን እንዲሁም ከበደላችን ነፃ መውጣትን የሰጠን ብቻ ሳይሆን በተጨማሪም የራሱ ልጆችና የሰማያዊ ክብር ወራሾችም እንድንሆን መብት ሰጥቶናል። የእግዚአብሔር አዋቂ (ጎልማሳ) ልጆች የመሆን በረከት የ«ጉዲፈቻ/ የማደጎ ልጅ» መሆን ማለት ነው።

22ኛ ጥያቄ፡- ኤፌ. 1:5ን አንብብ:: እግዚአብሔር ምን እንድንሆን ነበር የመረጠን?

23ኛ ጥያቄ፡- ገላ.4:1-7 አንብብ:: ሀ) ገና ሕፃን ወራሽ የሆነ ልጅ ሁኔታ ምን ይመስላል (ቁ. 1-2)? ለ) እኛስ በዚህ ዓይነት ሁኔታ የነበርነው መቼ ነው? (ቁ. 3) ሐ) ክርስቶስ ባዳንን ጊዜ ምንን ተቀበልን (ቁ. 5)? መ) አሁን የእግዚአብሔር ልጆች እንደ መሆናችን መጠን በተጨማሪ እግዚአብሔር ምን አድርጎልናል (ቁ. 7)?

24ኛ ጥያቄ፡- ሮሜ 8:14-17 አንብብ:: ሀ) በእግዚአብሔር መንፈስ ስለሚመሩት ያለው እውነታ ምንድን ነው (ቁ. 14)? ለ) ምን ዓይነት መንፈስ ነው እኛ ያልተቀበልነው (ቁ. 15)? ሐ) የተቀበልነውስ ምን ዓይነት መንፈስ ነው (ቁ. 15)?

መ) ያ መንፈስ ምንን ይመስከርልናል (ቁ. 16)? ሠ) የእግዚአብሔር ልጆች በመሆናችን በተጨማሪ የተረጋገጠልን ምንድን ነው (ቁ. 17)?

25ኛ ጥያቄ፡- ሮሜ 8:23 አንብቡ። ምንን እንጠባበቃለን?

ስለ ልጅነት ያለውን የደኅንነት በረከት ሁኔታ ከመገንዘባችን በፊት፤ ስለ ልጅነት ወይም እንደ ራስ ልጅ አድርጎ ስለ መቀበል፤ በአዲስ ኪዳን ዘመን የነበረውን ባሕል ማወቅ ይገባናል። ዛሬ በብዙ ባሕሎች በአዲስ ቤተሰቦች ውስጥ ልጆች ለማደግ የሚወለዱት የራሳቸው ወላጆች ሳይኖራቸው ሲቀርብቻቸው ነው። የአንድ ሕፃን አባት ወይም እናት ሲሞቱ ወይም ልጃቸውን ሲጥሉ፤ በዚህን ጊዜ ለልጁ እንደ ወላጅ የሚሆኑ አዲስ አሳዳጊዎች ልጁን ይወስዱና እንደ ወለዱት ልጅ አድርገው ያሳድጉታል። ሆኖም፤ በአዲስ ኪዳን ዘመን ሮማውያን ያልወለዱትን ልጅ ወስደው ማደግ የሚያሳድጉበት ለየት ያለ ባሕል ነበራቸው። ይህም አንድ ሰው ልጅ ያልወለደ ከሆነ፤ የሕፃኑ ወላጆቹ በሞት ባይለዩትምና በሚገባ ቢንከባከቡትም እንኳ የሌላ ቤተሰብን ልጅ ተቀብሎ በማደግ ደንብ እንደ ራሱ ልጅ አድርጎ ያሳድግዋል። አንድ ሮማዊ የሌላውን ቤተሰብ ልጅ በማደግ ወስዶ የሚያሳድገው ያፈራው ሀብትና ንብረት ወራሽ እንዲሆንለት ነው። ስለዚህ በሮማውያኑ ባሕል የሌላውን ልጅ ወስዶ እንደ ራሱ ልጅ አድርጎ የማሳደግ ዓላማ የሀብትና ንብረት ወራሽ እንዲሆን የቤተሰቡ አባል የማድረግ ሂደት ነበር።

1. እንደ ራስ ልጅ በማደግ ተቀብሎ የማሳደግ ሁኔታ በኃላፊው ዘላለም ውስጥ፡ ኤፌ. 1:5

አዲስ ኪዳን በእግዚአብሔር ቤተሰብ እንደ ልጅ የተደረግንበትን ሁኔታ በሦስት ደረጃዎች ይመለከተዋል። ይህ መንፈሳዊ ሂደት ሦስት መሠረታዊ ደረጃዎች ያሉት ሲሆን፤ እያንዳንዱ ደረጃም ልጅ የመደረግ ሂደትን የተለየ አፈጻጸም አጽንኦት ይሰጥበታል። የዚህ እንደ ልጅ ወደ እግዚአብሔር ቤተሰብ የመምጣት ሁኔታ የመጀመሪያው ደረጃ ልጅነታችንን ለማረጋገጥ እግዚአብሔር ቀደም ባለው ዘመን የፈጸመው ተግባር ነው። በኤፌ. 1:5 ላይ «ልጆቹ እንድንሆን አስቀድሞ ወሰነን» ይላል። በ15ኛው ትምህርት ላይ እንደተመለከትነው፤ እግዚአብሔር አስቀድሞ ባደረገው ምርጫ መሠረት የወራሽነት መብት ሊሰጠን የቤተሰቡ አካል አድርጎ በልጅነት ተቀበለን። ነገር ግን እግዚአብሔር ለውርስ የደረሰን ጎልግልን ልጆቹ አድርጎ እንዴት ይቀበላሉ? ዛሬ በቤተሰቡ አካል አድርጎ ሊቀበለን ምን አድርጎአል?

2. በአሁኑ ደኅንነታችን እንደ ማደግ ልጅ መሆናችን፡

ገላ. 4:1-7

ጳውሎስ በገላ. 4:1-7 ውስጥ እንደተናገረው፤ በኋለኛው ጊዜ እግዚአብሔር እንደ ልጆቹ አድርጎ እንዴት እንደ ተቀበለን ይገልጻል። ገለጻውንም በመቀጠል አንድ ልጅ ምንም እንኳን የወራሽነት መብት ቢኖረውም፤ በሕፃንነት ዕድሜ ባለበት ጊዜ በውርሱ ላይ ሥልጣን እንደሌለውና በዚህን ጊዜ ሁሉም ነገር በሞግዚቶች እጅ እንደሚሆን

ያስረዳል። ሕፃኑ በዚህ ዕድሜው በሚገኝበት ጊዜ በአመዛኙ ከባርያ የማይለይ በመሆኑ የሞግዚቶቹ ታዛዥ ሆኖ እንደሚቆይና እንደ ባለ ሙሉ ሥልጣን ወራሽ ሆኖ እንደማይታይ ያስገነዝባል። ጳውሎስ እንደሚለው ሁላችንም በእምነት ወደ ክርስቶስ ከመምጣታችን በፊት የነበርንበት ሁኔታ ያን ይመስላል። የእግዚአብሔር ልጆች ተብለን ለመጠራትም ሆነ የእርሱ ወራሾች ለመሆን ምንም ዓይነት ሕጋዊ መብት አልነበረንም። እንደ እውነቱ ከሆነ፤ ሕጋዊ መብት እንዳለው ልጅ ሳይሆን በባርነት ደረጃ ላይ የነበርን ሰዎች ነን። ሙሉ በሙሉ ለዓለም ሥርዓቶች የተገዛን ነበርን።

ጳውሎስ ለዓለም ሥርዓቶች የተገዛችሁ ነበራችሁ ሲል ምን ማለቱ ነው? «ከዓለም መሠረታዊ ትምህርት» ሲል በጊዜው ለዚህ ማብራሪያ በሥራ ላይ የነበረው የግሪክ ቃል የሰማይን አካላት (ከዋክብትንና፣ ፕላኔቶችን) ይቆጣጠራሉ የተባሉ የግሪክ የሐሰት አማልክትንና የዓለምን ሕዝቦች የሚያመለክት ነበር። እነዚህ የሐሰት አማልክት የፍጥረትና የሕዝቦች «መሠረታዊ ተቆጣጣሪ» ኃይላት ነበሩ። በጊዜው ግሪኮች ይናገሩ የነበሩ አይሁዳውያንም ይህን ቃል እግዚአብሔር በእነርሱ አማካይነት ሕጉን ለሙሴ የሰጠባቸውን መላእክትና (ገላ. 3፡19፤ የሐዋ. 7፡53) በዓለም ሕዝቦች ላይ ተቆጣጣሪዎች ናቸው ብለው የሚያምኑባቸውን መላእክት ለመግለጽ ይጠቀሙበት ነበር። የእስራኤል ሕዝብም ሆነ የአሕዛብ የቅርብ ተቆጣጣሪዎች ነበሩ ባይ ናቸው። በዚያን ዘመን የሰዎችን ሕይወት ይቆጣጠራሉ ተብለው የሚታወቁ መሠረታዊያን የዓለም ትምህርቶች ክፉና መልካም መላእክትን የሚያጠቃልሉ ኃይላት ነበሩ። ጳውሎስ ሲል የፈለገው አንድ ጊዜ እኛ በእነዚህ መናፍስት ኃይላት ቁጥጥር ሥር ነበርን። ዛሬ ግን ነፃ ነን ለማለት ነው። እውነትም ከአጋንንታዊ ኃይላት ማለትም ግሪኮች ይሰግዱላቸው ከነበሩት ዓይነት ሐሰተኛ አማልክት ቁጥጥር ነፃ ነን። ደግሞም መልካም በሆኑ መላእክት ከተሰጡት ሕጎች ቁጥጥር ነፃ ነን። ከእግዚአብሔር ጋር ግንኙነት እንዲኖረን መልካም ይሁኑ ክፉዎች የማናቸውም መናፍስት ኃይላት አማላጅነት አያስፈልገንም። ስለዚህ ከእግዚአብሔር ጋር ያለንን ግንኙነት ሊያደናቅፋብን አይችሉም። ከእግዚአብሔር ጋር ግንኙነት እንዲኖረን እንደ ግርዛት ያሉትን የአይሁዳውያንን ሥርዓት ከመከተል ነፃ ነን።

ከእነዚህ መናፍስት ኃይላት ነፃ የሆንነው እንዴት ነው? እግዚአብሔር ጌታ ኢየሱስ ሰው ሆኖ እንዲወለድ በላከው ጊዜ፣ የሕግ ባሪያዎች ከመሆን አድኖ እንደ ልጆቹ አድርጎ በመቀበል የቤተሰቡ አካል አደረገን። እንደ ጎልማሳ ልጆች መብትን ሰጠን። ከዚያ በፊት በመናፍስት ኃይላት ቁጥጥር ሥር የነበርንና የሌላ ቤተሰብ አካል ነበርን። አይሁዳውያን በሙሴ ሕግ ሥርዓት ሥር ነበሩ። ነገር ግን እግዚአብሔር እኛን እንደ ራሱ ልጆች የቤተሰቡ አካል አድርጎ ተቀበለን። ለውርስ የምንበቃ ጎልማሳ ልጆቹ አድርጎ የወራሽነት መብትን ሰጠን። መንፈስ ቅዱስም በውስጣችን አድር እኛ የእርሱ ቤተሰብ አካል መሆናችንን እንዲያሳስበንና እንዲያረጋግጥልን አደረገ። በዚህ መሠረት እግዚአብሔር የመለኮታዊ ውርሱ ወራሾች እንድንሆን ጎልማሳ ልጆቹ አደረገን።

26ኛ ጥያቄ፡- ሀ) በአካባቢአችሁ የሚኖሩ ሰዎች በምን አኳኋን የመኖሩበት ኃይላትን አማላጅነት ይሻሉ? ለ) ይህ ክፍል ለእነዚህ ሰዎች ምን መልእክት ይሰጣቸዋል? ሐ) በእናንተ አካባቢ ያሉ ሰዎች የብሉይ ኪዳንን ሥርዓተ አምልኮ መከተል እንደሚገባቸው የሚያስቡት በምን አኳኋን ነው? መ) ይህ ክፍል ለእነዚህ ሰዎች ምን ትምህርት ይሰጣቸዋል? ገላ. 3፡23-25 እና 5፡17 አንዳንድ አሳቦችን ለመጨበጥ ያክል ተመልከት።

ዛሬ በኢትዮጵያ ውስጥ ብዙ ሰዎች በመኖሩበት ኃይል ቁጥጥር ሥር ያሉ ይመስላቸዋል። ብዙ ሰዎች መንፈሳዊ ኃይላትን ማክበርና የሕይወትን በረከት ለማግኘት፤ እንደዚሁም ከሚያጋጥማቸው ሁሉ ለመጠበቅ የመንፈሳዊ ኃይላት አማላጅነት የሚያስፈልጋቸው አድርገው ያምናሉ። ሌሎች ሰዎች ደግሞ መላእክትን ማክበርና ለአማላጅነት እነርሱን ለመማጠን ወደ እነርሱ ዘንድ መቅረብ እንዳለባቸው ይሰማቸዋል። አንዳንዶቹ ደግሞ ለመኖሩበት ስጦታና መሥዋዕት ማቅረብን ተግባራቸው አድርገው ይይዛሉ። አንዳንድ ሰዎች እንዲጠብቋቸው ወይም በረከት እንዲያገኙ ለመኖሩበት ማለትም ውቃቢ ወይም ዛር ስጦታና መባ ማቅረብ እንዳለባቸው ይሰማቸዋል። እርግጥ ሰዎች ክርስቶስን እንደ መድኃኒታቸው አድርገው ከመቀበላቸው በፊት እነዚህ ክፉ መኖሩበት ተጽዕኖ ሊያደርጉባቸው ችለው ይሆናል። ነገር ግን ገላ. 4፡1-7 እንደሚነግረን፤ ማንኛውም ሰው አንዴ በክርስቶስ ካመነ በኋላ በመኖሩበት ቁጥጥር ሥር ሊውል አይችልም። ያመኑ ሰዎች የመላእክትንም ሆነ የሌሎች መኖሩበትን አማላጅነት አይሹም። ስጦታም ሆነ መሥዋዕት ለመኖሩበት ማቅረብ አይኖርባቸውም። እግዚአብሔር ከማንኛውም መኖሩበት ባርነት ነፃ አውጥቶ የቤተሰቡ አካል አድርጎአቸዋል። እግዚአብሔር እንደ ጎልማሳ ልጆቹ በመቀበል ለተትረፈረፈ ውርሱ ወራሾች አድርጎአቸዋል። ልጆቹ መሆናቸውንም እንዲያረጋግጥላቸው መንፈስ ቅዱስን ለጥቀላቸዋል። እግዚአብሔር እኛን እንደ ልጆቹ ተቀብሎ የቤተሰቡ አካል አደረገን ማለት በምንም ዓይነት (ከአሁን ወዲያ እኛ) በክፉ መኖሩበት ቁጥጥር ሥር ልንሆን አንችልም ማለት ነው።

ዛሬም ቢሆን በኢትዮጵያ ውስጥ አንዳንድ ሰዎች ከእግዚአብሔር ጋር ለመቀራረብና ቤተኛ ለመሆን የብሉይ ኪዳንን ሥርዓተ አምልኮ መፈጸም ያለባቸው መስሎ ይታያቸዋል። ስለዚህ የግድ መገረዝ እንዳለባቸው ወይም አንዳንድ የምግብ ዓይነቶችን መብላት እንደሌለባቸው ያስባሉ። እነዚህን ሥርዓቶች ካልጠበቁና ካልፈጸሙ በስተቀር የእግዚአብሔር ቤተሰብ አካል ሊሆኑ የማይችሉ ይመስላቸዋል። ከዚህም በስተቀር እነዚህን ሥርዓተ አምልኮዎች ካልጠበቁና ካልፈጸሙ ደኅንነትን ሊያገኙ እንደማይችሉ ይመስላቸዋል። ገላ. 4፡1-7 ያለው ቃል ግን በመላእክት አማካኝነት በተሰጠ ሕግ ቁጥጥር ሥር አለመሆናቸውን በግልጽ ይነግራቸዋል (ገላ. 3፡19)። አሁን ግን እግዚአብሔር ጎልማሳ ልጆቹ ስለ አደረገን፤ በሕግ ሞግዚትነት ሥር አይደለንም (ገላ. 3፡25)። እግዚአብሔርን ለማገልገልና እርሱን ለማክበር በመንፈስ ኃይል ባገኘነው ነጻነት የሕግ ሥርዓቶች ሳያስፈልጉን የእግዚአብሔር ቤተሰብ መሆናችንን ለሌሎች ለመመስከር ነፃ ሆነናል (ገላ. 5፡1)።

3. የዛሬው ልጅነት የወደፊቱን ተስፋ ይዟል፡- ሮሜ 8

እግዚአብሔር ቤተሰቡ አድርጎ ለተቀበላቸው ጎልማሳ ልጆቹ የሰጠው ውርስ ምንድን ነው? ይህን በሮሜ 8:14-17 ውስጥ ጳውሎስ አብራርቶ አቅርቦታል። በዚህም ውስጥ የእግዚአብሔር ልጆች ሆኖ ከእግዚአብሔር ቤተሰብ ጋር በመቆጠር ዛሬም ሆነ ለወደፊቱ ስለሚኖረው በረከት ገልጽአል። ጳውሎስ በዚሁ በሮሜ 8 ውስጥ እግዚአብሔር የሰጠንን አዲስ ሕይወት ለመኖር ስለሚያስችለን መንፈስ ቅዱስ በረከት ይናገራል። የመንፈስ ቅዱስ መኖር በእርግጥ እኛ የእግዚአብሔር ልጆች ለመሆናችን አመልካች ነው። መንፈስ ቅዱስ የፍርሃት መንፈስ አይደለም። የእግዚአብሔር ፍርድ ስለሚያስከትለው ሁኔታ እንድንፈራ አያደርገንም። ከሞት በኋላም ቢሆን ስላለው ሁኔታ እንድንፈራ አያደርግም። ይልቁንም መንፈስ ቅዱስ የእግዚአብሔር ልጅ የሚያደርግ መንፈስ ነው። በልጅነት ወጃ እግዚአብሔር ቤተሰብ እንድንቀላቀል የሚያደርገን እርሱ መንፈስ ቅዱስ ነው። መንፈስ ቅዱስ ጎልማሳ የእግዚአብሔር ልጆች እንድንሆን ያደርገናል።

የእግዚአብሔር ልጆች በምንሆንበት ጊዜ ሁለት በረከቶችን እናገኛለን። አንዱን አሁን ሌላውን ደግሞ ወደፊት እናገኛለን። በመጀመሪያ፣ አሁን የምናገኘው በረከት፣ መንፈስ ቅዱስ የእግዚአብሔር ልጆች ስለመሆናችን የጠለቀ ዋስትና በመስጠት እግዚአብሔርን «አባ አባታችን» ብለን እንድንጠራው ያስችለናል (ሮሜ 8:15)። «አባ» የሚለው ቃል በጳውሎስ ጊዜ የነበሩ ትንንሽ የአይሁድ ልጆች አባቶቻቸውን የሚጠሩበት ቃል ነበር። ምንም እንኳን ጳውሎስ ይህንን መልእክት ለሮሜ ሰዎች የጻፈበት ቋንቋ ግሪክኛ ቢሆንም፣ እግዚአብሔር ርኅሩኅ አፍቃሪና ተንከባካቢ መሆኑን የበለጠ ለመግለጽ ያስችለናል በማለት ስሜቱን በራሱ አፍ መፍቻ የዕብራይስጥ ቃል በመጠቀም ጽፎላቸዋል። እንግዲህ መንፈስ ቅዱስ ለእውነተኛ አማኞች ሁሉ ይህንን የእግዚአብሔርን የሞቀ የአባትነት የፍቅር ዋስትናን ይሰጣል። ስለዚህ ትንንሽ ልጆች አባቶቻቸውን በሚቀርቡበት ሁኔታ እርሱን መቅረብ እንችላለን። ልጆች አባቶቻቸውን በፍቅርና በመልካም ሁኔታ በእምነትና በእርግጠኝነት እንደሚቀርቡ ሁሉ፣ እኛም ወደ እግዚአብሔር አባታችን ይህንን በመሰለ መንፈስ ልንቀርበው ይገባናል።

የእግዚአብሔር ልጅ መሆን ሲባል እግዚአብሔር አፍቃሪና ተንከባካቢ አባት ብቻ ነው ማለትም አይደለም። እግዚአብሔር እንደ ጎልማሳ ልጆቹ ተቀብሎ የራሱ ልጆች ያደረገን በመሆናችን አንዳንድ የወደፊት በረከቶች ወራሾችም ነን። ባለፈው ሳምንት ትምህርታችን እንዳየነው፣ ከክርስቶስ ጋር የተባበርን በመሆናችን፣ የክርስቶስ የሆነውን የተትረፈረፈ ብልጽግናም ወራሾች እንደምንሆን የተረጋገጠልን ነን። ከእርሱ ጋር አብረን ወራሾች ነን። የምንወርሰውም የሚጠብቀንን ሰማያዊ ክብር ይሆናል። ክርስቶስ በምድር ላይ በነበረ ጊዜ እንደ ተሠቃየና የሥቃይ ተካፋዮች እንደሆንን ሁሉ፣ የሰማያዊ ክብሩ ተካፋዮች እንሆናለን። እንደ እግዚአብሔር ጎልማሳ ልጆች መሆናችንን ሰማያዊው ክብር የሚጠብቀን ለመሆኑ ማረጋገጫ ነው። አዎ፣ በምጥ ጭንቀት ተይዞ በመቃተት ላይ ባለ የበለበሰ ዓለም ውስጥ በመኖር

ላይ ነን (ሮሜ 8:22)። አዎ፤ ከሥቃይ የተነሣ በሚቃትት በሰባሽ ምድራዊ አካል እንኖራለን (ሮሜ 8:18 እና 23)። ነገር ግን የእግዚአብሔር ጎልማሳ ልጆቹ ስለሆንን የክብረው የሰማያዊ ውርስ ዋስትና አለን። በመሆኑም ሞትን ወይም ከሞት በኋላ ስለሚሆነው ሁሉ መፍራት አይኖርብንም። ውርሳችን «የአካላችንን መዳን» ይጨምራል (ሮሜ 8:23)። የመጨረሻው የልጅነት ደረጃችን በማይሞት አካል የመነሣታችን ሁኔታ ነው። የእግዚአብሔርን ክብር ውርስ ለመካፈል በምንነሣበት ጊዜ፤ እግዚአብሔር ለልጆቹ ተስፋ የገባላቸውን ውርስ እንቀበላለን። የእግዚአብሔር ቤተሰብ አካል ሆንን ማለት ሞትን የምንፈራበት ምንም ምክንያት አይኖረንም ማለት ነው። በትንሣኤ ለዘላለም የሰማይ ክብር ተካፋዮች መሆናችን የተረጋገጠ ለመሆኑ በፍጹም እርግጠኞች ልንሆን እንችላለን። ጌታ ኢየሱስ ክርስቶስ መድኃኒታቸው መሆኑን አምነው የተቀበሉ ሁሉ የሰማያዊውን የክብር ውርስ ተካፋዮች እንደሚሆኑ የተረጋገጠ እውነታ ነው።

27ኛ ጥያቄ፡- ሀ) በአካባቢአችሁ የሚኖሩ ሰዎች እግዚአብሔርን እንደ አፍቃሪ አባት ወይም እንደ ሌላ ይመለከቱታል? ለ) በልጅነት ምክንያት የሚገኝ በረከት ለእነርሱ በሕይወታቸው ውስጥ ምን ጥቅም ይኖረዋል? ሐ) በአካባቢአችሁ ያሉ ሰዎች ስለ ሞት ምን ያስባሉ? መ) በልጅነት ምክንያት የሚገኝ በረከት ለእነርሱ በሕይወታቸው ውስጥ ምን ጥቅም ይኖረዋል?

ዛሬ ብዙ ሰዎች እግዚአብሔርን እንደ አፍቃሪ አባት አይመለከቱም። እግዚአብሔርን በሞቀ ሰሜት የመቅረብ ዝንባሌና ክእለት ጋር ሆነው ጊዜ የማሳለፍ ምኞትና ፍላጎት የላቸውም። ይልቁንም፤ እግዚአብሔርን የሚመለከቱት በኃጢአታቸውም ሊኮንናቸው የተዘጋጀ ጨካኝ ዳኛ አድርገው ነው። እግዚአብሔርን ስለሚፈሩት በተቻላቸው መጠን ከእርሱ ርቀው ለመኖር ይሻሉ። ነገር ግን በእግዚአብሔር የሚያምኑ ሰዎች እግዚአብሔርን የሚፈሩበት ምንም ምክንያት የላቸውም። እግዚአብሔር በልጅነት ተቀብሎ የቤተሰቡ አካል ያደረጋቸው፤ የሚንከባከባቸውና የሚራራላቸው አባት ሆኖላቸዋል። አንድ ሕፃን ልጅ የአባትዋ ፍቅርና እቅፍ ደስ እንደሚላት ሁሉ፤ አማኞችም እንደዚሁ የአባታቸው የእግዚአብሔር ፍቅርና እንክብካቤ ያስደስታቸዋል። የእግዚአብሔር ልጅ ሆኖ መገኘት የእግዚአብሔርን የአባትነት የፍቅር በረከት እንድናገኝና እንድንረካበት ያደርገናል።

ዛሬ ብዙ ሰዎች የራሳቸውንም ሆነ የዘመዶቻቸውን ሞት ይፈራሉ። ከመቃብር ባሻገር ስላለው ሁኔታ ይጨነቃሉ። የሰማይ ክብር ተካፋዮች እንደሚሆኑ ምንም ዓይነት መተማመኛ የላቸውም። እንዲሁም ለዘላለም ሕይወት በትንሣኤ እንደሚነሡ እርግጠኞች አይደሉም። አማኞች ግን በክርስቶስ ስለሆኑ ስለ መቃብር የሚፈሩበት አንዳችም ምክንያት የላቸውም። እግዚአብሔር በልጅነት ደረጃ ተቀብሎ የቤተሰቡ አካል በማድረግ እውነተኛ ውርስን አውርሶአቸዋል። እንደዚሁም የሰማይ ክብር ወራሾች ናቸው። ከክርስቶስ ጋር አብረው ይወርሳሉ። በትንሣኤ የክብሩ ተካፋዮች እንደሚሆኑ ከእግዚአብሔር ተስፋ ተሰጥቶአቸዋል። በልጅነት የእግዚአብሔር ቤተሰብ

አካል መሆናችን የዚህ ዓለም እንዲሁም የግዥ ሥጋችን ሥቃይ ከሞት በኋላ በሰማያዊ ክብር እንደሚለወጥ አስደናቂ የሆነ ዋስትናን ሰጥቶናል።

አራተኛ ቀን—

ቅድስና

ባለፉት ሁለት ሳምንታት ውስጥ በደኅንነታችን ውስጥ ስለምናገኛቸው በረከቶች ስናጠና ነበርን። በዳንንበት ጊዜ ስላገኘናቸው ብዙ የደኅንነት በረከቶች አጥንተናል። ዳግም በዳንንበት ወቅት፤ እግዚአብሔር በዳግም ልደት አዲስ ሕይወትን ሰጥቶናል። በደኅንነታችን ወቅት በውስጣችን ሊኖር ከመጣው ከክርስቶስ ጋር ኅብረት በምናደርግበት ጊዜ፤ እግዚአብሔር እኛን ከክርስቶስ ጋር አንድ አድርጎ ያየናል። እግዚአብሔር ኃጢአታችንን ይቅር በማለት ደኅንነትን ባገኘንበት ወቅት፤ ወዲያው መጽደቃችንን አስታውቆልናል። እንደ ልጆቹ አድርጎ በመቀበል ደኅንነትን በሰጠን ወቅት፤ አስደናቂ የሆነ ውርስ እንደሚጠብቀን ተስፋ ሰጠን። እንግዲህ ጌታ ኢየሱስ ክርስቶስን አምነን እንደ መድኃኒታችን በተቀበልን ጊዜ እግዚአብሔር እነዚህን ሁሉ በረከቶች ሰጠን።

ዛሬ ደግሞ በደኅንነታችን ወቅት ስለሚሰጠን ስለ አንድ ሌላ በረከት እንግራለን። ይህ በረከትም ቅድስና ነው። እግዚአብሔር በሚያድነን ጊዜ፤ ቅዱስ ሕዝቡ አድርጎ ይለየናል። ሆኖም ይህ የቅድስና ሂደት ሦስት የተለያዩ ደረጃዎች አሉት። በአንድ መልኩ ሲታይ፤ በክርስቶስ የሚያምኑ ሁሉ በደኅንነታቸው ወቅት ቅዱሳን ይሆናሉ። በሌላ መልኩ ሲታይ፤ በክርስቶስ የሚያምኑ ሁሉ አሁንም ቅዱሳን በመሆን ሂደት ላይ ናቸው። በሦስተኛ ደረጃ ሲታሰብ፤ ደግሞ በክርስቶስ የሚያምኑ ሁሉ ወደ መንግሥተ ሰማይ ከመድረሳቸው በፊት ቅዱሳን አይሆኑም፤ በዚያ ስፍራ ግን ፍጹም ቅዱሳን ይሆናሉ። ነገር ግን በዛሬው ክፍለ ጊዜአችን ስለ ሦስቱ የቅድስና በረከት ደረጃዎች እናጠናለን።

1. እውነተኛ የሆኑ አማኞች ሁሉ በአቋም ደረጃ መጀመሪያ በዳኑበት ጊዜ ተቀድሰዋል።

28ኛ ጥያቄ፡— ክርስቲያን ከመሆናችሁ በፊት ስለፈጸማችኋቸው ኃጢአቶች አስቡ። ከእነዚህ ኃጢአቶች የተነሣ አሁንም ርኩሳት ይሰማችኋል? ይህ ከሆነ በማስታወሻ ደብተርቻችሁ ውስጥ በክርስቶስ ከማመናችሁ በፊት የፈጸማችኋቸውንና አሁንም ድረስ በደለኞች እያደረጉዋችሁ ያሉትን ኃጢአቶች ጸፋዋቸው።

ክርስቶስን አምነን እንደ ግል መድኃኒታችን ከመቀበላችን በፊት የፈጸምናቸውና አሁን ስናስባቸው የሚያሳፍሩን ኃጢአቶች ሁላችንም ይኖሩናል። አንዳንድ ጊዜ ስለ እነዚህ ኃጢአቶች እናስብና በእግዚአብሔር ፊት ራሳችንን አጉድለንና አቆሽሽን እናቀርባለን። ከእነዚህ ኃጢአቶች የተነሣ ወደ እግዚአብሔር ፊት ጨርሶ መቅረብ እንደሌለብንና ለዚህም የተገባን አለመሆናችን ይሰማናል። ግን እግዚአብሔር በዳንበት ጊዜ አስደናቂ የሆነ በረከትን ሰጥቶናል። እግዚአብሔር ከእነዚያ ኃጢአቶች ሁሉ አንጽቶ በፊቱ ቅዱሳን አድርጎናል። እግዚአብሔር የተለየን ንጹሐን ሕዝብ አድርጎ

ተቀብሎናል። በጌታ ኢየሱስ በምናምንበትና መድኃኒታችን አድርገን በምንቀበለው ጊዜ እግዚአብሔር በአዘጋጀልን ቅዱስ ስፍራ ያስቀምጠናል።

29ኛ ጥያቄ፡- ሮሜ 1:7፤ 1ኛ ቆሮ. 1:2፤ ቆላ. 1:2፤ ኤፌ. 1:1 እና ፊልጵ. 1:1 አንብብ። ጳውሎስ በእነዚህ በእያንዳንዳቸው ጥቅሶች ውስጥ አማኞችን ምን ብሎ ይጠራቸዋል?

30ኛ ጥያቄ፡- 1ኛ ቆሮ. 1:30 አንብብ። ክርስቶስ ስለ እኛ ብሎ ምን ሆነ?

31ኛ ጥያቄ፡- ዕብ. 10:10 አንብብ። የኢየሱስ መሥዋዕትነት ምን ጠቀመን?

32ኛ ጥያቄ፡- 1ኛ ቆሮ. 6:11 አንብብ። በቆሮንቶስ ስለነበሩ አማኞች እውነት የነበረው ነገር ምን ነበር?

በአዲስ ኪዳን ውስጥ በሚገኙ በርካታ ክፍሎች እንደተገለጸው በክርስቶስ የሚያምኑ ሰዎች «ቅዱሳን» ወይም «ቅዱሳን የሆኑ ሰዎች» በመባል ይታወቃሉ። ቅዱሳን የሚባሉት ሰዎች በጸምና በጸሎት ራሳቸውን ለእግዚአብሔር የለዩ ወይም በተለየ ኃጢአት ላይ አሸናፊዎች የሆኑ ልዩ ሰዎች ብቻም አይደሉም። በክርስቶስ የሚያምኑ አማኞች ሁሉ ቅዱሳን ተብለው ይጠራሉ። ጳውሎስ መልእክቶቹን ወደ ሮሜ ሰዎች (1:7)፣ ወደ ቆላስይስ ሰዎች (1:2)፣ ወደ ኤፌሶን ሰዎች (1:1)፣ ወደ ፊልጵስዩስ ሰዎች (1:1) እና ወደ ቆሮንቶስ ሰዎች (1:2) በጻፈበት የመጀመሪያ መልእክቱም በእነዚህ ከተሞች በእያንዳንዳቸው ውስጥ የሚገኙ ቤተ ክርስቲያን ቅዱሳን ብሎ ጠርቶአቸዋል። በትክክል በክርስቶስ ያመንና እንደ ግል አዳኙ የተቀበለውና ዳግም የተወለደ ምእመን ሁሉ ቅዱስ ተብሎ ይጠራል። ቅዱሳን ተብለው ስለ ተጠሩ ዳግም ምንም ዓይነት ኃጢአት አይሠሩም ማለት አይደለም። እንዲህ ማለት፤ ከክርስቶስ ጋር ኅብረት ስላለን፣ እግዚአብሔር ወደ እኛ በሚመለከትበት ጊዜ የኢየሱስን ቅድስናና ጽድቅ ስለሚያሳይ ሁላችንም በእግዚአብሔር ፊት ቅዱስ የሆነ ስፍራ ይኖረናል።

«ቅዱስ» የሚለው ቃል «ተለይቶ የተቀመጠ» ማለት ነው። እግዚአብሔር ቅዱስ ነው። በምንልበት ጊዜ ከኃጢአትና ተራ ከሆኑ ነገሮች የተለየ ነው ማለታችን ነው። ክርስቶስን እንደ ግል አዳኛችን በምንቀበለው ጊዜ እግዚአብሔር ለእርሱ የተለየን አድርጎ ያስቀምጠንና፤ ከኃጢአትና ከኃጢአት ጋር ከተያያዙ ነገሮች የተለየን የእርሱ ንብረት አድርጎ ያኖረናል። ይህንን የመሰለውን ስፍራ ከእግዚአብሔር የምናገኘው በመልካም ሥራችን አይደለም። በ17ኛው ትምህርታችን ውስጥ እንዳየነው፣ ደኅንነታችን ሊመጣ የቻለው ከክርስቶስ ጋር ባለን ኅብረት ነው። እግዚአብሔር ወደ እኛ በሚመለከትበት ጊዜ፤ የኢየሱስን ጽድቅና ቅድስና ያያል። 1ኛ ቆሮ. 1:30 ኢየሱስ ቅድስናችን ሆነ ይላል። ከኃጢአት ተለይተን የተቀመጥነውና በእግዚአብሔር ፊት ቅዱሳን የሆንነው የኢየሱስ ቅድስና የእኛ ቅድስና ስለሆነ ነው።

በተጨማሪም፤ ይህ ከኃጢአት ተለይቶ የመቀመጥ ወይም የመገኘት አዲስ ስፍራ ወይም አቋምና ለእግዚአብሔርም የተለየ የመሆን ሂደት ከአሁን ጀምሮ እስከ ዘላለም ይቀጥላል። ዕብ. 10:10 ላይ የክርስቶስ መሥዋዕትነት

በክርስቶስ እውነተኛ አማኞች የሆኑትን ሁሉ «ለአንድና ለመጨረሻ ጊዜ» ቀድሶአቸዋል ይላል። ክርስቶስን እንደ መድኃኒታችን አድርገን በምናምንበት ጊዜ፤ የክርስቶስ የመሥዋዕትነት ደም በእግዚአብሔር ፊት ቀድሶ ለእግዚአብሔር ተለይተን የተቀመጥን ያደርገናል። ይህ ቅዱስ ስፍራ ቋሚ ነው። «ለአንድና ለመጨረሻ» የሚሆን ነው። ላለፈውም ለወደፊቱ ኃጢአት ይቅርታን አግኝተናል። እግዚአብሔርም በማንኛውም ጊዜ የሚመለከተን ንጹሐንና ቅዱሳን አድርጎ ነው።

አማኞች ኃጢአት በሚሠሩበት ጊዜ የነበራቸውን የቅድስና ስፍራ እንደ ያዙ ይቆያሉ? 1ኛ ቆሮ. 6:11 እንደ ያዙ እንደሚቆዩ በግልጽ ይናገራል። ሐዋርያው ጳውሎስ ከመሠረታቸው አብያተ ክርስቲያናት ሁሉ የቆሮንቶስ ቤተ ክርስቲያን የባሰች ኃጢአተኛ ነበረች። በምእመናኑ መካከል ጭቅጭቅና መከፋፈል (1ኛ ቆሮ. 1:11-12)፤ ዝሙት (1ኛ ቆሮ. 5:1)፤ እርስ በርስ መካሰስ (1ኛ ቆሮ. 6:7)፤ በጌታ እራት ላይ ያላግባብ መብላትና ጠጥቶ መስከርና (1ኛ ቆሮ. 11:21)፤ በመንፈሳዊ ስጦታ አላግባብ መጠቀም ሁሉ (1ኛ ቆሮ. 14:26-40) ነበረባቸው። ነገር ግን ጳውሎስ በ1ኛ ቆሮንቶስ 6:11 ሲናገር፤ በቆሮንቶስ ያሉ አማኞች ሁሉ ተቀድሶበል ደግሞም ጸድቀዋል ብሏል። በመጽደቅ በእግዚአብሔር ፊት ጸድቃን ተብለዋል። በእግዚአብሔር ዘንድ በያዙት ስፍራ አሁንም በመጽደቅ ከኃጢአት ተለይተው ተቀምጠዋል። የኃጢአት ተግባራቸው በእግዚአብሔር ዘንድ ከነበራቸው ቅዱስ ስፍራ አላስወገዳቸውም። በምትኩ፤ ጳውሎስ ኃጢአትን እንዳይሠሩ ምክንያት የሚሆናቸው በእግዚአብሔር ፊት ያላቸው ቅዱስ ስፍራ መሆኑን ነግሯቸዋል። አማኞች ሁሉ በመጀመሪያ በጌታ ኢየሱስ ባመኑ ጊዜ በእግዚአብሔር ፊት ቅዱሱን ስፍራ እንዲይዙ ተደርገዋል።

አንዳንድ ጊዜ ሰይጣን ወደ እኛ ዘንድ ይመጣና ጌታ ኢየሱስ ክርስቶስን አምነን እንደ መድኃኒታችን አድርገን ከመቀበላችን በፊት ስለሠራነው ኃጢአት ይከስሰናል። በዚህ አጋጣሚ እኛ በዚህ ኃጢአት የረከስንና ንጽሕና የሌለን መሆናችንን እየነገረን፤ ያገኘነውም ደኅንነት ለእኛ የማይገባ መሆኑን በመወትወት ለማዳከም ይጥራል። እንደዚሁም ሰይጣን ባለፉት ጊዜያት ከፈጸምናቸው የኃጢአት በደሎች የተነሣ ወደ እግዚአብሔር ዘንድ ቀርበን በስግደት ልናከብረውና በጸሎት ልንማጠነው እንደማንችል ይነግረናል። ነገር ግን እግዚአብሔር አባታችን በክርስቶስ መሥዋዕትነት ካለፉት ኃጢአቶች የነጻን መሆናችንን ያረጋግጥልናል። ለዚህ ማረጋገጫም በፊቱ ቅዱስ የሆነ ስፍራ ሰጥቶናል። ይህ ብቻም አይደለም። ለእርሱ ለይቶ አስቀምጦናል። የመዳናችን አንዱና ታላቁ በረከት እግዚአብሔር በፊቱ የተቀደሰ ስፍራ ስለ ሰጠንና ለራሱ ወስኖ ስላስቀመጠን፤ እኛ በፈለግነው ጊዜ ወደ እርሱ ዘንድ ቀርበን ልናመልከውና ልንጸልይ መቻላችን ነው። በዚህ አኳኝን እግዚአብሔር በፊቱ በሰጠን የቅድስና ስፍራና አክብሮት ወደ እርሱ ዘንድ ቀርበን እንድናመልከው ብርታትን እናገኛለን።

2. እውነተኛ አማኞች ሁሉ በክርስቲና ሕይወታቸው ውስጥ በየጊዜው በበለጠ ወደ ተሻለ ቅድስና ደረጃ ይጓዛሉ።

33ኛ ጥያቄ፡- ዕብ. 10:14 አንብብ። ሀ) የኢየሱስ መስዋዕትነት ለዘላለም ምን አደረገልን? ለ) አሁንና እዚሁ ምን እየተደረገልን ነው?

34ኛ ጥያቄ፡- 1ኛ ተሰ. 4:3 አንብብ። የእግዚአብሔር ፈቃድ ለእኛ ምንድን ነው?

35ኛ ጥያቄ፡- 1ኛ ጴጥ. 1:14-16 አንብብ። ሀ) እግዚአብሔር ምን እንድናደርግ ጠራን? ለ) እግዚአብሔር ምንን እንዳናደርግ ጠራን? ሐ) ይህንንስ በምን ምክንያት እናደርጋለን?

ማንም በእውነት እንደገና የተወለደ ሰው በእግዚአብሔር ፊት የቅድስና ስፍራን በማግኘቱ ብቻ አይረካም። በእውነት ከልባቸው ኢየሱስን እንደ ግል መድኃኒታቸው አድርገው የሚያውቁት በየዕለቱ በሚያደርጉትና በሚያጋጥማቸው ሁሉ የበለጠ ቅዱሳን ለመሆን ፍላጎታቸው ነው። ይህ የቅድስና ስፍራ በሕይወታችን ውስጥ በተግባር ወደሚገለጥና ወደሚያድግ ቅድስና ይመራል። ዕብ. 10:14 አንድ መስዋዕት የሚቀደሱትን ሁሉ ፍጹማን አደረገ ይላል። ይህ ጥቅስ የተሰጠንን የቅድስና ስፍራና እንደዚሁም በሕይወታችን ውስጥ በተምክሮ የሚታየውን አዳጊ የሆነ ቅድስና ይገልጻል። የኢየሱስ ብቸኛ መስዋዕትነት በእግዚአብሔር ፊት ስፍራችንን ፍጹም ያደርገዋል። በዚህ ሁኔታ በስፍራቸው በእግዚአብሔር ፊት ፍጹማን የሆኑ እነዚሁ ሰዎች በየዕለቱ በሕይወታቸው ውስጥ ቅድስናን እያገኙ ይሄዳሉ። እነዚህ በእውነት ዳግም የተወለዱ በስፍራቸውም ለእግዚአብሔር ተለይተው የተቀመጡ ሰዎች ከኃጢአት ራሳቸውን በመለየት ቀን በቀን በቅድስና ያድጋሉ።

እንደ ክርስቲያንነታችን አንዱና ዋናው ኃላፊነታችን በየቀኑ ከኃጢአት በመራቅ ራሳችንን ለእግዚአብሔር መለየት ነው። 1ኛ ተሰ. 4:3 የእግዚአብሔር ፈቃድ እኛ እንድንቀደስ ነው ይላል። በቁጥር 4:5 ውስጥ ጳውሎስ በመቀጠል ሲናገር፡ ቅዱሳን የምንሆንበት አንደኛው መንገድ ከዝሙት በመራቅና ስሜታችንን በመቆጣጠር መሆኑን ያስገነዝባል። አንደኛው ቅድስናን ልናገኝ የምንችልበት ሁኔታ የፍትወተ ሥጋን ፈተና በመቋቋም ነው። ሥጋዊ ምኞታችን በፈተናው እንድንወድቅ በሚገፋፋን ጊዜ እንኳን ጸንተን ስናሸንፍ ነው።

1ኛ ጴጥ. 1:14-16 በልምምዳችንም ቅዱሳን እንድንሆን ያዝዘናል። ከፋ ምኞታቸውን እንደሚከተሉ የሚያምኑ ሰዎች በመሆን ፈንታ፤ በየዕለቱ በሕይወታችን የትኛውም ዘርፍ የቅድስና ግብ ሊኖረን ይገባል። የግል ቅድስናን በምን ምክንያት እንሻለን? የምንሻበት ምክንያት እግዚአብሔር ራሱ ቅዱስ ስለሆነ ነው። ጴጥሮስም እግዚአብሔር ወደ ራሱ እንደ ጠራን ይናገራል። የደገንነታችን ዓላማ ለእግዚአብሔር ተለይተን እርሱን በማምለክ ከእርሱ ጋር አንድነት እንዲኖረን ነው። ነገር ግን ኃጢአትን በመቋቋምና ለእግዚአብሔር ታዛዦች በመሆን ቅድስናን ካላገኘን በስተቀር፤ እግዚአብሔርን ለማምለክና ከእርሱም ጋር አንድነት ሊኖረን አይችልም። እግዚአብሔር ለራሱ ለይቶ አስቀምጦናል። ነገር ግን በልምምዳችን ቅድስናን

ካልኖርንበት በስተቀር፤ ለእግዚአብሔር የተለየን ልንሆንና በየዕለት ልምምዳችንም በእርሱ ልንረካ አንችልም።

36ኛ ጥያቄ፡- ሮሜ 12:1 አንብብ። ሀ) እግዚአብሔር መሐሪ ስለሆነ ምን እንድናደርግ ታዝዘናል? ለ) ሮሜ 12:2 አንብብ። ምንን እንድናደርግ እና ምንን እንዳናደርግ ታዝዘናል?

37ኛ ጥያቄ፡- ቆላ. 3:16 አንብብ። ምንን እንድናደርግ ታዝዘናል?

38ኛ ጥያቄ፡- ኤፌ. 5:18 አንብብ። ምንን እንድናደርግ ታዝዘናል?

39ኛ ጥያቄ፡- ገላ. 5:16፥ 22-23 አንብብ። በመንፈስ ቅዱስ ቁጥጥር ሥር ብንኖር ምን እንሆናለን?

በክርስቶስ አማኞች እንደ መሆናችን በልምምዳችን እንዴት ቅዱሳን ለመሆን እንችላለን? በዚህ ሁኔታ ማንም ክርስቲያን በአንድ ጊዜ ቅድስናን ሊያገኝ አይችልም። ቅድስናን መለማመድ መላ የሕይወት ዘመንን ይወስዳል። ቅዱስ መሆን ማለት ራስን ለመንፈስ ቅዱስ አስገዝቶ ቀን በቀን በዕድገት ሂደት መጓዝና በበለጠ ክርስቶስን መምሰል ማለት ነው። በትምህርት 12 ውስጥ እንደተመለከትነው፣ ክርስቲያኖች ሁሉ ደግሞ ከተወለዱ በኋላ እንኳን ኃጢአትን መሥራት አያቋርጡም። በተጨማሪ እንደተመለከትነውም፣ ክርስቶስን በትክክል እንደ ግል መድኃኒታቸው አድርገው የተቀበሉትና ዳግም በመወለድ በእግዚአብሔር ፊት የጸደቁ ሁሉ በሕይወታቸው ሁሉ በቅድስናና በጽድቅ ያድጋሉ። በቅድስና ማደግ ቀላል እርምጃ አይደለም። ሆኖም ለዚህ አንዳንድ ጠቃሚ መመሪያዎች አሉ።

2.1 በቅድስና ለማደግ ሕይወታችንን ለእግዚአብሔር መስጠት አለብን።

በልምምዳችን በቅድስና ለማደግ የመጀመሪያው መርህ ሕይወታችንን ለእግዚአብሔር መስጠት ነው። ሮሜ 12:1 ሰውነታችንን ሕያው መሥዋዕት አድርገን ለእግዚአብሔር እንድናቀርብ ይነግረናል። በመሆኑም በማወቅና በመረዳት አእምሮአችንን፣ ፈቃዳችንን፣ ውሳኔያችንን፣ ተግባራችንን፣ ማለትም በሕይወታችን ውስጥ ያለንን ሁሉ ለእግዚአብሔር መስጠት አለብን። ክርስቲያኖች ሁሉ ኢየሱስ የሕይወታቸው ጌታ መሆኑን ሊቀበሉና ሕይወታቸውንም ለዚህ ጌታ ሊያስገዙ ይገባል። የብሉይ ኪዳን አማኞች እግዚአብሔርን ለማምለክ በሚመጡበት ጊዜ እንስሳ አምጥተው በመሠዊያው ላይ በመሠዋት ለእግዚአብሔር በሕይወታቸው የተገዙና የእርሱ መሆናቸውን እንደሚያሳዩ ሁሉ፣ እንዲሁም የአዲስ ኪዳን አማኞች በተመሳሳይ መንገድ በተምሳሌታዊ ሁኔታ ራሳቸውን በመሠዊያው ላይ ማድረግ አለባቸው። አንድ ሰው፣ «የሕያው መሥዋዕት ችግር በየጊዜው ከመሠዊያው ላይ ለመውረድ መቻሉ ነው» ብሏል። አሁንም ቢሆን የኃጢአት ተፈጥሮ አለብን፣ ደግሞም ኃጢአትን የመሥራት ዝንባሌም ይታይብናል። ስለዚህ ምንም እንኳን ራሳችንን ሕያው መሥዋዕት አድርገን ለእግዚአብሔር ብንሰጥም፣ እንደገና ተመልሰን ሕይወታችንን በመቆጣጠር የራሳችን ልናደርግ እንችላለን። ስለዚህ ራሳችንን ለእግዚአብሔር መስጠት ሲባል አንድ ጊዜ ብቻ በሕይወታችን ውስጥ ፈጽመን የምንተወው ነገር

አይደለም። ሁልጊዜ፤ በየሰዓቱና በየደቂቃው ልናደርገው የሚገባን ተግባራዊ ግዴታ ነው። ባለማቋረጥ ለኢየሱስ ክርስቶስ ጌትነት ራሳችንን አሳልፈን መስጠትና እንደ መሥዋዕት ማቅረብ አለብን።

40ኛ ጥያቄ፡- አሁኑኑ ራሳችሁን ለእርሱ ጌትነት በማስገዛትና ሕይወታችሁን ለእርሱ ሕያው መሥዋዕት አድርጋችሁ በማቅረብ ለተወሰነ ጊዜ በጸሎት ቆዩ።

2.2 በቅድስና ለማደግ አእምሮአችንን በእግዚአብሔር ቃል በመመላት በእግዚአብሔር እሴቶች የተሞላ እንዲሆን ማድረግ ይገባናል።

በሮሜ 12፡2 ውስጥ ራሳችንን ለእግዚአብሔር በምንሰጥበት ጊዜ የአካባቢአችን ጥላም ወደ ራሱ እንዳይወስደን ያስጠነቅቀናል። ስለዚህ ራሳችን ለእግዚአብሔር እንድንሰጥ ካስፈለገ የማያምኑ ሰዎችን የሕይወት ፈለግ ተከትለን በዚያ መመራት የለብንም። የጥላም እሴቶችና ቀደምት ነገሮች የእኛም እሴቶችና ቀደምት ነገሮች መሆን አይኖርባቸውም። ይህን ትተን በየቀኑ አእምሮአችንን ማደስ ይገባናል። በእግዚአብሔር እሴቶችና ቀደምት ነገሮች አእምሮአችንን በመመላት ልናድሰው እንችላለን። በየቀኑ፤ በየሰዓቱና በየደቂቃው በጸሎት አእምሮአችንን በእግዚአብሔር አላብ መመላት አለብን። እንደዚሁም የእግዚአብሔርን ቃል በማንበብና በቃል በማጥናት፤ ስለ ቃሉም ቀኑን ሙሉ በማሰብ አእምሮአችንን መመላት አለብን። ቆላ. 3፡16 የእግዚአብሔር ቃል በመላት በእኛ እንዲያድርና አንዳችን ሌላውን በጥበብ እንድናስተምር፤ እንድንመከር፤ በመዝሙርና በውዳሴ እንድንሆን ይመክረናል። በእግዚአብሔር ቃል አእምሮአችንን እየሞላን መጽሐፍ ቅዱስ በማንበብና ቀኑን ሙሉ ስላንበብነው በመነጋገርና በመዘመር በቅድስና እናድጋለን።

ያለጥርጥር መጽሐፍ ቅዱስን ማንበብ ማጥናትና እያንዳንዱን ክፍል በቃል ማስታወስ አለብን። ሆኖም፤ በቅድስና እንድናድግ በተለየ ሁኔታ የሚያግዙን ሁለት የመጽሐፍ ቅዱስ ክፍሎች አሉ። የመጀመሪያው ክፍል ወንጌል ነው። ወንጌላት የኢየሱስ ክርስቶስን ሕይወት ያሳያል። አእምሮአችንን በክርስቶስ ሕይወት በምንሞላበት ጊዜ ሕይወታችን ይበልጡ እንደ እርሱ ሕይወት ይሆናል፤ በቅድስናም እናድጋለን። ሁለተኛው ልዩ ትኩረት ልንሰጠው የሚገባ ክፍል መልእክቶች ናቸው። መልእክቶች የተጻፉት ክርስቲያኖች እንዴት አድርገው ቅድስና ያለው ሕይወት ሊኖሩ እንደሚችሉ ለማስተማር ነው። ስለዚህ ቅዱሳን ለመሆን የምናነባቸው ክፍሎች ሮሜ 6-8 እና 12-15፤ ኤፌ. 4-6፤ ቆላ. 2፤ ገላ. 5-6፤ መላው የ1ኛ ጴጥሮስ መልእክት፤ መላው የያዕቆብ መልእክት፤ መላው የ1ኛ ቆሮንቶስ መልእክት ናቸው። እነዚህ የመልእክት ክፍሎች በየዕለቱ በልምምዳችሁ በቅድስና እንዴት ማደግ እንደምትችሉ ይነግሩዎቻል።

41ኛ ጥያቄ፡- ሀ) የእግዚአብሔርን ቃል የምታነቡበት መደበኛ ጊዜ አላችሁ? ስለአለፈው ሳምንት መለስ ብላችሁ አስቡ። የእግዚአብሔርን ቃል ስንት ጊዜ አነበባችሁ? ለ) ቀኑን ሙሉ ስለ እግዚአብሔር ቃል ታስላለላችሁ? ሙሉውን ቀን

ስለ እግዚአብሔር ቃል ይበልጥ አዘውትራችሁ ለማሰላሰል እንድትችሉ ምን ግድረግ ትችላላችሁ?

እያንዳንዱ አማኝ አእምሮውን በእግዚአብሔር ቃል እንዲሞላ በየቀኑ የጸሎት ሰዓትና የመጽሐፍ ቅዱስ ንባብ ጊዜ ያስፈልገዋል። ነገር ግን አእምሮአችንን በቀን አንድ ጊዜ ብቻ በክርስቶስ ቃል መመላት አይበቃም። አእምሮአችንን በክርስቶስ ቃል፣ ሰዓት በሰዓት፣ ደቂቃ በደቂቃ መመላት አለብን። ታዲያ አእምሮአችንን እንዴት ይበልጥ አዘውትረን በክርስቶስ ቃል መመላት እንችላለን? ከመጽሐፍ ቅዱስ ውስጥ ጥቅሶችን በመውሰድ በምንሄድበትም ሆነ ሰው በምንጠብቅበት ጊዜ በአእምሮአችን ውስጥ በቃል ልናጠና ወይም መላልስን በቃል ልንደጋግጣቸው እንችላለን። እንደዚሁም የተለያዩ ጥቅሶችን በትንንሽ ካርዶች ላይ በመጻፍ በቤታችን ወይ በሥራችን ቦታ በሚታዩን ስፍራዎች ልናስቀምጣቸው እንችላለን። ከክርስቲያን ወገኖች ጋር ተገናኝተን የመጽሐፍ ቅዱስ ጥቅሶችን አብረን ልናጠና እንችላለን። ከዚህም በስተቀር የመጽሐፍ ቅዱስ ጥቅሶችን በዚህ አቀናብረን ዝቅ ባለ ድምፅ ቀኑን ሙሉ ለራሳችን ልንዘምራቸው እንችላለን። እንግዲህ በዚህ ረገድ አእምሮአችንን በምንሞላበት ጊዜ ቅድስናችን በእግዚአብሔር እሴቶችና የእርሱ በሆኑ ቀደምት ነገሮች ላይ አእምሮአችን ስለሚታደስ ቀኑን ሙሉ በቃሉ ቅድስና በውስጣችን ለማደግ አመቺ ይሆንለታል።

2.3 በቅድስና ለማደግ በእግዚአብሔር መንፈስ ቅዱስ መሞላት አለብን።

በቅድስና የማደግ ሦስተኛውና አስፈላጊ መርህ በእግዚአብሔር መንፈስ ቅዱስ መሞላት ነው። ኤፌ. 5:18 በወይን ጠጅ እንዳንሰከር ወይም በወይን ጠጅ ቁጥጥር ሥር በመሆን ፈንታ በመንፈስ ቅዱስ እንድንሞላ ያሳስበናል። ለመሆኑ በእግዚአብሔር መንፈስ ቅዱስ መሞላት ማለት ምን ማለት ነው? በመጀመሪያ፣ በመንፈስ መሞላት ሲባል በእግዚአብሔር መንፈስ ቁጥጥር ሥር መሆን ማለት ነው። አንድ ሰው በሚሰከርበት ጊዜ በወይን ጠጅ ቁጥጥር ሥር መሆንን በመንፈስ ቅዱስ ቁጥጥር ሥር ከመሆን ጋር ያነጻጽራል። አማኞች በምንም ነገር ቁጥጥር ሥር በመሆን ፈንታ በመንፈስ ቅዱስ ቁጥጥር ሥር መሆን ይገባቸዋል። ሁለተኛ፣ በመንፈስ የመሞላት ጉዳይ በማንኛውም አማኝ ሕይወት ውስጥ በተደጋጋሚ የሚገባ ልምምድ ነው። ጳውሎስ በዚህ በኤፌ. 5:18 መልእክቱ ላይ «ተሞሉ» ሲል የአሁን ጊዜን ይጠቀማል። በሌላ አገላለጽ «በተደጋጋሚ ጊዜያት፣ ያለማቋረጥ በመንፈስ ቅዱስ ቁጥጥር ሥር ሁኑ» እንደ ማለት ነው። በሐዋርያት ሥራ ውስጥ በመንፈስ ቅዱስ ስለ ተሞሉ ሰዎች ሁኔታ ብናጠና፣ በክርስቶስ ያመኑ ሰዎች ከተለወጡ በኋላ ብዙ ጊዜ በመንፈስ ቅዱስ ተሞልተዋል (የሐዋ. ሥራ 2:41 4:31 6:51 7:55 9:17 13:9)። ስለዚህ በመንፈስ ቅዱስ መሞላት ሲባል ከዳንን በኋላ አንድ ጊዜ ተከስቶ የሚያቆም ድርጊት አይደለም። በመሆኑም በተከታታይ ጊዜያት መፈጸም አለበት።

በመንፈስ ቅዱስ እንዴት እንሞላለን? ሂደቱን በተመለከተ መጽሐፍ ቅዱስ የምንከተላቸውን ደረጃዎች ዝርዝር አይሰጠንም። መጽሐፍ ቅዱስ

የሚለው በአጭሩ በመንፈስ ቅዱስ ቁጥጥር ሥር መሆን እንዳለብን ነው። እንደዚህ ማለት የሚያስገነዝብን ፈቃዳችንን በእያንዳንዱ ቀን በሚገኙ ደቂቃዎች ሳይቀር ለእርሱ አሳልፈን እንድንሰጥ ነው። አሳባችንን በሙሉ ለእርሱ አሳልፈን መስጠት አለብን። አንድ ውሳኔ በምናደርግበት ጊዜ ውሳኔያችን አሳልፈን ለእርሱ መስጠት ይገባናል። ተግባራችንን ሁሉ ለእርሱ አሳልፈን መስጠት አለብን። ምንም እንኳን መጽሐፍ ቅዱስ በመንፈስ ቅዱስ እንድንሞላ መጸለይ እንዳለብን ባይነግረንም፤ ራሳችንን አሳልፈን ለእግዚአብሔር ለመስጠት ጸሎት ድንቅ የሆነ መንገድ ነው። ስለዚህ በቀን ብዙ ጊዜ በዚህ አቅጣጫ መጸለይ ይገባናል። ጸሎታችንንም «አ! መንፈስ ቅዱስ እኔን ተቆጣጠር። ውሳኔዎቼን ሁሉ ተቆጣጠር። ተግባራችንም ተቆጣጠር፤ አሳቤን ሁሉ ተቆጣጠር፤ ሙሳኝ፤ ደግሞም ተቆጣጠረኝ» በማለት ሊቀርብ ይችላል። ሐዋርያት በሐዋ. 4:23-31 እንዳደረጉት ክርስቶስን ለማገልገል ስንነሣና ለክርስቶስ ባለን አቋም የተነሣ ችግሮች ሊከሰቱ ሊሉ፤ በዚህ ሁኔታ ላይም መንፈስ ቅዱስ እንዲሞላን በተለይ መጸለይ እንዳለብን እኔ አምናለሁ።

ገላ. 5:16፤ 22-23 ያለው ክፍል እንደሚነግረን፤ ሕይወታችን በመንፈስ ቅዱስ ቁጥጥር ሥር በሚሆንበት ጊዜ የኃጢአት ምኞታችንን አንከተልም። ይልቁንም መንፈስ ቅዱስ ሕይወታችንን የመቆጣጠሩን ውጤት (ፍሬ) ማሳየት እንጀምራለን። በመንፈስ ቅዱስ ቁጥጥር ሥር በምንሆንበት ጊዜ አፍቃሪዎች፤ ለሌሎች ሰዎች ትሑታንና ራሳችን የምንገዛ እንሆናለን። በሌላ አነጋገር መንፈስ ቅዱስ ሲሞላንና ሲቆጣጠረን፤ ያኔ የቅድስና ሕይወትን እንኖራለን።

42ኛ ጥያቄ፦ የመንፈስን ፍሬ ለማፍራት የሕይወታችሁን የትኛውን ክፍል ለመንፈስ ቅዱስ ቁጥጥር አሳልፋችሁ መስጠት ትችላላችሁ?

3. እውነተኛ አማኞች ሁሉ በሰማይ ፍጹም ቅዱሳን ይሆናሉ።

43ኛ ጥያቄ፦ ኤፌ. 5:26-27 አንብብ። ቤተ ክርስቲያን ወደ ክርስቶስ ፊት ስትቀርብ ምን ትመስል ይሆን?

44ኛ ጥያቄ፦ 1ኛ ዮሐ. 3:12 አንብብ። ሊየሱስ በሚገለጥበት ጊዜ ማንን እንመስላለን?

45ኛ ጥያቄ፦ ዕብ. 12:14 አንብብ። ሀ) ምንን መከታተል ወይም በምን ላይ ማተኮር አለብን? ለ) ጌታን ለማየት ምን ያስፈልጋል?

በዚህ ዓለም ውስጥ ባለው ሕይወቱ ዘመን ፍጹም ቅዱስ የሚሆን አማኝ አይኖርም። ነገር ግን እግዚአብሔር በሰጠን ተስፋ መሠረት እርሱ ወዳለበት ወደ ሰማይ ስንደርስ ፍጹም የሆነ ቅድስናን እንጎናጸፋለን። ኤፌ. 5:26-27 ያለው ክፍል፤ በመጨረሻው ጊዜ ቤተ ክርስቲያን እንዴት ሆና ወደ እርሱ ዘንድ እንደምትቀርብ ይገልጽናል። ስለዚህ በዚያን ጊዜ ቤተ ክርስቲያን «እድፈት ወይም የፊት መጨማደድ ወይም እንዲህ ያለ ነገር ሳይሆንባት ቅድስትና ያለ ነውር» አድርጎ በፊቱ ያቀርባታል ይላል። በጋብቻቸው ቀን ሙሽራዋ አምራና ተውባ በሙሽራው ፊት እንደምትቀርብ ሁሉ፤ ቤተ ክርስቲያንም ጌታ ወዳለበት የዘላለምን ጅማሬ አሃዱ ለማለት በምትገባበት

ጊዜ ከኃጢአት የነጻችና ለክርስቶስ ፍጹም ተለይታ የተጠበቀች ሆና ትቀርባለች። 1ኛ ዮሐ. 3፡2 ኢየሱስ በሚገለጥበት ጊዜ እኛም እንደ እርሱ እንሆናለን ይላል። ክርስቶስ በሚመለስበት ጊዜ በመጨረሻ እኛም እንደ እርሱ ፍጹም ቅዱሳን እንሆናለን። ዮሐንስ እንደሚለው፣ ክርስቶስ በሚመለስበት ጊዜ ቅዱሳን እንደሚሆኑ፣ ይህ እርግጠኛ ዋስትና ያላቸው ሁሉ «ራሳቸውን ለአሁንና ለዘላለም ያነጻሉ»። በዚህ ሕይወትም በቅድስና ያድጋሉ። በሚመለስበት ጊዜ የሚመስሉትን ጌታ ኢየሱስን በበለጠ በልምምዳቸው እየመሰሉ ይሄዳሉ። ወደ ፊት ስለምናገኘው ፍጹም ቅድስና ያለን መተማመን አሁን በልምምዳችን ቅድስና እንድናሳይ ይቀሰቅሳል።

ዕብ. 12፡14 የአሁኑን ቅድስናና የወደፊቱን ቅድስና በማያያዝ ያቀርባል። ጸሐፊው የሚያስታውሰን ቅዱሳን የሆኑት ብቻ ጌታን እንደሚያዩት ነው። ሐዋርያው የሚናገረው ወደ መንግሥተ ሰማይ በምንገባበት ጊዜ ስለምናገኘው ፍጹም ቅድስና ነው። ምንም ዓይነት ኃጢአት ፍጹም ወደሆነው የሰማይ ጌታ ዘንድ ሊደርስ አይችልም። በሞታቸው ጊዜ ወይም ክርስቶስ ሲመለስ እግዚአብሔር ፍጹም ቅድስናን የሚሰጣቸው ብቻ እግዚአብሔር ወዳለበት ይገባሉ። ከዚህ ፍጹም ቅድስና በስተቀር ማንም እግዚአብሔርን ሊያይ አይችልም። ይህንን ቅድስና እግዚአብሔር የሚሰጣቸው ብቻ ከእርሱ ጋር ለዘላለም ይኖራሉ። በምንሞትበት ጊዜ ወይም ኢየሱስ በሚመለስበት ወቅት እግዚአብሔር የሚሰጠን ይህ ፍጹም ቅድስና ዛሬ እዚሁ እያለን ቅድስናን አጥብቀን እንድንከታተል ያበረታታል። ወደፊት ቅዱሳን ስለምንሆን አሁንም ቅዱሳን መሆን ይገባናል። አሁን በቅድስና እያደጉ ያሉ ጌታ በሚሰጣቸው ፍጹም ቅድስና እርሱን ለማየት የሚችሉት እነርሱ ናቸው። በዕብራውያን መልእክት ውስጥ ጸሐፊው ክርስቲያኖች ነን የሚሉ ሁሉ አባባላቸው እውነት መሆኑን ለክርስቶስ የታመኑ በመሆን ማስመስከር እንዳለባቸው ይናገራል። እንደዚሁም በዕብ. 12፡14 ባደረገው ማሳሰቢያ በዚህ ሕይወት የቅድስና ሕይወትን በመኖር በኋላ ፍጹምነት ያላቸው ቅዱሳን ሆነው ጌታን ማየት የሚችሉ መሆናቸውን ዛሬውኑ ማረጋገጥ እንዳለባቸው ይናገራል።

46ኛ ጥያቄ፡- ክርስቶስን እንደ መድኃኒት ተቀብላችሁት ከሆነ አንድ ቀን እግዚአብሔር ፍጹም ቅዱሳን ሆናችሁ እርሱ ባለበት እንድትኖሩ ያደርጋችኋል። አሁን ባላችሁበት ሕይወት በየትኛው የሕይወታችሁ ዘርፍ የቅድስና ልምምዳችሁ አናሳ ሆኖ ይታያችኋል? እግዚአብሔር አንድ ቀን ፍጹም ቅዱሳን እንደሚያደርጋችሁ ለማሳየት አሁን ባላችሁበት ሕይወት በቅድስና ለማደግ ምን ማድረግ ይኖርባችኋል?

እምነታችን በክርስቶስ መሆኑን የምንገልጽ ክርስቲያኖች ሁላችንም አሁንም ቢሆን ኃጢአተኞች ነን። ነገር ግን አንድ ቀን እግዚአብሔር ወዳለበት በምንገባበት ጊዜ ምን ዓይነት ሰዎች እንደምንሆን ለዓለም ለማስመስከር እንድንችል እግዚአብሔር የግል ቅድስና ሕይወታችንን እንድናሳድግ ይፈልጋል። ሕይወታችንን ለእግዚአብሔር በመስጠትና አእምሮአችንን በቃሉ በመመላት፣ እንደዚሁም በመንፈስ ቅዱስ በመሞላት ቀስ በቀስ የኦሮጌው ኃጢአታዊ ተፈጥሮአችን አካል የሆኑትን ቁጣን፣

ትዕቢትን፡ ምቀኝነትን፡ ሥጋዊ ምኞትን፡ የሀብት ምኞትን፡ ምራትን፡ ሐሜትን፡ አለመታመንና ራስ ወዳድነትን ማስወገድ እንችላለን። በዚህም ኢየሱስን ይበልጥ እየመሰልን በመሄድ ወደ መንግሥቱ ስንገባ ፍጹም እርሱን ወደ መምሰል እንደርሳለን።

አምስተኛ ቀን

የሳምንቱን ትምህርት በመከለስ ለሳምንታዊው ስብሰባ ራሳችሁን አዘጋጁ።

ሳምንታዊ የስብሰባ ጊዜ

1. ሳምንታዊ የአምልኮ ጊዜ፡- በዚህ ትምህርት ላይ ወይም በሳምንቱ ትምህርት በቀረበ ጥቅስ ላይ ያተኮረ ከአምስት እስከ አሥር ደቂቃ የሚደርስ የጥምና ጊዜ መሪው ያዘጋጅ።
2. ሳምንታዊ የጸሎት ጊዜ፡- ለጸሎት የአሥር ደቂቃ ቆይታ ይኑራችሁ። በተለይም ለምታውቃቸው እንደገና እንዲወለዱ የሚረዳቸውን የእግዚአብሔርን መንፈስ ሉዓላዊ ሥራ መለግመድ ለሚያስፈልጋቸው ሰዎች ጸልዩ።
3. ክለሳ፡- በዚህ ሳምንት ትምህርት ውስጥ ስትማሩ ከባድ ጥያቄዎች በመሆናቸው መልስ ያላገኙ ካሉ ለመመልከት እንዲያግዛችሁ የአሥራ አምስት ደቂቃ ክለሳ አድርጉ።
4. ውይይት፡-

4ሀ. በአካባቢአችሁ ያሉ ሰዎች ኃጢአታቸው ይቅር መባሉንና በእግዚአብሔርም ፊት ጻድቃን መሆናቸውን ስለሚያረጋግጡበት አስደናቂ በረከት ትሕትና በተሞላበትና እርግጠኝነት ባለው መንፈስ እንዴት ልታካፍሉዋቸው ትችላላችሁ?

4ለ. እንዲህ በማለት ጥያቄ ለሚያቀርብላችሁ ሰው መልሳችሁ ምን ይሆናል? «እናንተ ክርስቲያኖች በእግዚአብሔር ፊት መጽደቃችሁ የተረጋገጠላችሁ ከሆነ፡ በምን ምክንያት አሁንም ኃጢአት ትሠራላችሁ?» እንደዚሁም ይህን ሌላ ጥያቄ ለሚያቀርብላችሁ ሰው ምን ትላላችሁ? «በእምነት በእግዚአብሔር ፊት የጸደቃችሁ ከሆነና በሥራ የማትጸድቁ ከሆነ፡ ለምን የትም ሄዳችሁ እንዳሻችሁ ኃጢአት አትሠሩም?»

4ሐ. እግዚአብሔር አፍቃሪ አባት ስለሆነ በእውነት የሚወዳቸውና የሚንከባከባቸው መሆኑን ለምታገለግሉዋቸው ሰዎች እንዴት ታብራሩላቸዋላችሁ? ደግሞ እግዚአብሔር የተትረፈረፈ ውርስ ሊሰጣቸው ተስፋ ማድረጉን እንዴት አድርጋችሁ ትገልጹላቸዋላችሁ? በገሃዱ ተግባራዊ ሁኔታ ሲታይ ይህ እውነታ ምን ያህል የሰዎችን ልቦና ሊነካ ይችላል?

4መ. እኛ በዳንን ጊዜ የተቀበልነው የቅድስና ስፍራና እንዲሁም ክርስቶስ በሚመለስበት ጊዜ የምንቀበለው ፍጹም የሆነ ቅድስና ለአሁኑ የቅድስና ሕይወታችን ልምምድ ምን ያህል አበረታች ነው? የምናገለግላቸው ሰዎች ተግባራዊ የሆነ ቅድስና እንዲኖራቸው ለማድረግ እንዴት አድርገን ልንቀሰቅላቸው እንችላለን?